

# AZƏRBAYCAN QADIN ŞAIRLƏRİ ANTOLOGİYASI

“AVRASIYA PRESS”  
BAKİ – 2005

*Bu kitab “Azərbaycanın aşiq və şair qadınları”  
(Bakı, Gənclik, 1991) nəşri əsasında təkrar nəşrə hazırlanmışdır*

Tərtib edəni:

**Əzizə Cəfərzadə**

Ön sözün müəllifi:

**Nigar Rəfibəyli**

Redaktorları:

**Tofiq Qaraqaya  
Leyli Əliyeva**

**894.3611008 - dc 21**

**AZE**

**Azərbaycan qadın şairləri antologiyası.**


Bakı, “AVRASIYA PRESS”, 2005, 256 səh.

“Azərbaycan qadın şairləri antologiyası” Azərbaycan qadınlığının poetik salnaməsidir. Salnamə neçə-neçə Azərbaycan şairəsinin çoxəsrlik fəaliyyəti, ilhamı, yanğısı nəticəsində yaranmışdır. Onun səhifələrində aşiq və şair qadınlarımızın könüllərdə, hafızələrdə yaşayan şeirləri boy göstərir.

Kitaba Güneyli-Quzeyli Azərbaycanımızın aşiq və şair qadınlarının poetik dünyasından nümunələr daxil edilmişdir.

**ISBN 9952-421-19-0**

© “AVRASIYA PRESS”, 2005



Azərbaycan Respublikasının Prezidenti  
İLHAM ƏLİYEVİN  
**“Azərbaycan dilində latin qrafikası  
ilə kütləvi nəşrlərin həyata  
keçirilməsi haqqında”**  
12 yanvar 2004-cü il tarixli sərəncamı  
ilə nəşr olunur və ölkə kitabxanalarına  
hədiyyə edilir

## İŞİQLI HƏYAT HƏSRƏTİNDƏ

Tariximizin qəhrəmanlıq səhifələrində Azərbaycan qadının öz şöhrəti, öz şərəfli yeri var. “Kitabi-Dədə Qorqud” qəhrəmanı igid Buğaca süd verən anası, Koroğlunun sadiq Nigarı, Qaçaq Nəbinin silahdaşı qoçaq Həcər – xalqımızın iftixarıdır. Məğrur, əyilməz bir qızın şərəfinə Bakıda möhtəşəm qala ucaltmış şair xalqımız vətən torpağının ən füsunkar guşələrinə şairanə adlar verib – Qızbənövşə yayağı, Qırqxız bulağı, Gəlin qayası....

Xalqımızın keçmişdə müdrük hökmdarı Nüşabə də olub, cəsur üsyan başçısı Rüstəm də, tədbirli dövlət xadimləri Sara xatun da, Tuti Bikə də...

Ancaq xalqımızın keçmişində qadınlarımızın göz yaşlarından doğan dəryalar, ah-nalələrindən buludlanan səmalar, ağıldan parçalanın üzəklər də olub.

Ölülər dünyasının üfunəti içində yaşıl və köməksiz pöhrə kimi əsim-əsim əsən, tapdanən, əzilən, incidilən balaca, zərif bir varlıq – on iki yaşlı Nazlı, Cəlil Məmmədquluzadənin yanılıqlı qələmindən doğulmuş kövrək qızçıqaz, mömin və küt Hacı Həsənin qızı, bədbəxt İsgəndərin bacısı, şəhvət hərisi firıldaqçı Şeyx Nəsrullahın “şikarı”...

Kim bilir, bəlkə Nazlının şair təbi vardi? Kim bilir, bəlkə o, başına gələn müsibətləri şeir misralarıyla ifadə etmək istəyirmiş, bacarmış? Bəlkə şeir yazmağı bacarsayıdı, onu Şeyx Nəsrullahın murdar ağuşuna atmaq istəyən atasına, gözü, aqlı, qulağı mövhumat dumanından tutulmuş atasına bu sözlərlə müraciət edərdi:

*Yalvarram qohum-qardaşa,  
Bax gözümdən axan yaşa,  
Baxtımı döndərmə daşa,  
Vermə məni yada, ata!  
Salma yanar oda, ata!*

*Kəsmə hər yerdən çaramı,  
Vurub qanatma yaramı,  
Gəl keçirmə sən ciramı,  
Vermə məni yada, ata!  
Salma yanar oda, ata!*

*Anam boynun büküb ağlar,  
Bacım sinəsini dağlar,  
Bacım qızı qara bağlar,  
Vermə məni yada, ata!  
Salma yanar oda, ata!*

*Nazlı sənə şirin bala,  
Haqdan keçib, çəkmə ala,  
Aldanıb dövlətə, mala,  
Vermə məni yada, ata!  
Salma yanar oda, ata!*

Hacı Həsən ağa körpə qızını dövlətə, mala, bu dünyanın nemətinə, sərvətinə deyil, o dünyanın cənnət xülyasına, şəriətin “savabına” qurban vermək istəyirdi. Nazlının bacısı yox idi; onun üçün sinəsini dağlayan – qardaşı dərdli İsgəndər idi. Bu şerin də müəllifi “Ölüler”dəki Nazlı, Mirzə Cəlilin ölməz Nazlısı yox, real həyatda yaşamış, şairə Nazlıdır.

Adlarının eyniliyi təsadüfidir. Acı taleyin, qara bəxtin, yanıqlı yalvarışların eyniliyi təsadüfi deyil – inqilabdan əvvəlki dövrdə qadınlarımızın ümumi müsibəti, faciəsi, aqibətidir.

Sanki şairə Nazlı, Mirzə Cəlil Nazlısının ağrılarını şeir diliylə ifadə edir.

Sanki Mirzə Cəlil Nazlısı neçə-neçə real Nazlının bədii təcəssümü, timsalıdır.

Qarşınızdakı kitab Azərbaycan qadınlığının bir növ poetik salnaməsidir. Bu salnaməni hörmətli alimimiz, yazıçıımız Əzizə xanım Cəfərzadə neçə ilin gərgin axtarışları, ağır zəhməti, səyi nəticəsində toplamışdır. Salnamə neçə-neçə Azərbaycan şairəsinin çoxəsrlilik fəaliyyəti, ilhamı, yanğısı nəticəsində yaranmışdır.

Sənət, şeir – həmişə zəhmətlə yaranır. Qadın sənətkarın zəhməti bəlkə də ikiqatdır. Ədəbiyyat tarixinin böyük simaları – antik yunan şairəsi Safodan, XX əsrдə yazıb-yaratmış, Nobel mükafatı laureatı Qabriela Mistrala qədər bir çox qadın sənətkarlar həyatlarının və pəşələrinin bu ikiqat çətinliyindən dönə-dönə danışmışlar. Sevgilərinə, ailələrinə, əzizlərinə sədaqətlə, ilhamla şeirlər həsr etmişlər. Qələmi, dəftəri, yazı masasını öz əsərlərində dəqiq, mənalı sözlərlə tərənnüm etmişlər. Şərq şairəsinin, islam ölkələrində yaşayıb-yaradan qadın sənətkarın işi isə ikiqat zəhmətdən başqa, həm də, onqat cəsarət, hünər idi.

*Arvadla kişini bağlayır kəbin,  
Bu işə yol verir şəriət, ayin,*

*Mənimsə kəbinim bir rübaidir!  
Varmı bu kəbinə yol verən bir din?*

Bu vüqarlı sözləri səkkiz yüz il bundan qabaq söyləmiş Azərbaycan şairəsi Məhsəti Gəncəvi öz sualının cavabını da bilirdi. Bilirdi ki, belə bir kəbinə yol verən din yoxdur və islam dini belə bir nikahın ən qəddar düşmənidir. Bu acı həqiqəti Məhsəti xanım da bilirdi, ondan sonrakı əsrlərdə yaşayıb-yaratmış onlarla başqa şairələr də – Natəvana, Heyran xanım da, Kəminə də, Qürrətüleyi də, Aşıq Pəri də. Bilirdilər və bili-bilə “kəbinlərini” rübaiylə, qoşmayla, gərayılıla, qəzel-lə, bayatiyla “kəsirdilər”. Bu kəbinin bəhrələri, bu nikahın övladları gözlərimiz qarşısındadır: səhifələri çeviririk, uzaq-uzaq illərin ardından qulaqlarımıza səslər, sədalar gəlir. İncə və zərif qadın piçiltiləri, qəmlı zümrüdmələr, şirin laylalar, təsirli ağrılar, bəzən də gülüşlər, şüx qəhqəhələr... Bəli, gülüşlər, qəhqəhələr. Çünkü ən ağır çağlarda, ən məşəqqətli dövranlarda belə insanlar, xüsusilə qadınlar, gülüşü unutmayıb, ən zarafatdan yadırğamayıblar.

*Çəkməsi ciğ-ciğ eylər,  
Evimizi palçıq eylər.  
Zəhləm gedir o yerdən,  
Hər gecə acıq eylər.*

*Samovar piqqıldayır,  
Qəndqiran şaqqıldayır.  
Zəhləm gedir o yerdən,  
İş bilməz, naqqıldayır.*

*Su götürdüm hovuzdan,  
Xoşum gəlir tovuzdan,  
Yar mənə pencək alıb,  
Astarı qanovuzdan.*

Bu şüx, şıltaq bayatılar Şamaxı şairəsi Pərnazındır. Həmin o şairənin ki, 1902-ci ildə dəhşətli Şamaxı zəlzələsinin şahidi olmuş və bu müsibətə də təsirli misralar həsr etmişdir:

*Şəhərin dam öyləri,  
Əsil tərxam öyləri.  
Zəlzələ viran qoydu,  
Dağıldı şam öyləri.*

*Bu gələn arabadı,  
Qoy gəlsin arabadı.*

*Dünənki cənnət şəhər,  
Bax, bu gün xarabadı.*

*Dağda biyan varmola?  
Soyub yeyən varmola?  
Bu əcəlsiz qırğına,  
Hayif deyən varmola?*

“Sevinclə kədər əkiz doğulub” – deyiblər. Belə bir ifadə də var: “Bir gözü gülür, biri ağlayır”. Azərbaycan şairələrinin gülən gözləri, xoş saatları da olub. Amma gözələri daha çox qan-yaşla dolub, dərdli-ələmli ayları, illəri, yaxşı günlərini, saatlarını üstələyib. Odur ki, qadınlığın bu poetik salnaməsindən daha çox ah-fəryad səsləri ucalır. Şairələr xalqın ümumi müsibətlərinə – zəlzələlərə, talanlara, müharibə qırğınılarına, ölənlərə, itənlərə yas tuturlar. Şairələr Şərq qadının ümumi acı taleyinə – hüquqsuzluğa, bərabərsizliyə, mütiliyə ağlayırlar. Bir də hər şairənin, hər qadının öz şəxsi yaraları, şəxsi dərdi, itkisi var.

Böyük Natəvan 17 yaşında dünyadan gedən oğlu Mir Abbasa mətmə saxlayır:

*Boyun bəlasın alım, sərv tək yixılma, oğul,  
Doyunca görməmişəm getmə, bir zaman, getmə!  
Çıxayı kaş gözüm, görməyəyi hicranın,  
Ölüncə bil edərəm naləvü-fəğan, getmə!  
Sabahatək oturub çəkmışəm cəfalərini,  
Boyum bərabərisən indi, əlaman, getmə!*

İyirmi yeddi il sonra 20 yaşında gənc Məşədixanım Leyli, Natəvanın “Ölürəm” rədifli qəzəlinə nəzirə yazıb, nakam taleyinə ağlayır:

*Nişanə qalmadı məndən, qızım da öldü mənim,  
Gözümə oldu əcəb tirə ruzigar, ölürmə.*

Leyli özünə ağlayır, itirdiyi qızına ağlayır, fəraq içində qoyub getdiyi şair sevgilisinə ağlayır. Bu nə qədər insani bir hisssidir. Neçə-neçə qadın dünyadan belə nakam gedib. Amma onların demədiklərini, deyə bilmədiklərini Leyli deyib, bu sözlərlə onları da, özünü də əbədiləşdirib. Poeziya elə insandan dünyada qalan nişanə deyilmə? Bir də, poeziya insanın möhnət, intizar, həsrət üzərində qələbəsi deyilmə?

XVII əsrədə beş Azərbaycan qızını əsir aparıblar. Onlar vətəndən uzaqlarda həsrət və möhnət içində ömürlərini başa vurublar. Bu beş

qəlbin əzabları – üç əsrin sarsıntıları, qeyli-qalı arasında çoxdan itib, əriyib, unudulub. İtib? Əriyib? Unudulub? Yox, bu beş “Yesir qız”ın biri – Gülşad şairə imi; özünün və rəfiqələrinin qüssələrini qələmə alib və beş qəlbin harayı itməyib. Didilib tökülmüş cüng səhifələrin-dən, gül ləçəyi kimi zəif bir “ah”, bir giley, bir həsrət nəğməsi, üç əs-rin başı üstdən gəlib bizə, bu günə çatıb:

*Göydən ötən böyük-böyük durnalar,  
Bizdən salam olsun Əcəm elinə.  
Yaşıl geymiş sari telli durnalar,  
Bizdən salam olsun Əcəm elinə.  
Beş qız idik bir arada, bu yerdə,  
Ya ilahi, dərman elə bu dərdə.  
Canum durna, hər vətəndə, hər eldə,  
Bizdən salam olsun Əcəm elinə.*

XVII əsrən, “İstanbul şəhərindən – Qostəntəniyyə”dən gələn bu qəmli sədaya, XIX ərdə Tehrandan başqa bir şairənin yanıqlı səsi səs verir:

*Mən aşığam qara bax,  
Qara salxım, qara bağ,  
Tehran cənnətə dönsə,  
Yaddan çıxmaz Qarabağ.*

Bu şeir Ağabəyim ağanındır. İbrahimxəlil xanın qızı, İran hökmdarı Fətəli şaha ərə verilmiş Azərbaycan qızının “qızıl qəfəsdə” yazdığı şeir.

Bir-birinin müasirləri olan şairələrimiz bəzən şeirləşmiş, bir-birinə poetik cavablar yazımlılar. Müxtəlif şairələrin yaratdıqları “Ağam canı” rədifli qəzəllər buna ən yaxşı misaldır. Amma bu kitabda biz başqa bir səsləşməni də eşidirik: bir-birindən xəbərsiz olan, bəzən, hətta ayrı-ayrı dövrlərdə yaşamış şairələrin mövzu və tale səsləşmələrini...

Şairə Bəsti atasına, anasına, qardaşına, bibisinə, xalasına yalvarır, “yaşı əlli, ağ tükü qaşından bəlli, acı sözlü, zəhər dilli bir ağ yala məni verməyin” – deyə fəryad qoparır.

*Zəhər qatdilar aşımı,  
Bəlalar göldi başımı,  
Baxmadılar göz yaşımı,  
Satıldılar kaftara məni  
Ağ yal canavara məni.*

– deyən Əsmər, sanki Bəstinin səsinə səs verir, atasından, anasından, qardaşından, əmioğlusundan gileyilənir.

Və elə bil ki, üçüncü bir şairə bu bəxtiqara qızı təsəlliylə ovundurur:

*Gövhər deyər, zornan ərə verilən  
Bu dünyada nə bir sənsən, nə də mən.*

Çadra müsəlman geyim “moda”sının müəyyəyen bir ünsürü deyildi: o, əsarət rəmzi, mütilik timsalı, qadının öz üstündə daşıdığı fərdi, səyyar zindanı idi. Müsəlman evlərində əndərun və birun adlı iki hissə olurdu. Pəncərəsiz sal divarlarla küçədən, bayırdañ gizlədilmiş içəri hissə – əndərun – qadınların yaşadığı yer, bütün ömürlərini sürdükəri dar və məhdud bir siğınacaq idi. Çadra yalnız geyim ünsürü olmadığı kimi, əndərun da yalnız memarlıq istilahı deyil. Çadra da, əndərun da – həyat tərzi, əxlaq və anlaq norması, islam şərqiñin qadına olan “fəlsəfi” münasibəti idi.

Bu kitabı varaqladıqca düşünürdüm: şairələrimizin çoxunun ömrü-günü əndərunda keçib, həyatlarını qara çadra altında yaşayıblar. Bəs onda nə qəribə haldır? Bütün dünyadan təcrid olunmuş, sal daşlarla, kor, pəncərəsiz divarlarla ayrılmış əndəruna Azərbaycan qadınları baryardakı geniş dünyadan bütün duyğularını, sevinc və kədərlərini keçirə biliblər, çadranın qara pərdəsi altından yer üzünün bütün rənglərini, çalarlarını görə biliblər, seçə biliblər...

Başqa dinlər kimi islam dini, insanın fərdini, “mən”ini öldürməyə çalışıb. Bu cəhətdən şəriət ehkamları qadılara qarşı daha amansız olub.

İnsannın böyüklüyü, barışmazlığı və qüdrəti ondadır ki, o, həmişə öz mənliyi, qüruru uğrunda üsyana qalxıb. Bu insanlıq üsyانında qadınlığın da öz payı var. Bəzən “üsyən” sözün müstəqim mənasında qiyam, vuruş olub, qurbanlar aparıb. Belə şəhidlərdən biri Tahirə Qürətəlüleyidir. Amma insan ləyəqəti uğrunda döyüşün zahirən görünməz, səssiz, sakit formaları da var. Şəriətin dünyani qadına haram elədiyi bir dövrdə sevgi haqqında, həyat haqqında öz sözünü piçiltıyla belə olsa da demək fədakarlıqdır, hünərdir. Çünkü bu zəif piçiltilar əsil şərə çevrilirsə, deməli onlar qəlbin çırpıntılarından doğulub. Qəlbin çırpıntıları isə, təbil zərbələrindən fərqli olaraq eşidilməzdır.

Əlbəttə, kitabdakı şeirlər nə kəmiyyət, nə də keyfiyyət baxımından eyni ölçüdə deyildir. Ancaq ən yaxşı şeirlərdə şairələrin məni, fərdi duyulur: hər birinin öz səsi, öz sözü eşidilir.

Ağabəyim ağanın qəzəlindən iki misra hifz olunub. Bu beytdə narın meh kimi yüngül, güclə sezilən bir təəssüf var:

*Əfsus ki, yarım gecə gəldi, gecə getdi,  
Heç bilmirəm ömrüm necə gəldi, necə getdi.*

Ağabəyim ağanın zərifliklə etdiyi giley qarşısında Şəhrəbanunun şikayətləri nə qədər ehtiraslı və çilgindir:

*İşvə bilməz, qəmzə bilməz, naz bilməz,  
Sevgi bilməz, söhbət bilməz, saz bilməz,  
Söz eşitməz, qaş anlamaz, göz bilməz,  
Ana, məni bir nadana verdilər,  
Günahıma, babalıma girdilər.*

*Qoyun deyil qoyunlara qatam mən,  
Öküz deyil çovdarlarla satam mən.  
İgid deyil qucaqlaşış yatam mən,  
Ana, məni bir nadana verdilər,  
Günahıma, babalıma girdilər.*

Azərbaycan şairələri bundan da kəskin dillə danışmağı bacarırlar. Aşıq Pəri həddən artıq canfəşanlıq eləyən aşiqi “ağlına dua yazdır” – deyə yerində otuzdurur.

Zərif, məlahətli olmayı da bacarır şairələrimiz. Heyran xanımın bu misralarında nə qədər incə bir qadın işvəkarlığı var:

*Ey sərv-qəddü simtən,  
Şəkkər ləbü qönçə dəhən,  
Doğrusu sən çox gözəlsən,  
Biz də bir az pis deyilik.*

Fatma xanım Kəminə sadəlövh bir səmimiyyətlə:  
“Ey gözüm, Əhmədə bax, gör nə qəşəng oğlandır” – deyə, hissə-rini gizlətmir.

Şairə Zeynəb isə azad insan hissini təbiiliklə ifadə edir:

*Gəl eşit Zeynəb sözünü,  
Yoldan yiğ yarın gözünü.  
Çox da incitmə özünü,  
Götür məni qaç, İsmayıll!*

Hər şeir – bir insan xarakteri, bir qadın temperamenti, bir taledir!

Duymağı, sevməyi bacaran, bəzən hisssləri uğursuzluğa düçar olan, bəzən yarından, bəzən övladından, bəzən vətənindən ayrı düşən qadınlar... Daha çox ağlayan, amma gülməyi də bacaran, iztirab çəkən, ümid bəsləyən, arzularla yaşayan, düşünən, duyan qadınlar... Həyatlarını, hissərini şerin diliylə əbədiləşdirmiş, ömürlərinin şərə dönmüş qəlpələrini bizə yadigar qoyub getmiş şairələr...

Dünyanın hər üzünü görmüş, şux bayatıdan hüznlü qoşmalara qədər hər ovqatda şeirlər yazmış Bəsti təqrübən yüz il ömür sürüb. Ömrünün bir əsrini başa vurarkən Bəsti sevincini, dərdini, duyuqlarını çıxdan unutmuş, yaşıdlarının, müasirlərinin çoxunu torpaqlara tapşırılmış, qəribə bir “vaxt qürbətinə” düşübmüş. Bu “vaxt qürbətində” onu tanıyan qalmayıb. Şairə qəribə bir nisgillə:

*Aşıq Bəsti mənəm,  
Ellər tanımır*

– deyir və bu yaşında belə sərf qadın psixologiyasına məxsus bir işvəylə əlavə edir:

*Sinnim doxsan olub  
İllər inanmur.*

Bir əsrlik ömrün müdrik təcrübəsindən Bəstinin başqa bir poetik və dərin obrazı da yaranıb:

*Məleykə boyludu, şirin ləhcəli,  
Əzəldən tamaşa olan bu dünya.  
Qoca cadugərdi, aldadar səni,  
Cavanlıq donunda qalan bu dünya.*

Zənnimcə, bu obrazı yalnız qadın sənətkar kəşf edə bilərdi.

Azərbaycan şairələrini oxuyun, tanıyın, sevin. Onlar bu sevgiyə layiqdirlər.

*Nigar Rəfibəyli  
1 fevral 1973-cü il*

# MƏHSƏTİ XANIM GƏNCƏVİ

*Ədəbiyyatımızda ilk şairə hesab edilən Məhsəti xanım Gəncəvi böyük şairimiz Nizami ilə həmvətən və həməsr olmuşdur. Şairənin əli-mızdəki rübatlarda əsas mövzular məhəbbət, insan, xüsusən qadın hüquqsuzluğuna qarşı mübarizə, dövr və zəmanədəki haqsızlıqdan şikayət və fəlsəfi mülahizələrdən ibarətdir.*

## RÜBAİLƏR<sup>1</sup>

Necə gəzdim səni, andım, soruşma,  
Hicrini qəmxanə sandım, soruşma!  
Nə qədər vəslinə yetən əlimlə  
Öz başıma vurdum, yandım, soruşma!

⌘

Qəlbinə eşqdən söz yazan bir kəs  
Bir ləhzə ömrünə puç deyə bilməz,  
Bir həmdəm aradıq ömrümüz boyu,  
Bizə həmdəm oldu yanıq bir nəfəs.

⌘

Xoşbəxtdir rüxünə rüx qoysa hər kəs,  
Rüxün eyləyəni şah edə bilməz.  
Mən oyuna baxım, yoxsa rüxünə?  
Bu halla neyləyim, mat qalmayıb bəs?

⌘

Xalqın başında gər olsan da bir tac,  
Ağladar səni də bir gün ehtiyac.

---

<sup>1</sup> Tərcüməsi Nigar Rəfibəylinindir.

Xalqın dərdinə qal, ona yaxın ol,  
Qorx o gündən özün olasan möhtac.

⌘

Eşqin mənbərinə çıxandan ki biz  
Eşqdən başqa söz bilmədik hərgiz.  
Bizim bu mənzilə ayaq qoymasın  
Eşq ilə yanmayan, buz kimi hissiz.

⌘

Könlümə yar oldu bu gecə dilbər,  
Yalqız gecələrdən şikayət eylər.  
Ey gecə, kədərim olsan da, getmə,  
Səadət də olsan, gəlmə, ey səhər!

⌘

Şam başından yanar, göz yaşı tökər,  
Gəldiyi qapıdan o çıxıb gedər.  
Başınla öyünmə, şamə diqqət et,  
Məhv olur başıyla ayağa qədər.

⌘

Səndən ayrılmama tədbir tökdülər,  
Hicrində belimi iki bükdülər.  
Hədər olmazmı bu çalışdıqları,  
Sabah biz səninlə qovuşsaq əgər?

⌘

Nəmlı gözlərimdən axan gilələr,  
Xəncərdən damlayan al qana bənzər.  
Qəlbim kabab olmuş, tökür qanlı su,  
Kababdan qanlı su damlamaz məgər?!

⌘

O günəş üzünə and olsun, nigar,  
And olsun ətirlili saçlarına, yar!  
Pərişan qəlbimin çəmənzərini  
Hər gecə gözümün yaşı sulayır.

⌘

Nə üçün sən məni atıb getdin, yar,  
Hicrində eylədin min dərdə düçar.  
Gəl məni şad eylə vüsalınlə sən,  
Səndən qeyri mənə yanın kimim var?

⌘

Hicrində gündüzüm gecə oldu, yar,  
Zamanın əlindən könlüm qan ağlar.  
Göndər xəyalını bizə bir gecə,  
Görsün necə üzür məni intizar.

⌘

Gecələr ürəyim od tutub yanar,  
Ahü fəğanımdan cahan odlanar.  
Könlümdən xəbərin yoxdur, qorxursan,  
Dilinə gətirsən, yanar dilin, yar!

⌘

Olasa Misir, Rum, Çin sənin, ancaq  
Bil ki, bütün dünya sənin olacaq.  
Kefini kök saxla, çünki son qismət  
On arşın kəfəndir, üç arşın torpaq!

⌘

Dözülməz bir acı zəhərdir fəraq,  
O, şövqi, həvəsi yandırır ancaq.  
Ölüm can qurtarır, böyük cəfadır  
Dünyada əzizdən, yordan ayrılməq.

⌘

Özgədən heç zaman gözləmə kömək,  
Quru budaq kölgə salmaz, ey ürək.  
Qənaət əzizlər, tamah xar edər,  
Az olan şeylərə qənaət gərək.

⌘

Dedim: “Məsləhət ver bizə, ey ürək!  
Şirin meydən içək, acıdan içək?”  
Dedi: “Acıdan iç, yoxsa Şirinə  
Vurğun deyilsən ki, sən də Fərhadtək”.

⌘

Gözəl, bax, bir mənə, bir sən, nə xoş hal  
Nuş edək şərabı coşsun cah-cəlal.  
Gecə yar zülfü tək uzansın, fələk!  
Sübhün açarını sən quyuya sal!

⌘

Neyləyim eşqinlə xarabam, məstəm,  
Ciyərim kababdır, özüm sıkəstəm,  
Camalın həsrəti yandırır, lakin  
Sənə yol tapmiram, ey boyu bəstəm!

⌘

Dərdlə, qəmlə keçir sənsiz hər gecəm,  
Yandırır yuxusuz gözlərimi nəm.  
Zülfün tək qarışar yuxularım da,  
Nərgizlərin kimi yuxuya getsəm.

⌘

Dün kaşı kuzəmi daşlara çaldım,  
Sərxoşdum, bilmədim, əlimdən saldım,  
Kuzə dilə gəlib dedi ki: “Mən də –  
Sənin kimi idim, bu günə qaldım”.

⌘

İstədim Əcəmdən namə göndərəm,  
Qəlbim qan ağladı, boğdu məni qəm.  
Qəlbimin qanıyla yazdım məktubu,  
Həm məktub ağladı, həm mən, həm qələm.

⌘

Nədən səni belə yandırdılar, şam,  
Yaddan çıxardılar burda bir axşam?  
Sən özün dilə gəl, neyləsin, əgər  
Yaranmışsa ancaq yanmaqcün adam?!

⌘

Torpaq ələyənin mən aşiqiyəm,  
Dilim gəlmir açıb sirrimi deyəm.  
O, torpaq ələyiib qızıl axtarır,  
Mən əlimdə qızıl onu gəzirəm.

⌘

Olum, sabah yeli, mən sənə qurban,  
Mələk balasına xəbər ver, aman!  
Söylə ki, intizar içində, yaziq –  
Məhsəti yol üstə gördüm verir can.

⌘

Könlüm ayrı düşdü o nurlu aydan,  
Bəzənmişdi vüsal ümidiylə can.  
Onsuz yaralıdır ürəyim mənim,  
Görünür, bu hökmü vermiş yaradan.

⌘

Yarın damarını çərtəndə, aman,  
Diqqət et, incitmə, sən, ey qanalan!  
Qoluna vurduğun hər bir neştərin,  
Ucu ürəyimə sancılır, inan!

⌘

Məni kam almağa qoymadı zaman,  
Güçü çatan qədər elədi divan.  
Deyəsən əhd etmiş, dolandıqca hey,  
Məni də özüylə hərlətsin, dövran.

⌘

Sənə göndərdiyim məktubu, canan,  
Qanlı göz yaşımıla yazmışam, inan!  
Bu qədər dərdimin hekayətini,  
Bilmirəm heç nə cür eyləyim bəyan!

⌘

Mənə mey ver, fələk qəmlidir yaman,  
Ey yarım, öldürdü məni bu hicran.  
Mənim kimi şadlıq sevəni neçün,  
Badəsiz, canansız əzir bu dövran?

⌘

Dad ürək əlindən, dad eşq əlindən!  
Çoxları tək düşdüm bu möhnətə mən.  
Ürəkdir səbəbi bu ahü zarın,  
Dad ürək əlindən, dad eşq əlindən!

⌘

Bağ alışib-yandı qırmızı güldən,  
Bir gül köynəyidir ömrümüz həmən;  
Əcəlin küləyi yırtmadan onu,  
Gül ilə badəni buraxma əldən.

⌘

Əlimdə qədəhlə sənin küçəndən  
Hər gecə, sevgilim, sərxoş keçdim mən.  
Eşqi şərab kimi tökdüm qədəhə,  
Huşa getdim, düşüb sindi əlimdən.

⌘

Gözlərimdən qan yaş axıtdım dünən,  
Göylərə sovurdum torpaqları mən,  
Kimin duasıdır, bilmirəm, ey dost,  
Ki, ölmədim sənin dərya qəmindən.

⌘

Toxunma könlünə biçarə gülün,  
İncitmə qəlbini avarə gülün.  
Səbanın eşqiyələ olmuşdur, ey dost,  
O qanlı köynəyi sədparə gülün.

⌘

Meyxanə önündə xumar gözlərin  
Dün müjdə verirdi aşiqə min-min.  
Zülfünə fərman ver, ağır zəncirdən  
Xilas etsin canın bu divanənin!

⌘

Xərabat yeridir igid ərlərin,  
Burda yeri yoxdur bədgöhərlərin.  
Hörmətlə qədəm qoy bu yola, çünkü  
Yeri deyil bura hiyləgərlərin.

⌘

Yetməzmi qəribə verdin işgəncə?  
Cəfanın hüdudu olmazmı, səncə?!  
Demişdin Gəncədə kama yetərsən,  
İndi bu mən, bu sən, bax, bu da Gəncə!

⌘

Gül yola baxırdı, rəngi solmuşdu,  
Bülbülün eşqiyələ gözü dolmuşdu.  
Bayaq bəzəndiyi yaşıł paltarı,  
İndi parçalayıb dəli olmuşdu.

⌘

Ey ağıllı qoca, deyilsən naşı,  
Torpaq ələyinin cavandır yaşı.  
De yavaş ələsin, çünkü bu torpaq,  
Pərviz bədənidir, Keyqubad başı.

⌘

Heç pozan olmadı qəza-qədəri,  
Doğradı ümidi eşqin xəncəri,  
Eşqin badəsini içdim, can verdim,  
Heyhat, tapılmadı eşqin gövhəri!

⌘

Yudun xətaləri, sən ey lütfkar,  
Qulluq sırgan bütün qulaqlarda var.  
Günahın yükünü götür, ey Allah,  
Dar gündə kimsəni sən eyləmə xar!

# RƏZİYYƏ GƏNCƏVİ

*Rəziyyə Gəncəvinin əsərlərinə XIV əsrda Cəlaləddin Xəlil Şirvaninin tərtib etdiyi “Nüzhətül-məcalis” adlı məcmuədə rast gəlindiyindən alim-lər onun XII-XIII əsrlərdə yaşadığını təxmin edirlər.*

## RÜBAİLƏR<sup>1</sup>

Yolun torpağıtək eyləsən də xar,  
Yenə də qulunam, ey əziz dildar!  
Qərqəm göz yaşına, mərhəmət qılıb,  
Alsan ağuşuna məni, nə olar?

⌘

Yuxum yox, getmə sən, canan, gözümdən,  
Getməyir göz yaşı bir an gözümdən.  
Çünki sən gözümü etmisən məskən,  
Sevincdən yaş damır hər an gözümdən.

⌘

O zülfün ahımtək uzundur, canan!  
Adətin gözəldir, özün mehriban.  
O xumar gözünə mailəm sənin,  
Sürmədən heç minnət çəkməyib bir an.

⌘

Tellərin baş əyib öpür səməni,  
Bəzəyib səmənlə mişki-xütəni.  
Deyirlər ki, xətdir ağ üzündəki;  
Xətdir o, gətirib öldürsün məni.

---

<sup>1</sup> Tərcüməsi Xəlil Yusiflinindir.

⌘

Sənin şah üzünə baş əydi bahar,  
Hərə bir xidmətçün öndə durdular.  
Nazın vəzir oldu, qasıń qapıcı  
Ləlin də arada saqidir, ey yar!

⌘

Ayi səndən artıq saymayır könlüm,  
Ey sənəm! Hüsnündən doymayır könlüm.  
Ləbindən bir busə alandan bəri  
Şəkərdən dadmaǵa qoymayır könlüm.

⌘

Yolunda həyatım bir zillət oldu,  
Bir anlıq vüsalın min afət oldu.  
İntizar süfrəndə könlümün qanı  
O şirin ləbinə bir şərbət oldu.

⌘

Şagirdəm saçına düyün vurana,  
Ustadam hüsnünə büsat qurana.  
Gözümdən o qədər yaş tökmüşəm ki,  
Səqqayam qapında xadim durana.

⌘

Gördüm evə gedir məsti-məstanə,  
Yanında bir neçə yadü-bigənə,  
Yetirdim özümü mən çırpdim ona,  
Necə şama vurar özün pərvanə.

## GÜLŞAD

*“Təsnifi-Gülşad” adlı yeganə əsərindən başqa əldə heç bir yazısı mövcud olmayan Gülşad, təxminən XVI əsrin sonu, XVII əsrin birinci yarısında yaşadığı ehtimal olunur. Yegana əsəri əsarətdə, ağır, ələmli həyat keçirən, ata-ana qucağından, doğma yurdundan qoparılib qərib-liyə aparılan “yesirlərin” dərdinə tərcümədir.*

### TƏSNİFİ-GÜLŞAD

Göydən ötən bölgü-bölgü durnalar,  
Bizdən salam olsun Əcəm elinə!  
Yaşıl geymiş sarı telli durnalar,  
Bizdən salam olsun Əcəm elinə!

⌘

Bizi apardılar tatar xanına,  
Fitva verdilər yesirin qanına,  
Bir namə göndərdim Məşhəd kanına,  
Bizdən salam olsun Əcəm elinə!

⌘

Bizi göndərdilər Şahisərdən,  
Rum ölkəsi varid oldu yesirdən,  
Ol Şamü Hələb, şəhri-Misirdən,  
Bizdən salam olsun Əcəm elinə!

⌘

Beş qız idik bir arada, bu yerdə,  
Ya ilahi, dərman elə bu dərdə!  
Canım durna, hər vətəndə, hər eldə,  
Bizdən salam olsun Əcəm elinə!

⌘

Axan çaylar yesirlərin yaşıdır,  
Ahu-naləm göydə mələk eşidir.  
Canım durna çərxü fələk işidir,  
Bizdən salam olsun Əcəm elinə!

⌘

Budur gəldi yesirlərin karvanı,  
Çağırıram, ya mövlna, ya qəni,  
Qara geydi əcəm pirü cavani,  
Bizdən salam olsun Əcəm elinə!

⌘

Bizi ayırdılar ata-anadan,  
Ya rəbbim, sən qurtar bu qəmxanadan,  
İstanbul şəhrindən, Qostantinadan,  
Bizdən salam olsun Əcəm elinə!

⌘

Bu sözü söyləyən yanar özündən,  
Yaş yerinə qan tökülər gözündən,  
Məlik, qan Gülşadın sözündən,  
Bizdən salam olsun Əcəm elinə!

## SAHİB SULTAN DÜNBÜLİ

*Sahib Sultan xanım Şahbaz xan Dünbülinin qızıdır; Güney Azərbaycanın Dünbül şəhərində yaşamışdır. Yüksək şeir istedadına malik olan bu qız incəsənət sahəsində çox qabiliyyətli imiş. Mənbələrdə şahzadə Həsənəli Muradin tərifi münasibətilə bir şerinə rast gəlinir. Şerin iki variantda tərcüməsi oxuculara təqdim olunur. Haqqında başqa məlumat yoxdur.*

\*\*\*

O güllü bağçanıza yaxın olsa da əgyar,  
Bu məni nə qorxuya, nə də bir dərdə salar.  
Çünki mən də bir zaman sizə yaxın olmuşam,  
Elə bu yaxınlıqdan bir arzu kam almışam.  
Var olsun bu cahanın şahənşahı şahzadə,  
Ağillilar içində cavan Mahmud dünyadə.<sup>1</sup>

\*\*\*

Rəqib oldu şaha yaxın, qəm edərəm... Bilin fəqət,  
Bir vaxt mənə məxsus idi o yaxınlıq, o məhəbbət.  
Bu cahanın şahənşahı ol şahzadə Mahmud ki var –  
Başındakı pir ağlıdır, alnındaşa – enməz vüqar.<sup>2</sup>

---

<sup>1</sup> Tərcüməsi Nigar Rəfibəylinindir.

<sup>2</sup> Tərcüməsi Hidayətindir.

## FATMA XANIM ANI

*Təbrizli Xacə Sədəddin Hüseyncanın qızıdır. İstanbulda doğulub böyümüş və təhsil görmüştür. Deyilənə görə şeir divanı varmış. Fatma xanım Ani 1710-11-ci illərdə Yeni Şəhirdə vəfat etmişdir. Şərqiñ məşhur qadın şairlərindən bəhs edən bütün mənbələrdə haqqında məlumat mövcuddur.*

### QƏZƏL

Fəramuş etdi xeyli dəm məni yad etmədən qaldı,  
Mənim çox sevdiyim, məhzunu dilşad etmədən qaldı.

Nola təmirinə qəsd etməsə şahi-cəhanbanim,  
Bilür kim, xatiri-viranım abad etmədən qaldı.

Qalıbdır bəhri-qəmdə dil, fələk, yox sahili-məqsud,  
Heyflər... Ruzigarım bana imdad etmədən qaldı.

Düşəndən rahi-eşqi-yarə zarü natəvandır dil,  
Səri-kuyində halim yarə fəryad etmədən qaldı.

Neçün dər pey olur Ani ki, hali-Qeysi bilməzmi?  
O bimarə yetirdi kəndini irşad etmədən qaldı.

## XƏDICƏ SULTAN XANIM

*Xədicə Sultan xanım Həsənəli xan Dağıstaninin qızı, “Riyazüş-süəra”nın müəllifi Əliqulu xan Valehin əmisi qızıdır. Əmisi oğlu ilə sevişmiş, onunla eyni bir mədrəsədə təhsil almışdır. Şairə Nadir şahın hakimiyyəti dövründə İsfahanda yaşamışdır.*

\*\*\*

Mən saqiyəm – şərab hazır,  
Təşnə aşiq, bax ab<sup>1</sup> hazır!  
Ləl dodağım sudur sənə,  
Buyur mənim ləllərimə,  
Ləllərimlə şərab hazır!  
Gözəlliyyin qarşısında  
Günəş özü nə karədir,  
Buyur mənəm, ömür gedir,  
Buyur mənəm, günəş hazır!<sup>2</sup>

---

<sup>1</sup> A b – su

<sup>2</sup> Tərcüməsi Hidayətindir.

# GÜLGƏZ

*Əsas etibarilə bayatiçı kimi tanıdığımız Gülgəz adlı sənətkarımız haqqında mənbələrdə heç bir tərcüməyi-hal məlumatına təsadüf olunmur. Hansı əsrдə yaşadığı belə məlum deyildir. Bayatılara XVIII əsrдə üzү köçürülmüş cünglərdə rast gəlinir.*

## BAYATILAR

Seyvanın qur ucada,  
Kor möhtac quru cada.  
Gülgəzin göz yaşından  
Qalmadı quru canda.

⌘

Bağında ha səndəli,  
Mən dəli, ha sən dəli,  
Gülgəz, yarana dəysin  
Təbibin hasand əli.

⌘

Gülgəzin gül adaşı,  
Mey daşı, gül a daşı,  
Yıxar bülbül öyünnü,  
Kim asta gülə daşı.

⌘

Gülgəzinə qıy davar,  
Mehman üçün qıy davar,  
İtirməmiş ağlını  
Bir kamanın qıy da, var!

# AĞABƏYİM AĞA AĞABACI

Ağabacı təxəllüsü ilə farsca və azərbaycanca şeirlər yazan şairə Ağabəyim ağa, Qarabağ xani İbrahimxəlil xanın qızı, Xurşidbanu Natəvanın bibisidir. Təxminən 1780-1781-ci illərdə Pənahabadda (indiki Şuşa) anadan olmuşdur. 1801-ci ildə İran hökmdarı Fətəli şaha ərə verilmiş və ömrünün sonuna kimi vətən həsrəti çəkdiyi Tehranda yaşamış, 1832-ci ildə orada vəfat edərək, Darül-iman adlandırılaraq Qum şəhərində dəfn olunmuşdur.

## BEYTLƏR

1

Əfsus ki, yarım gecə gəldi, gecə getdi,  
Heç bilmədim ömrüm necə gəldi, necə getdi.

2

O kəs bəxtəvərdir ki, xoşbəxtdir ki, ey canan,  
Özünə mənzil salıb yaxın yerdə bağından.

3

Sənin o gül bağçanın ətirlidir havası,  
Mənim də bu könlümün yalnız odur dəvası.

4

O səfərə çıxanda mən qüssəyə dalaram,  
Dəvəsinin boynunda özüm bir zəng olaram.

## 5

Ey naseh, nəsihətin mənə əbəsdir, əbəs,  
Ətəkləyər sözlərin atəşimi, – söndürməz.

## 6

Hüsnünün tərifini həşrə qədər yazsalar  
Nə tərifin qurtarar, nə həsrətim azalar.<sup>1</sup>

\*\*\*

Mən aşığam qara bağ,  
Qara salxım, qara bağ,  
Tehran cənnətə dönsə,  
Yaddan çıxmaz Qarabağ.

---

<sup>1</sup> Tərcüməsi Nigar Rəfibəylinindir.

## GÜLLƏR PƏRİSİ

*1790-ci ildə Borçalının Faxralı kəndində anadan olmuşdur. Evdar, kəndlilə qadın olan Güllər Pərisi saz-söz aşiqi olmuş, deyilənə görə 135 il ömür sürmüştür. Aşiq şerinin qayda-qanunlarına, el havalarına bələd olduğu əsərlərindən bəllidir.*

### QARDAŞ

Qarsa tərəf baxıb-baxıb ağlaram,  
Vurulub köksümə yaralar, qardaş!  
Sinəm üstün çalın-çarpaz dağlaram,  
Dolanır könlümdə haralar, qardaş?!

Eşqin badəsini yaman içibsən,  
Dərd əlindən türk elinə qaçıbsan,  
Qohumdan-qardaşdan niyə keçibsən?  
Divan işə baxıb aralar, qardaş!

Qəlbim qövr eyləyir köhnə yaradan,  
Çox keçməz, çıxarsan qorxu-qaradan,  
Sıra dağlar çəkiləydi aradan,  
Görünərdi gözmə oralar, qardaş!

Pəriyəm, dərdinə dözə bilmirəm,  
Savadım çatmayır, yaza bilmirəm,  
Sənsiz bu dünyada gəzə bilmirəm,  
Gəlməsən bacılar saralar, qardaş!

## QAFQAZ CANİŞİNİNƏ

*Qardaşı üçün xahişə gələrkən*

Hökmdarsan, hüzuruna gəlmışəm,  
Amandı, qardaşım eldən ayırma!  
Qocalıb anamız gözü yoldadı,  
Bülbülü çəməndən, güldən ayırma!

Tapılmirdi, vətənindən qaçmışdı,  
Tərlan idi yuvasından uçmuşdu,  
Yad ölkəyə, qəribliyə düşmüşdü,  
Bağışla, o tuti dildən ayırma!

Pəriyəm, gəlmışəm sizə minnətə,  
Amandı, qardaşım salma zillətə,  
Çekib cəzasını, düşüb qurbətə,  
Yaşılbaş sonanı göldən ayırma!

\*\*\*

...Qadir Allah, gəl rəhm eylə bu çağşa,  
Qoyun necə tab gətirir bıçağa?  
Qoyallar qəbirə, bükəllər ağa,  
Nəkraillər sual etsə nə deyim?

## HEYRAN XANIM

*XIX əsrin əvvəllərində yaşamış (1790–1860) görkəmli Azərbaycan şairlərindən biri də Heyran xanımdır. Şairənin Azərbaycan və fars dillərində olan 4500 beytlik divanı onun hayatı haqqında müəyyən həqiqətləri öyrənməkdə kömək edir.*

*Heyran xanım Füzuli ədəbi məktəbinin məharətli davamçılarının-dandır. O, əruz vəzninin müxtəlif oynaq bəhrlərindən istifadə etmiş, heca vəzninə yaxın bəhrlərdə bir sıra şeirlər yazımışdır.*

### QƏZƏLLƏR

Könlüm quşu ol zülfî-pərişan arasında,  
Biçarə qalib cənnətü nirən arasında.

Gör kim necə sərgəştə qalib valehü tənha,  
Ol xali-xəta ilə Bədəxşan arasında.

Tüğyan eləyib dərdü qəmim, bu dili-zarım  
Bir kəştiyə bənzər qala tufan arasında.

Dil zülf ilə rüxsarına çün qıldı tamaşa,  
Avarə qalib küfr ilə iman arasında.

A, gör nə əcəb möcüzədir kim, necə bitmiş  
Bir sümbüli-tər atəşi-süzən arasında.

Ey dil, eləmə qəm ki, onun yoxdu təfavüt  
Kuyində çu dərviş ilə sultan arasında.

Çün yar qılıb lütfünü kəm, hanı o həmdən,  
Ta sülh qila yar ilə Heyran arasında.

\* \* \*

Yarın ləbi, gör, ləli-Bədəxşani bəyənməz,  
Dürçi-dəhəni qönçeyi-xəndani bəyənməz.

Hər kim görə dəndanlərin gahi təbəssüm,  
Həm gövhəri, həm lələi-qəltanı bəyənməz.

Yarın məhi-ruyini görən ruyi-zəmində  
Göydə dolanan mehri-dirəxşani bəyənməz,

Ol zülfü-səmənsayə baxan dövri-rüxündə  
Gülzaridəki sünbüli-reyhani bəyənməz.

Yarın qədini görsə əgər qumriyi-bidil,  
Gülşəndə bitən sərvi-xuramanı bəyənməz.

Hər kəs ki, tutulub kuyi-vüsəlində təməkkün,  
Billah, verələr təxti-Suleymanı, bəyənməz.

Ey şahi-zaman, şahi-cahan, gərçi Züleyxa,  
Görsə üzünü, Yusifi-Kənanı bəyənməz.

Hər kəs ola carubəkəşi-dərgahi-canən,  
Bil bunu yəqin, təxtidə soltanı bəyənməz.

Heyran əgər tutsa vətən yar qapısında  
Gəlməz gözüñə rözeyi-rizvanı bəyənməz.

\* \* \*

Bir namə yazım, badi-səba yarə yetirsin,  
Şərhi-qəmimi ol bütü-xunxarə yetirsin.

Hicran əlimi saldı ayaqdən məni-zarı,  
Daruyi-vüsəlin mənə bir çarə yetirsin.

Səbrim kəsilib, yar mənim canımı alsın,  
Ya şad eləsin vəsl ilə, didarə yetirsin.

Dünyadə və üqbadə görüm mətləbə yetsin,  
Hər kəs məni ol yarı-vəfadarə yetirsin.

Bir yol verin, ey möhnəti-hicran ki, peyamım,  
Ta badi-səba ol gülü gülzərə yetirsin.

Yüz həsrət ilə bu dili-hicranə giriftar  
Əzm etdi özün ol güli-bixarə yetirsin.

Yüz geyş ilə səddi-rəh olub xaric-sitəmkar,  
Qoymadı özün ol gülə biçarə yetirsin.

Gəl, tanrı üçün bunca sitəm eyləmə izhar,  
Qoy, yarə özün bu dili-avarə yetirsin.

Bikəsliyimə rəhm eləsin xalıqi-biçun,  
Heyrani o şəhbazə digər barə yetirsin.

\* \* \*

Könlün diləsə bu dili-viranə dağılsın,  
Çək naz ilə ol zülfünə bir şanə, dağılsın.

Min aşiqi zəncirə çəkib, bavərin olmaz,  
Bir tarixi ur çöllərə divanə dağılsın.

Bu bəzm ara cəm çəkər həsrəti-saqı,  
Ey piri-muğan, əmr elə, peymanə dağılsın!

Məst oldu çu üşşaq sənin ləli-ləbindən,  
Nə məsrəfi var bizlərə meyxanə dağılsın.

Ol iki ləbin vəsfini çək rişteyi-nəzmə,  
Ver badi-səbayə ki, bu dövranə dağılsın!

Zülfün girehi çünkü dolub mürği-dil ilə  
Ol keşməkeşi qoyma gülüstanə dağılsın!

Xali-siyəhin mülki-Bədəxşanı qılıb fəth,  
Fərman deyə yaz, səfheyi-İranə dağılsın.

Yoxdur o sənəm, onda dü əbruyi-xəminə,  
Biz səcdə edək, qoy bütü bütxanə dağılsın.

Heyran, cü yanarsan o qədər şəmə müqabil,  
Bir vəz ilə çək şölə ki, pərvanə dağılsın.

\* \* \*

Olubdu ğəm yatağı şad gördüyün könlüm,  
Dağıldı qüssədən abad gördüyün könlüm.

Diyari-ğəmdə giriftarü dəstgir olu,  
Kəməndi-fırqətə, azad gördüyün könlüm.

Fəraq dərdinə axtardı, tapmadı çarə,  
Cəmi-hikmətə ustاد gördüyün könlüm.

Səriri-vəslədə Xosrov sifət oturmuşdu,  
Olubdu kuhdə Fərhad gördüyün könlüm.

Fəraqı-möhnətə düşüb və pərşikəstə olub,  
Visal seydinə səyyad gördüyün könlüm.

Hücumı-möhnəti-qəmdən süpehri-eləyə,  
Yetirdi naləvü fəryad gördüyün könlüm.

Çəkib şərarələr, etdi vücudumu heyran,  
Misali-kureyi-həddad gördüyün könlüm.

\* \* \*

Ey sitəmkar, məni rüsvayı-cahan eyləmisən,  
Gözümün yaşını çün Dəclə, rəvan eyləmisən.

Həmnişan eyləmisən düşməni, ey mayeyi-naz,  
Rəşkdən canım alıb, bağrimı qan eyləmisən.

Gün kimi arizinə zülfî-çəlipamı salıb,  
Günü gör əbri-siyəh içrə nihan eyləmisən.

Naz ilə, işvə ilə seyr eləyib gülzari,  
Göstərib möcüzə sən, sərvi rəvan eyləmisən.

Bir canım var idi, ey şux ki, aldın o zaman,  
Özgə can dəxi bu bikəsdə güman eyləmisən?

Qaşların tığı-sitəm almış ələ, kirpiyin ox,  
Öldürsən məni nahəq yerə, qan eyləmisən!

Neçin, ey şux, niqabın götürübən üzdən,  
Ruyi-xurşidvəşin xəlqə əyan eyləmisən?

Almışan əqlimi sərdən mənim, ey afəti-can,  
Qəddimi möhnəti-hicrindən kaman eyləmisən!

Həsrəti-vəslüvilə, ey məhi-mən, Heyranı  
Başı yerdə, gözü yolda nigəran eyləmisən.

\* \* \*

Seyr edin, gərdəni minayə baxın!  
Sərimi saldı nə sevdayə, baxın!

Zülfî-mışkini salıb arizinə  
Gün küsuf eyləyib, ol ayə baxın!

Can alar qaşı, tökər kirpiyi qan,  
Mərhəba ol oxa, ol yayə, baxın!

Qəmzəsi qanlar içib, məst olub,  
Can alan nərgisi-şəhlayə baxın!

Əksəi-mey çöhrəsini al qılıb,  
Açılib, ol güli-həmrayə baxın!

Gör bənəfşə açılıb, ya ki salıb  
Xətti gün arizinə sayə, baxın!

Bükübən qamətimi dal eləyib,  
Sərv tək ol qədi rənayə, baxın!

Hicri ol mah rüxün Heyrani  
Saldı Məcnun təki səhrayə, baxın!

\* \* \*

Eşqində nəzar, həm qəmin mən,  
Qayətdə lətifü nazənin sən.

Sən cümlə gözəllərin içində  
Xurşidcamal, məhcəbinsən.

Vəslində qalib zəbanım aciz,  
Tərifdə mahi-biqərinsən.

İnsan da olurmu böylə incə,  
Ey şux, məgər ki, huri-eynsən?!

Sən tək hanı gövhər, ey pəriru?!  
Lölöi-tərədü düri-səminsən.

Hər hüsn desən varındı, amma  
Nə fayidə, xuyi atəşinsən.

Yarın səni atdı getdi nakam,  
Heyrani-fəqir, sən qəminsən!

\* \* \*

Ol ləl ləbindir, ya nabatdı?  
Ya mənbəi-çeşməyi həyatdı?

Bir busə bu aşiqə əta et,  
Möhtacdı, nə versəniz zəkatdı.

Tən et məni, ya nəvaziş eyle,  
Hər nə desən aşiqə nicatdı.

Can verməyə hazırlam yolunda,  
Hicrin üzü könlümü qanatdı.

Sənsiz gözümün yaşı dayanmaz,  
Hər qotrəsi Dəclədi, Fəratdı.

Dözməm bu fəraigəna cahanda,  
Çün ayrılığın mənə məmatdı.

Eşqin kədəri, qəmi azaldar,  
Mehrin boğulanlara qanatdı.

Əfsus ki, tutmur eşqilə səbr,  
Bir yerdə görünməyən təzaddı.

Heyran, yenə döz, səbirli ol sən,  
Kim səbr elədi, o, kama çatdı.

\* \* \*

Yetişib müjdeyi-canbəxş ki, canan gəliri,  
Canibi-gülşənə ol sərvi-xuraman gəliri.

Ayrılıq dərdi məni saldı ayaqdan, yarım  
Etməyə bu dili-pürdərdimə dərman, gəliri.

Əsibən badi-səba zülfə-siyahın dağıdıb,  
Mehr tək mah üzü oldu dirəxşan, gəliri.

Qaməti sərv-səhi, zülfə kəmənd-dilü can!  
Üzü gül, qaşı kaman, kirpiyi peykan gəliri.

Çün təbəssümlə olub ləl-ləbi dürrəfşan,  
Səhni-gülzar olub gülləri xəndan gəliri.

Görsədib arızını, aləmi pür nur qılıb,  
Gün tülü etdi, üfüqdən məhi-taban, gəliri.

Xəncəri-naz ilə qəmzə oxun almış əlinə  
Aşıqin qəsdinə bir afəti-dövran gəliri.

O nə vəqtdir deyələr, yar ötər şövkətilən,  
O nə gündür deyələr: ol şəhi-xuban gəliri.

Gər yetişən o şəhin xidmətinə, dön başına,  
Elə, Heyran, canüvi sən ona qurban, gəliri.

\* \* \*

Ya rəb, kərəm et, ol büti-mehparə qayıtsın,  
Bir rəhm eləsin bu dili-bimarə, qayıtsın.

Bu dil ki ona mənzil idi, oldu xərabə,  
Əzm etsə əgər yar, dəxi hara qayıtsın?

Şanə çəkibən çin-çin elə, sal üzə zülfün,  
Qüllab kimi ucları rüxsarə qayıtsın.

Mürğı-dili-zarım genə avarə qalibdir,  
Zülfün xəmin aç, ta ki, bu avarə qayıtsın.

Gəl rəhm elə, qoy aşiqi bir yarə yetişsin,  
Ərzin eləsin ol büti-xunxarə, qayıtsın.

Cün kövkəbi-bəxtim yetişib nəhs məqamə,  
Bir əmr elə, ta sabitü səyyarə qayıtsın.

Əhd et, edəsən canuvu sən sidq ilə qurban,  
Heyran, yar əgər bir də bu gülzarə qayıtsın.

\* \* \*

Ey fələk dərdü qəmim şərhini cananə yetir,  
Səbt qıl, mülk xəracını o sultanə yetir.

Daha yox təbü təvan, cismi-zəifimdə mənim,  
Ya ki, al canımı, ya dərdimi dərmanə yetir.

Ruhpərvərdi ləbi vəqt-i-təbəssümdə, səba!  
Ruhu bu təndən alıb, ol ləbi-xəndanə yetir!

Gördü ol zülfü könül, oldu pərişan əhval,  
Bu pərişanlığımı zülfü pərişanə yetir!

Zülfü ruyin elədi məzhəbimi süst mənim,  
Ya məni kafər elə, ya da ki, imanə yetir.

Getdi ol Yusifi-məhru, gözüm, ağlama az,  
Xuni-nabi-ciyyərin, cəhd elə, ümmanə yetir.

Bunca, Heyrani-həzin, salma ayaqdan özünü,  
Gülşəni canda bitən sərvi-xuramanə yetir.

\* \* \*

Zülfün xəmi açılsa əcaib kəmənd olur,  
Yüz seydi-dil o silsilədə paybənd olur.

Tirələşər həva dəxi, dağları çən tutar,  
Övci-səmayə dudi-dilim çün bülənd olur.

Etdi Səhəndi xak ilə yeksan gözüm yaşı,  
Xarıbü xəs ilə seyl yolu hiç bənd olur?

Bülbül fəğanü nalə çekər, huşdan gedər,  
Hər vaxt kim, o ləli-ləbin nimxənd olur.

Ləli-ləbində varmı məgər çeşmeyi-həyat?  
Vər nə bu növilə nə şəkər, nə də qənd olur.

Başdan ayağa cümlə tənin dilpəsənddir,  
Hər dilrübədə biri əger dilpəsənd olur.

Heyrani-natəvanı əziz eylə lütf ilə;  
Qədrini bil, hər aşiqi kim dərdmənd olur.

\* \* \*

Ey çərx, mənim ahi-şərəbarıma rəhm et!  
Hicrananın sineyi-əfkarıma rəhm et!

Sübə kimi əncüm sayaram fikri-rüxündə,  
Hicranın gecəsi dideyi-bidarımı rəhm et!

Qürbət ələmi, yar fəraqı məni aldı,  
Qürbətdə qalan canı-giriftarımı rəhm et!

Tənha qalıban bikəs olub, yardım ayrı,  
Bikəsliyimə, həsrəti-bisyarımı rəhm et!

Əşk ilə edib hər tərəfə seyl rəvanə,  
Çün əbr sifət çeşmi-gühərbarıma rəhm et!

Hicrani-rüxi-yar məni saldı ayaqdan,  
Çatdır məni ol munisi-qəmxarımı, rəhm et!

Yüz zəhmət ilə xamuş olub bu dili-viran,  
Heyran, fəğan etmə, dili-zarıma rəhm et!

\* \* \*

Sərvdir qamətin, ey mah, üzün bir güldür,  
Dövrəsində üzünün zülf və ya sünbüldür.

Qamətin vəsfİ, camalın sözü dillərdə gəzər,  
Hüsnünə nəğmə qoşan gülşən əra bülbüldür.

Danə tək etdi könül mürqini ol xalın əsir,  
Zülfünü boynuma zəncir eləsən, qabildir.

Çəkmişəm dəhrdə hər növ bəlalər, əmma,  
Ayrılıq dərdi mənimçün hamidan müşgüldür.

Vəslin, ey yar, sanardım özümə abi-həyat,  
Kim dedi zəhri-fəraqında məni zar öldür.

Soruşursan nəsəjini bu yazıq Heyranın,  
Bir Əli xadimidir, cümlə cahanə bildir!

Naxçıvan şəhrinin əşrafına çatsa həsəbi  
Əslinə varsan əgər, tayifəsi Dünbüldür.

\* \* \*

Ey badi-səba, sərv boy, ay üzlümü görsən,  
Mən quldan o sultana salamlar yetirərsən.

İnsafa gəlib halımı hərgah soruşarsa,  
Can çəkməyimi sorğusuna müjdə verərsən.

Misrin o gözəl Yusifinə könlümü verdim,  
Bir sor ki, Züleyxa nə üçün düşdü nəzərdən.

Məcnun da sənin yarını gər görsə, əzizim,  
Öz Leylisini bir daha anmaz bunu bil sən.

Ey vah, nə edim, sevgilimi aldı əlimdən,  
Axırda fələklər də kəsildi mənə düşmən.

Tanrim da bilir, zərrəcə torpağını yarın,  
Hətta bu cahan mülkünə tərcih eyləməm mən.

Axırda əgər ümmidi-vəslin hədər olsa,  
Göylər alışar, od tutar odlu nəfəsimdən.

Ahımla bütün dağları, səhraları billah,  
O kinli ürəklər kimi zülmətli görərsən.

Tut barı əlimdən, dolanım başına, dilbər,  
Arzum da, təmənnam da budur, ey üzü rövşən.

Ey gül, daha Allah da bilir istəmir Heyran  
Sənsiz yaşamaq, duymamışan dərdini qəlbən.

\* \* \*

Görsə Ay, ya ki, Günəş nuri-cəmalini sənin,  
Sovurar öz başına xaki-məhalini sənin.

Sayıdı aşıqlar o gül çöhrəni qəlb ayinəsi,  
Qiblə etdi ürəfa əbri-hilalini sənin.

Harut öz sehrini yaddan çıxarar, görsə əgər  
O gözəl gözlərini, seyrü vüsalını sənin.

Dirilik çeşməsidir sözlərin ariflər üçün,  
Daha üstün sayır onlar ləbi-alını sənin.

Tutmağa can quşunu tor ilə dən lazımdır,  
Dedilər tor saçını, dən isə xalını sənin.

Xızır tək ölməz olar bağırna kim bassa yəqin  
O gül əndamını bir də pərəy balını sənin.

Tanrı odla iççəyi yan-yana xəlq etmiş ki,  
Dərdli Heyran ətrindən duya halini sənin.

\* \* \*

Əsiri-möhnəti-hicran mənəm, mən.  
Qəribü zarü sərgərdan mənəm, mən.

O gülzari-visalindən uzaqda,  
Çü bülbül ruzi-şəb nalən mənəm, mən.

Nə mənzil, nə məkan, nə xaniman var,  
Cahanda xəstəyi-dövran mənəm, mən.

Sənin hicrin ilə, ey şəmsi-taban,  
Buludtək daima giryən mənəm, mən.

Bu məclisdə olub pərvanə misli,  
O nari-eşqilə suzan mənəm, mən.

Əsiri-zülfün içrə yox mənəm tək,  
Sədaqətlə sənə qurban mənəm, mən.

Qanıma təşnəsən sən, ey sitəmkar,  
Üzünə valehü Heyran mənəm, mən.

\* \* \*

Qəmi olmaz o kəsin, yarı mehriban olsa,  
Yüz təəssüflər əgər mən kimi nalan olsa.

Qoy ürək-hicrdən atəşlərə yansın nə qəmim,  
Demərəm uf da gözüm yaşı dönüb qan olsa.

Məni kim qarğadı yarəb, onu düşsün dərdə,  
Neylərəm mən ümidim bağçası viran olsa?

Vəslə yoxdur gümanım, səbr edərəm, ya rəbbim,  
Ol rəqibin də işi ah ilə əfəqan olsa.

Qəmi-hicrinə dözən dəhridə yoxdur mən tək,  
Ümidim min gül açar yar mənəm mehman olsa.

Taleyin əmri budur, incimə ondan Heyran,  
Eşqinə kim inanar, vəslətin asan olsa.

\* \* \*

Ey badi-səba, gedib güzər qıl,  
Əfqan eləyib cahani kər qıl.

Gər naləni dinləməzsə, fövrən,  
Ahəngi-təraneyi-digər qıl.

Ey göz, daha durma, qanlı yaş tök,  
Ey naleyi-biəsər, əsər qıl.

Söylə: “büti-səngdil, sən Allah,  
Bu aşiqinə bir az nəzər qıl!”

Gördün ki, sənə cavab yoxdur,  
Bu sözlərimi de, müxtəsər qıl:

“Ya kəs başımı və ya apar sat,  
Ya könlümü eşqdən bədər qıl!”

Sonra qayıdib sən ahın ilə  
Heyrani-həzinə bir xəbər qıl!

### MÜXƏMMƏS

Dustan! Hali-dili-zarimi dildarə deyin,  
Şərhi-əhvalımı ol yarı-sitəmkarə deyin!  
Ruhu cismimdən alan ol büti-xunxarə deyin!  
Bəlkə bir rəhm edə bu ahi-şərərbarə, deyin!  
Məni hicran ələmi saldı nə odlara, deyin!

Vəh ki, girdabi-bəla içrə şikəst oldu tənim,  
Qərqi-tufan oluban, həddən ötübdür ələmim.  
Yoxdu bir yarı-vəfadər, bu dəm tutsun əlim,  
O sitəmkarə belə ərz eyləyin dərdü qəmim,  
Qalmışam qurbət ara, bikəsü qəmxarə, deyin.

Etdi dərmaninə möhtac o məhparə məni,  
Qoydu bu çöllər ara bikəsü avarə məni.  
Mübtəla etdi fəraqə genə xunxarə məni,  
Gər ki, sizdən xəbər alsa o gözü qarə məni,  
Əli yordan üzülüb, oldu günü qarə deyin!

O cavənə ki, qədi sərvi-dilaradır onun,  
Üzü gül, xali siyəh, zülfü çəmənsadır onun,  
Yusifi-dəhr ki, şeydası Züleyxadır onun,  
O təbibə ki, ləbi ləli-Məsihadır onun.  
Çarəsiz dərdimə, şayəd, eyləyə çarə, deyin!

Olmaz ol yarı-vəfadarə qərin huri mələk,  
Qəmi-hicrində məni-qəmzədəyə yoxdu kömək,  
Ümidim vardı ki, ol mah rüxü bir də görək,  
Bürçi-sədi şərəfindən ayırib, çərxi-fələk,  
Kokəbi-bəxtimi saldı genə idbarə deyin.

Dustan! Saldı ayaqdan məni hicran sitəmi,  
Fələyin möhnəti, həm ayrılığın dərdi, qəmi.  
Yandırıb bağımı, həm çak qılıbdır sinəmi,  
Etdi pamalı-sitəm canımı qürbət ələmi,  
Zəhri-hicran eleyib bağımı sədparə, deyin!

Yarəb, ol bir də görər yarı kənarında dəxi?  
Qönçeyi-gül açılıb bağı-baharində dəxi,  
Xali yer yoxdu onun cismi-fikarində dəxi,  
Qalmadı tabü təvan cün dili-zarində dəxi.  
Eləsin rəhm bu Heyrani-giriftarə, deyin!

MÜSTƏZAD<sup>1</sup>

Ol sərvi-sərəfraz ki, boylandı qapımdan,  
Nur saldı cəhanə.  
Oxşatdım onun qəddini gördükçə xuraman,  
Bir sərvi-rəvanə.  
Parlaq üzü məşriqdə edən dəmdə təcəlla,  
Qəlb oldu pərişan.  
Oldu ciyərim parə o kirpiklər ucundan,  
Od düşdü bu canə.  
Gülşəndə boy atdı o qızılgil kolu azad,  
Qönçə verib açdı.  
Min gülə o gülzari edib xürrəmi-xəndan,  
Həm getdi xəzanə.

<sup>1</sup> Tərcüməsi M.Soltanındır.

Tuti özü, qumru özü, bülbül özü labüd  
Cəm oldu pərəfşan.  
Yarpaq özü, meyvə özü, yüz rəngilə əlvan  
Gəlmış bu cahanə.  
Leyli kimi aşıqləri bitaqət edibdir,  
Ol türreyi-tari.  
Yəqub kimi məskəni olmuşsa da Kənan,  
Gəlmışsə fəğanə.  
Yusif kimi Misr içrə qızıl təxtdə sultan,  
Olmuş o yeganə.  
Gah sevgi diyarında olub Xosrovü Pərviz,  
Fərhad kimi gah.  
Tale əlinə tişə verib zari-pərişan,  
Bədbəxti-zəmanə.  
Bir dərdə giriftar olarkən iki aşiq,  
Olmuş biri xoşbəxt.  
Kamincə cahan, digərinin qisməti hicran,  
Min dərdə nişanə.  
Heyran sənin eşqinlə doğulmuş, a gözəl yar!  
Şövqinlə yaşardı.  
Eşqin həvəsi verdi onun ömrünə payan,  
Torpaqda nəhandır,  
Bədbəxti-zəmanə!

## AŞIQ PƏRİ

*XIX əsrin birinci yarısındaki aşiq şerinin ən görkəmli nümayəndələrindən biri olan Aşiq Pərinin hayatı və yaradıcılığı haqqında məlumat verən mənbələr, şairənin XIX əsrin əvvəllərində Araz qrağındaki Maralyan kəndində yaşadığını və sonralar Şuşaya gəldiyini qeyd edirlər.*

*Adolf Berjenin göstərdiyinə görə Aşiq Pəri 1829-cu ildə 18 yaşında imiş. Buna əsasən şairənin təxminən 1810-1911-ci illərdə doğulduğunu güman etmək olar. Eyni zamanda bütün mənbələr onun çox gənc ikən vəfat etdiyini göstərirlər.*

*Aşiq Pəri əsasən aşiq şeri səpgisində lirik şeirlər yazmışdır. Onun bütün əsərləri bizə gəlib çatmayışdır. Əlimizdə olan əsərlər isə Pərinin istedadlı bir şair olduğunu bildirir.*

## QOSMALAR

Mürşidi-kamildən dərsimi aldım,<sup>1</sup>  
Can götürüb bu meydana gəlmışəm.  
Mürği-səməndərin aşinasıyam,  
Od tutuban yana-yana gəlmışəm.

Müxtəsər nə deyim, naşisan, naşı!  
Tutubdur yaxanı eşqin ataşı,  
Bu təriflər zənənə nə yaraşı,  
Həq bilir ki, mən mərdana gəlmışəm.

Pünhanıda bir azarım var mənim,  
Gözlər yolda intizarım var mənim,  
O kəlməndən xiridərim var mənim,  
Sən sərrafsan, mən də kana golmuşəm.

---

<sup>1</sup> Müasirlərindən şair Tüfəyliyə cavabdır.

Zənbur olar şanda, belə məkanda,  
Çox ariflər manda gənci-pünhanda,  
Bülbül – abadanda, bayqu – viranda,  
Əndəlibəm – gülüstana gəlmışəm.

Pərizadə əl götürməz canından,  
Dərsin alıb sahibkamal yanından,  
Külli-işin mərifətin kanından,  
Bəzm içində mən fəğanə gəlmışəm.

\*\*\*

Eşitmışdik, qulluğuna yetişdik,<sup>1</sup>  
Gördük ki, düşmüsən dildən-dilə sən.  
Unutmayıb müsəlmanlıq şərtini,  
Matəm tutub bir insafa gələsən.

Bu işdə Qədirin<sup>2</sup> vardır rayı,  
Yetən kəslər ona deyir sevdayı.  
Aralığa düşüb məhərrəm ayı,  
Layiq deyil onda deyib güləsən.

Yaxşı yetər imamı fəryadına,  
Belə işin ləzzəti nə, dadı nə.  
Adam bildik biz də gəldik adına,  
Adamlığı qanmayıbsan hələ sən.

Ey Pəri, təcil et sualında sən,  
Nöqsan yetiribsən kəmalında sən,  
İmdi zurna çalmaq xəyalindasan,  
Onu gərək axırətdə çalasan.

\*\*\*

Şayistədir, ey mürşüdi-kamilim,<sup>3</sup>  
Dostlar arasında etibar ola.

---

<sup>1</sup> Bu mənzumə şair Cəfərqulu xan Nəvaya müraciətlə yazılmışdır.

<sup>2</sup> Cəfərqulu xanın xidmətçisi

<sup>3</sup> Məhəmməd bəy Aşıqə yazılmışdır.

Şair olan ustadından dərs ala,  
Ziddü cinsü rədifdə pərgar ola.

Sən ki, bizə namə yazdın ibtida,  
Canı dost yolunda eylədim fəda.  
Ovsafı-aləmdə yekta  
Mələk hicranında bərqərar ola.

Cəvabi-xəttindən olmuşam xoşal,  
Ərz eyləyim qulluğuna vəsf-i-hal,  
Şənilə şövkətin olsun bizaval,  
Gərək xidmətində xidmətkar ola.

Mayıləm hüsnünün xoş irənginə,  
Yetə bilmən təcnisimin dənginə.  
Sallam səni məhşərin cənginə,  
Arif bu yerlərdən xəbərdar ola.

Pəri idim eşq içində aşikar,  
Aralıqda yaxşı olur səbəbkar,  
Bu cəng meydanında eylərəm şikar,  
Əgər Məhəmməd tək səd həzar ola.

\*\*\*

Katiblərin şahı dəftər içində,<sup>1</sup>  
Qələm ilə nazik əllər oynasır.  
Fitnəli, fellisən, nazü qəmzəli,  
Dəhanında şirin dillər oynasır.

Eşqinin əlindən gedərəm dada,  
Dərdim olur gündən-günə ziyada,  
Şiveyi-rəftərin düşəndə yada  
Bağrimin başında millər oynasır.

---

<sup>1</sup> Şair Mirzə Həsən Mirzaya.

Dad elərəm, haray naşı əlindən,  
Yandı cigər eşq ataşı əlindən,  
Mən nə deyim gözüm yaşı əlindən,  
Üzüşür sonalar, göllər oynasır.

Adam var dolanır məkrin içində,  
Adam var dolanır zikrin içində,  
Sənin kamalında, fikrin içində  
Əcaib, qəraib hallar oynasır.

Pəriyəm, xəlq ara olmuşam bacı,  
Kimsənin kimsəyə yox ehtiyacı,  
Bəlxü Buxaranın, hindin xəracı,  
Zənəxdanda siyəh xallar oynasır.

\*\*\*

Nə yatıbsan ləhaf bəstər içində,<sup>1</sup>  
Bimarmışan, nədir bəs halın sənin?  
Eşqin mərəzinin mən təbibiyəm,  
Bəyan eylə mənə əhvalın sənin.

İsmi-şərifiniz dada yetişsin,  
Mətləb alıb hər murada yetişsin,  
Xalıq özü bir imdada yetişsin,  
Hifzində saxlaşın zavalın sənin.

Bar ilahım gülzarına qiymasın,  
Xəstə olan bimarına qiymasın,  
Şirin-şirin güftarına qiymasın,  
Bağışlaşın qaşı-hilalın sənin.

Bir məsəldir: bağban olan bar çəkər,  
Əndəlibin həm meyli gülzar çəkər,  
Allahına bəndə ahü zar çəkər,  
Qəm çəkmə, kamildir kamalın sənin.

---

<sup>1</sup> Şair Mirzə Həsən Mirzaya.

Mən Pəriyəm, eşqə zaram neyləyim,  
Dərdi-dildən xəbərdaram, neyləyim,  
Burdan ora intizaram, neyləyim,  
Şəfalansın nuri-vüsəlin sənin.

\*\*\*

Çanaqcı mülkündən səfər eylədik,  
Mənə qənim oldu yollar, ağlaram.  
Şəcər gəldi, urdu, şikar eylədi,  
Tökər didələrim sellər, ağlaram.

Nagahandan böylə düşdüm dərdə mən,  
Necə çəkim eşq üzünə pərdə mən?  
Gözü yaşılı gəldim Tağaverdə mən,  
Pərişan olubdur tellər, ağlaram.

Bir şahandaz şahvarım gedibdür,  
Kəsilübdür ixtiyarım gedibdür.  
Köksü dağlu bir tavarım gedibdür,  
Quruyub lal olub dillər, ağlaram.

Bir Pəri dil aramında qan ağlar,  
Çəkilib sinəmə düğünlü dağlar,  
Ölübdür bülbülüm, lal olub bağlar,  
Saralıb-sovulub güllər, ağlaram.<sup>1</sup>

### *Məhəmməd bəy Aşıqə*

Ruşən gecəsində, xoş bir saatda,  
Namə gəldi bu səhrayə sevdiyim.  
Yaxşılıq yazılsa yaman dəftərə,  
Nə deyərsən bu binayə, sevdiyim.

---

<sup>1</sup> Bu şeir Aşıq Pərinin çox sevdiyi Badamın vəfati münasibətilə yazılmışdır.

Hər qul öz yerinin bünyadı olu,  
Oxuyan kəslərin savadı olu,  
Dərdlinin fələkdən amadı olu,  
Minnət elər bu dünyayə, sevdiyim.

Ərzi tulanidi, bu müxtəsəri,  
Çoxları eşqdən olub sərsəri.  
Anlayıb əhli-dil olandan bəri,  
Ömr baqi getdi zayə, sevdiyim.

Ey Pəri, müxtəsər bir cavab eylə,  
Şayəstədi rücu edən aqılə,  
Rəqiblər danışır inqilab ilə,  
Qoşulmaram mən hərcayə, sevdiyim.

## GƏRAYLILAR

Zalım Şəcər dad əlindən,  
Sən ha nahaq qan eylədin.  
Zülmilə könlüm şəhrini,  
Gör necə viran eylədin.

Saymadın sultani, xanı,  
Eyləyibsən nahaq qanı.  
Badam kimi novçəvanı,  
Yer ilə yeksan eylədin.

Necə qıydın gülzарına,  
Pünhan keçən iqrarına,  
Saldın yollar kənarına,  
Dörd yanı al-qan eylədin?

Pərinin dərdi tüğyandı,  
Sakin yeri Maralyandı,  
Gülüm qonçasında yandı,  
Bülbüllər əfəgan eylədi.

## **DEYİŞMƏLƏR**

### **Nəva**

Sən ey Pəri, məlik pərvərdəsisən,  
Həmişə deyirdin, biz çakər ona.  
Nədən ötrü bizdən kənar gəzərsən.  
Nə mane olubsan sərasər ona?

### **Aşıq Pəri**

Nə şayistə bu sözləri danışmaq  
Büsyardır mərdi-xidmətkar ona.  
Saymirdin sultani, xanı, paşanı,  
Nə şah bir söz deyər, nə sərdar ona.

### **Nəva**

Nə xoş güftarı var, nə xoş sadədir,  
Bu dərdim hamidan min ziyadədir,  
Doğrudur, dibaçə məlikzadədir,  
Bəs nədən deyirlər zülmkar ona?

### **Aşıq Pəri**

Xanzadəsən, mən tanıram sözündən,  
Əyri demə, doğru söylə düzündən,  
Zalımlıqda xəbərin yox özündən,  
Hər yerdə deyərlər rahbər ona.

### **Nəva**

Arifəm bu yerdə yarı görəndə,  
Mən nə deyim, bu düxtəri görəndə?  
Əql itirdim, sən əgyarı görəndə,  
Neçin göstəribəsən etibar ona?

### **Aşıq Pəri**

Dağam gül yanında xarı görəndə,  
Tərlan oylağında sarı görəndə,  
Sən ki eşq əhlini karı görəndə,  
Pəriyəm duaçı aşikar ona.

\* \* \*

### Məhəmməd bəy Aşıq

Qarşida Pəri yeri,  
Dizaqda Pəri yeri,  
Haçan olar, biz evdə  
Saldıraq Pəri yeri?

### Aşıq Pəri

Qəlyanın səri yeri,  
Eşqin əsəri, yeri,  
Ağlına dua yazdır,  
Olma sərsəri, yeri!

### Məhəmməd bəy Aşıq

Yeri, sərsəri, yeri,  
Anla sırr, səri yeri,  
Sərvim, qoynuna girsəm,  
Ollam sərsəri yeri.

### Aşıq Pəri

Aşığam Maralyana,  
Od düşüb Maralyana.  
Necəsən bir ah çekim,  
Dağlarda maral yana.

## TAHIRƏ QÜRRƏTÜLEYN

*Əsil adı Zərrintac olan Tahirə Qürrətüleyn qəzvinli Hacı Molla Salehin qızı idi. 1819-cu ildə ruhani ailəsində doğulub, təlim-tərbiyə almış, dərin bilik və savad sahibi olmuşdur. Ərəb, fars və Azərbaycan dillərində mükəmməl savad, təhsil almış bu qız, Babilərin başçısı Mirzə Məhəmmədəli Babın təsirilə həmin hərəkata qoşulmuş, sonralar hətta bir neçə dəfə dövrünə görə mütərəqqi ictimai çıxışlara, üsyənlərə başçılıq etmişdir. 1852-ci ildə İran şahənşah hökuməti tərəfindən edam edilmişdir.*

\*\*\*

Üz-üzə bircə anlığa qalsaq inan ki, ey nigar,  
Qüssə qəmin nədir tamam eyləyərəm mən aşikar.

Fırqətin incidir məni gözlərimin axır yaşı,  
Dəclə kimi, bulaq kimi sanki şəlalə biqərar.

Eşqini həkk edib, həzin qəlb evinin qumasına,  
Saxlamışam əriş-əriş, bəsləmişəm damar-damar.

Görməyə gül camalını gəzmədiyim nə yer qalıb?  
Hər tərəfi dolaşmışam sanki qanadlı ruzigar.

Qəlbini gəzdi Tahirə tapmadı səndən özgəsin,  
Səndin əzizi munisi soyuqlu qış, həzin bahar.

## ZÖHRƏ XANIM

*Zöhrə xanımın anadan olduğu və vəfat etdiyi tarix dəqiq məlum olmasa da, onun XIX əsrдə yaşadığı təxmin edilir. Usmi sülaləsindən gənc və gözəl Hüseyin xanı sevmiş olan Zöhrə xanım Qacar əmirləri xanədanından idi.*

*“Çəkib rüxsarə yapunci, edər can qəsdin, ol yağı” mətlə ilə başlayan qəzəldən başqa Zöhrə xanımın əlimizdə heç bir əsəri olmadığı üçün şəxsiyyəti və yaradıcılığı haqqında söz söyləmək çətindir. Lakin bu bircə qəzəl də öz məlahət, bədii gözəlliyi və dil zənginliyilə oxucunu heyrətləndirir.*

\*\*\*

Çəkib rüxsarə yapuncu, edər can qəsdin ol yağı,  
Könül Dərbəndini çapdı, qoyanda başə Qaytağı.

Dağıstan dağını gör-gör, sığınmaz dağlı köysümə,  
Qara geymiş Qumuq xalqı, tutubdur Dəştı-Qıpçağı.

Bitən hər gül olur xoşbu, taalallah, bu mənzildə,  
Gülüstani-İrəm bulmuş, məgər bu Qübbə torpağı.

Ləbi-ləli-şəkərbarın təkəllümdən, təbəssümdən,  
Sanasan bağ ara titrər səbadan lalə yarpağı.

Gözüm yaşını mən billəm, yıخار könlüm evin axır,  
Olur əlbəttə viran, olsa hər mənzil su oynağı.

## QONÇABƏYİM

Təxminən 1827-ci ildə Naxçıvanda Ehsan xanın ailəsində anadan olmuşdur. Onun atası rus zabitləri ilə dost olmuş, A.Qriboyedov İrana gedərkən onlarda qonaq qaldığı kimi, gürcü şairi Barataşvili də dənə-dənə Ehsan xanın sarayına gəlmış və burada Qonçabəyimlə tanış olmuşdur.

Qonçabəyim 1837-ci ildə Naxçıvanda təşkil edilmiş rus məktəbinə daxil olmuş, rus və fars dillərini yaxşı öyrənmişdir.

Deyilənə görə, Qonçabəyim İbrahim bəy adlı bir zabiti sevmiş, lakin 1844-cü ildə sevmədiyi Şamil xana ərə verilmişdir. Güman edilir ki sonralar dillərə düşmüş “Şahzadə İbrahim” dastanına daxil edilən və “Bəyim” dilindən deyilən şeirlərin bir qismi də məhz Qonçabəyimindir.

Hicran sənətkarı, qəm xəridarı,  
Qəddar olan biiqrara, de gəlsin.  
Yenə təzələsin didar didarı,  
Ciyər oldu həzar para, de, gəlsin.

Ərzi-halım yazdırımişam ərzədə,  
Qara bağrim yar zədədir, yar, zədə.  
Bir müddət də qaldıq İmamirzədə<sup>1</sup>  
Eylədi dərdimə çara, de, gəlsin.

Aşıq olan məşuqəyə mirasdı,  
Eşq oduna nahaq yanmaq əbəsdi,  
Bizim məskənimiz Tunü Təbəsdi,  
Qərib düşdüm bu diyara, de, gəlsin.

Aşıq bilər məşuqənin halını,  
Qismət olsa, ələ alaq əlini,  
Gözləməkdən bimürvətin yolunu,  
Gözümüzdə qalmadı qarə, de, gəlsin.

---

<sup>1</sup> İranın Məşhəd şəhərində şəhərin 12 imamından biri olan İmam Rzanın türbəsinə işarədir.

Bizə səg rəqiblər deyirlər ası,  
Mövlayə bağlıq yəni ixası,  
Mən Bəyiməm, İbrahimin butası  
Gizlin deyil, var aşkara, de, gəlsin.

\*\*\*

Ey ağalar, məni necin qınarsız?  
Eləsə dərdimə bu dərman eylər.  
Eşqə düşənləri axırda bu dərd,  
Əridər, incəldər, natəvan eylər.

Görüm aralıqda yox olsun yaman,  
Üzüm payəndazdır, başım tərciman,  
Səndən qeyri mənim dərdimə dərman  
Nə Əflatun bilər, nə Loğman eylər.

Göz yaşımdan ərzə yazdım Səttara,  
Bəlkə bizi qəm-qayğudan qutara,  
Sinə açıq, zülf pərişan, üz qara,  
Məni belə görən sənə man eylər.

Şəri qoyub xeyrə qədəm basarlar,  
Həqqünas sözlərə qulaq asarlar,  
Təsəddüq veribən qurban kəsərlər,  
Bəyim İbrahimə can qurban eylər.

Yeddi tuman, yeddisi də zəncirə,  
Qorxum budu dal qapıdan xan girə,  
Qoca kaftarbihəyanın əlindən,  
Bəyim yaziq yenə düşə mincirə.

Ey mənim laləzar çiçəkli bağçam,  
Gülüstan qoynunda fəvvərə vuran.  
Sularla həmsöhbət olmaq istərəm  
Qorxuram ki, ərim çıxa o yandan.

Könül verib səntək cavan sevmişəm,  
Halım qanub, dərdə yanın sevmişəm.

## GÖVHƏR, YAXUD “GÖVHƏR” ADLI ŞAIRƏLƏR

Təzkirəci M.Tərbiyat Gövhər haqqında yalnız bunu yazır ki, “Azərbaycanlı xanımlarındandır, bu 2-3 beyt onun fəxriyyəsindəndir”. Lakin mənbələrdə Gövhər adı ilə bir neçə beytə və qoşmaya rast gəldik. Bunlardan birisi məşhur şairəmiz Natəvanın bibisi, Ağabəyim ağanın bacısı, İbrahim xanın qızı Gövhər ağaçdır. O, fars və Azərbaycan dillərini çox gözəl bilmış, Natəvan əqrəbasının əksəriyyəti kimi, arabir şeir söyləmişdir. Onun məscid bina etdirməsi ilə əlaqədar İbrahim Tahir və başqalarının tərif və mədhiyyələri nəzərə alınırsa, həmin fəxriyyənin məhz Gövhər ağa tərəfindən yazıldığını ehtimal etmək olar. Lakin realist üslubda, aşiq tərzində azərbaycanca yazılmış başqa şeirləri Gövhər ağanın adı ilə bağlamaq doğru deyildir. Buna görə də bu əsərlərin müəlliflərinin hər birini ayrılıqda, mənbələrdə yazılılığı şəkildə oxuculara təqdim edirik.

### I. GÖVHƏR AĞA:

Şoma dər xanemane-xod bemanid  
Ke (ma?) bixaneman budimo rəftim.<sup>1</sup>

### II. GÖVHƏRBƏYİM:

Ənbər saçan tellərimi küləklərə verərsəm!  
Səhradakı ahuları öz toruma salaram.

<sup>1</sup> Siz öz evinizdə salamat qalın  
Ki, biz evsiz-eşiksiz idik, getdik.  
(Tərcüməsi Hidayətindir)

Əgər şəhla gözlərimə nazla sürmə çəkərsəm  
Bütün yerlə, bütün göylə qara torpaq olaram.

Yolum düşsə kəlisaya tərsa qızlarını da  
Öz dinindən çəkindirib öz yoluma salaram.

Bir balaca qəmzəm ilə can verərəm aləmə,  
Xəbər edin Musanı da – möcüzəmlə mən varam!

Gözəl göyərçin olsam da əslində bir şahinəm,  
Ənqa padşahını da mən şikarımtək çalaram.

\* \* \*

Əgər səbayə verəm zülfə-ənbər əfşanı.  
Kəməndimə salaram çöldə cümlə ceyranı.

Əgərçi sürmə çəkəm bu xumar gözlərimə,  
Toza büründürərəm mən tamam dünyani.

Əgər düşərsə güzərim bir an kəlisayə  
Əqidəmə çəkərəm düxtərəni-tərsanı.

Yarımca işvə ilə min ölüyə can verərəm,  
Bu möcüzəm mat edər, şübhəsiz, Məsihanı.

Əgərçi kəkliyəm, amma uçuşda şahbazəm  
Bir anda ovlayaram padişahi-ünqanı.

### III. ŞİRVANLI GÖVHƏR:

Ərşə dayanıbdır ahım,  
Yandım, a bədbəxt bacılar.  
Zəlzələ bir gör neylədi?  
Öldüm, a bədbəxt bacılar.

Zalım fələk qırdı belim,  
Xan atamdan üzdü əlim,  
Oxşamağa gəlmir dilim,  
Yandım, a bədbəxt bacılar.

Getdi igid qardaşlarım,  
Sirrim, sözüm, sirdaşlarım,  
Uşaqlıqdan yoldaşlarım,  
Öldü, a bədbəxt bacılar.

Gövhər deyər: talan oldu,  
Yandı Şirvan, viran oldu,  
Anam həli yaman oldu,  
Soldu, a bədbəxt bacılar.

\*\*\*

Bacım Xavər, mən yazığam,  
Heç soruşma əhvalımı.  
Zornan ərə verən gündə  
Kəsdilər qeylü qalımı.

Günüm keçir gündən acı,  
Qara geydim, yaziq bacı,  
Qaynanam baxır qiyqacı,  
Tökür dəymışü kalımı.

Gövhərəm, kimsənəm yoxdu,  
Dərdim sinəmdə çox-çoxdu,  
Günüm gözlərimə oxdu,  
Ərim lap tarı zalımı.

\*\*\*

Bizdən salam olsun aşiq Əsmərə,  
Yetişən namənə ay qurban olum.  
Allah səni bədnəzərdən saxlasın,  
Olmasın əməyin zay, qurban olum.

Eşq əhlisən, pirim verib badanı,  
Ala gözlü gəlin, alım qadani,  
Çox qarğıma zalımlıqda atanı,  
Olmaz mənimkinə tay, qurban olum.

Gövhər deyər: zornan ərə verilən,  
Bu dünyada nə bir sənsən, nə də mən.  
Əlindən gəlirsə tarı üçün sən,  
Bədbəxt gəlinləri say, qurban olum.

\*\*\*

Gəl sənə söyləyim, ay əziz ana,  
Dərdi-dilim qaldı, sinədə qaldı.  
Atam verdi məni qoca kaftara,  
Həsrətli dəndlərim sənə də qaldı.

Gözüm yaşı çaylar oldu gölləndi,  
Əmim vəkil oldu, qazı allandı,  
Qəm karvani yeriş etdi, yollandı,  
Dağ-düyün çəkildi sinədə qaldı.

Gövhər deyər: qız-gəlinlər ağladı,  
Yas tutub dərdimə, sinə dağladı,  
Xırda bacılarım qara bağladı,  
Günlər, aylar keçdi, sənədə qaldı.

\* \* \*

Zalim fələk, səni görüm yanasan  
Qannara boyandı daşı Şirvanın.  
Duman gəlib Fit dağını bürdü,  
Bəlalar çəkibdi başı Şirvanın.

Gahdan ağa soyub, gah paşa soyub,  
Talanlar, qırğınlar boş yurdda qoyub,  
Gözəl gəlinnəri saf cana doyub,  
İgidləri olub naşı, Şirvanın.

Gövhər çəkər ahü nalə ürəkdən,  
Beli simib, qolu düşüb biləkdən,  
Fələk vurub, quşu uçub tüləkdən,  
Gözlərindən axar yaşı Şirvanın.

\*\*\*

Qız deyər ki, mən xoşam,  
İçməmişdən sərxoşam,  
Çaylar kimi gər coşam  
Öyüünü yixaram, oğlan!

Gəlin deyər: mən güləm,  
Bağçadakı bülbüləm,  
Saçları tər sünbüləm,  
Öyüünü tikərəm, oğlan!

Qız deyər ki, gülöysəyəm,  
Boynu büük bənövşəyəm,  
Ürəyi nazik şüşəyəm,  
Əl vurma, sinaram, oğlan!

Gəlin deyər ki, asiyam,  
Gəlinlərin mən xasiyam,  
Qaynanamın balasıyam,  
İncitmə, küsərəm, oğlan!

Gövhər deyər: seçmərəm,  
Heç birindən keçmərəm,  
Təşnə olsam içmərəm!  
Gözlərin öpərəm, oğlan!

\* \* \*

Səhər-səhər seyrə çıxdım,  
Yar səni gördüm, ha gördüm.  
Boynu büük bənövşədən,  
Əlimlə dərdim, ha dərdim.

Dərdindən olmuşam naçaq,  
Ömrümdə bir güldüm haçaq?  
Dal gərdəndə qucaq-qucaq  
Telləri hördüm, ha hördüm.

Dərdliyəm, məni dindirmə,  
Gözlərim yaşın sildirmə,  
Sırrım əgyara bildirmə,  
Kuyində gördüm, ha gördüm.

Şirvanlı Gövhərdir adım,  
Aşıq Səməddir ustadım,  
Ərşə dirənib fəryadım,  
Ürəkdə dərdim, ha dərdim.

\* \* \*

Zərəfşan, toyun mübarek!  
Mənim qara gözdü bacım.  
Danışan dilinə qurban,  
Mənim şirin sözdü bacım.

Ətəyində ətəkliyin,  
Başda titrər gülپərəyin,  
Boğazaltın, sinəliyin,  
Köynəyində düzdü, bacım!

Gövhər bacın sənə qurban,  
Gül yarına ellər heyran,  
Toyunda, ay nazlı ceyran  
Aşıq Səməd süzdü, bacım!

\* \* \*

Toy adamı, yaxşı baxın,  
Qaşları kaman gəlinə,  
Naz-qəmzəsi canlar alır,  
Gözləri ceyran gəlinə.  
Mübarək deyin toyuna,  
Taxtda Süleyman gəlinə,  
Hörmət edin, izzət edin,  
Birgünlük mehman gəlinə.

Əl vurub, cərgə qurub,  
Hamı yiğilib başına,  
Heç kim göz çəkə bilmeyir,  
Heyran olub göz-qaşına.  
On beşin keçmiş gözəlin,  
Durna kimi duruşuna.  
Şux yerişi maral təkin,  
Heyranam, heyran gəlinə.

Gövhər deyər: min afərin,  
Dolanar, boyunu sevər.  
Şad ürəklə bu gözəlin  
Toyunda oxuyub gülər.  
Öpər, sinəsinə basar,  
Sirrin-sözün yəqin bilər.  
Ötürər gərdək dalına,  
Dilər şövkət-şan gəlinə.

#### **IV. GÖVHƏR XANIM:**

Xəzan olmuş bu baxçamda  
Nə gəzirsən, sarı bülbül?  
Gəl görünmə gözlerimə,  
Ağlamayım barı, bülbül.

Duman alıb dörd yanımı,  
Qəm-qüssə üzüb canımı,  
Yarım pozub peymanımı,  
Mehman edib sarı, bülbül.

Gövhərəm bitməz əfqanım,  
Kimsəyə gəlmir gümanım,  
Ölüb-itmir mənim canım,  
Yoxmuş qeyrət arı, bülbül.

## XURŞİDBANU NATƏVAN

*1830-cu ildə Şuşa şəhərində anadan olmuşdur. Qarabağın axırıncı hakimi Mehdiqulu xanın qızıdır.*

*Natəvanın qohumlarından – bibisi Ağabəyim ağa, əmisi Nəva, dəyiləri Hali və Müsahib də şair olmuşlar. Belə bir ailədə yetişən Natəvan, hələ çox gənc ikən ədəbiyyat və incəsənətə böyük həvəs göstərmiş, dövrünün istedadlı şairi və rəssamı olmuşdur.*

*Natəvan ədəbi fəaliyyətə təxminən XIX əsrin 50-ci illərində başlamışdır. Onun Azərbaycan və fars dillərində çoxlu qəzəlləri və lirik şeirləri vardır. Natəvanın divanı bütünlükla gəlib bizə çatmasa da, əldə olan əsərlərinə əsasən böyük sənətkar olduğunu müəyyən etmək çətin deyildir. O, Füzuli məktəbinin ən mahir davamçılarından biridir.*

*Natəvan Şuşa şəhərindəki ədəbi qüvvələri birləşdirmək məqsədilə 1872-ci ildə “Məclisi-üns” adlı bir ədəbi məclis təşkil edir və uzun müddət onun rəhbəri olmuşdur.*

### QƏZƏLLƏR

Fələk rənginə bənzər bu bənəfşə,  
Tutub səhraları hər su bənəfşə.

Neçin gülşənlərin tərkin qılırsan,  
Düşübsən çöllərə dilcu, bənəfşə?

Belə qəddin bükülmüş pirlər tək,  
Deyirsən sübhü şam: yahu bənəfşə.

Səni şövqi-bahar aşüftə qılmış,  
Çəkər aşiq olan qayğu, bənəfşə!

Dilər ətrin könül badi-səbadan,  
O zülfü-yar tək xoşbu bənəfşə.

\* \* \*

Nədəndir səndə əylənməz güli-dövran, xuda hafız,  
Mənə həm gəldi getmək növbəti, yaran, xuda hafız!

Cahanda olmadı bir də görəydim mah ruxsarın,  
Nə qədri cəhd qıldım, olmadı imkan, xuda hafız!

Neçin sən tərki-mehr etdin, vəfadan əl çəkərlərmi?  
Məgər əhdə vəfa etməz məhi-xuban, xuda hafız!

Rəqiblər qoymadı yetsin əlim bir daməni-vəslə,  
Xəyalilə keçirdim ömrümü nalan, xuda hafız!

Nə səbrü taqətim qaldı, nə əqlü huş bilmərrə,  
Onunçün çeşmi-pürxunum olur giryən, xuda hafız!

O gün kim məhşəri-kübra olur, vəhm et o gündən kim,  
Tutub damanını dildən çəkim əfqan, xuda hafız!

Üzüb əl Natəvan candan ki, ta ümmidi-vəsl etməz,  
Dili qəmgin, cigər pürxun, olub suzan, xuda hafız!

\* \* \*

Qoyubdur intizarında, neçin gəlməz, neçin gəlməz?  
Həmişə ahü zarında, neçin gəlməz, neçin gəlməz?

Üzüldüm karivanımdan, əl üzdüm xanimanımdan,  
Fələk incir fəqanımdan, neçin gəlməz, neçin gəlməz?

Gedibdir qafilə salar, olubdur gözlərim xunbar,  
Nə bir yarı, nə bir qəmxar, neçin gəlməz, neçin gəlməz?

Könuldə ahü zarım var, səbrü nə qərarım var,  
Deməz bir dılfi karım var, neçin gəlməz, neçin gəlməz?

O zülfü nərgisi-məstə, könül çoxdandı pabəstə,  
Məni hicran edib xəstə, neçin gəlməz, neçin gəlməz?

Səri-kuyin gəzər könlüm, güli-ruyin sevər könlüm,  
Vüsəlin çox dilər könlüm, neçin gəlməz, neçin gəlməz?

Alıbdır canımı hicran, olubdur gözlərim giryən,  
O məhvəş, nazənin canan, neçin gəlməz, neçin gəlməz?

Mənə hicran məşəqqətdir, fəraqın dərdi möhnətdir,  
Nigarım xeyli müddətdir neçin gəlməz, neçin gəlməz?

Əzizim, göz yaşım qandır, işim fəryadü əfqandır,  
O yarım harda mehmandır, neçin gəlməz, neçin gəlməz?

Yanar canım fəraigindən, tutar könlüm sorağından  
Ki, çıxsın yar otağından, neçin gəlməz, neçin gəlməz?

Əlimdə ixtiyarım yox, gedib, səbrü qərarım yox,  
Yanımda gülüzərim yox, neçin gəlməz, neçin gəlməz?

Səba, ol məhliqa dilbər, alıbdır canımı yeksər,  
Könül ancaq onu istər, neçin gəlməz, neçin gəlməz?

Yetibdür ərş üzə dadım, tutub dünyani fəryadım,  
Mənim ol sərvi-azadım neçin gəlməz, neçin gəlməz?

Qalıbdır Natəvan nalan, gecə-gündüz olur giryən,  
Onun yox dərdinə dərman, neçin gəlməz, neçin gəlməz?

\* \* \*

Varımdı sinədə dərdü qəmi-nihan ölürem.  
Fəda olum sənə, gəl eylə imtəhan, ölürem!

Fəraqdan gecələr yatmaram sabaha kimi  
Xəyalı-zülfünə bağlı gedibdi can, ölürem.

Baharı-hüsünə ara gör necə xəzanəm mən,  
Bahar laləsi tək bağrim oldu qan ölürem.

Vərəq-vərəq dilü can hicrin içrə odlandı  
Misali-gəncəfə səd parə oldu can, ölürem.

O xaki-payini mən aşiyana etmiş idim,  
Vətəndən ayrı düşüb, indi laməkan ölürem.

Dedin ki, çək əlini damənimdən, – əl çəkdir,  
Tərəhhüm eyləmədin axır, ey cavan, ölürem.

Çəkərdim həsrətini, görmədim xudahafiz,  
Olubdu indi işim naləvü fəğan ölürem.

Fəda o qamətinə kim, qəza nə xoş çəkmış,  
Qədər büküb belimi, eyləyib kaman, ölürem.

Fəraqdan tükəniib tabü taqətim, billah,  
Vüsələ yetməz əlim, zarü Natəvan ölürem.

\* \* \*

Əgərçi xoşdu mənə ətri, həm səfası gülün,  
Cəfası çoxdu, nə hasil ki, yox vəfası gülün.

Cəfayı-xarı görüb köçdü bağdən bülbül,  
Görən kim oldu bu gülşəndə aşinası gülün?

Xəzanə meyl elədi, almadı vəfa nəzərə,  
Yetişdi bülbülə çox-çox qəmü cəfası gülün.

Tökər sırişk əvəzində gözüm üzə al qan,  
Olubdu çunkü könül zarü mübtələsi gülün.

Yazılısa nöqtəbənöqtə, deyilsə hərbəhərf,  
Qutarmaz həşrə qədər halü macərası gülün.

Üzari-alinə baxdıqca qan olur dillər,  
İlahi, həddən aşır möhnətü bələsi gülün.

Xəta yoluna düşüb bülbülə cəfa qıldı,  
Xətaya saldı özün aqıbət xətası gülün.

Cahanda zərrə qədər olmaz, ey könül, xəndan  
Ki, xuni-bülbül əgər olmasa qəzası gülün.

Tutardı xuni-cigerdən olaydı gər sirab  
Günəş tək hər tərəfi, Natəvan, ziyası gülün.

\* \* \*

Olmuşam dəhri-bəla içrə bu gün divanə mən,  
Varmadım meyxanəyə, sindirmadım peymanə mən.

Əhdlərdən keçmədim, peymanlər sindirmadım,  
Lacərəm bimehrlər tək, olmuşam əfsanə mən.

Tərki-gülzər etmişəm, bülbül kimi mən, ey rəqib,  
Aqibət bir guşə içrə gəlmışəm əfqanə mən.

Eşq rüxsarında bir dəm vəslilə şad olmadım,  
Hər tərəf seyr eylədim, düşdüm əcəb hicranə mən.

Qəm yükün çəkməkdən, ey dil, bir dəm azad olmadım,  
Hərçi cəhd etdim, nə hasıl, yetmədim cananə mən.

Duş gördüm kim gəlibən külbeyi-ehzanıma,  
Ol zaman nəzr eylədim canü-dilim qurbanə mən.

Görməyim düşvardır, vallah, səni, bil, ey rəqib,  
Zülfe bağlı qoy gedim, axır düşüm zindanə mən.

Dövrü dönmüş dövr dövran etmədi kamımcə ah!  
Düşmənimdir, bilməzəm kim netmişəm dövranə mən.

Varü yoxumdan qalanancaq mənim bir can idi,  
Natəvan, daxi dedim: sərf eyləyim mehmanə mən.

\* \* \*

Səhərgəh nagahan gördüm dili-zarım nihan ağlar.  
Sırışki-alilə hərdəm çəkər ahü fəğan ağlar.

Sual etdim: nə bailsdir çıxıb əflakə əfqanın?  
Tökər xuni-cigər çeşmin, axar hər yan rəvan ağlar?

Könül huşyar imiş məndən, dedi: Badi-səbadan sor!  
Sərasimə qalib heyran, çəkər ah, əlaman, ağlar.

Səbadən sordum əhvalı ki, ey hər haldan agah.  
Nə vaqedir, səni tarı, olub dil natəvan ağlar?

Dəxi badi-səba, gördüm, bəsi dilgiru nalandır,  
Təkəllüm yox bəyan etsin, qalıbdır bizəban, ağlar.

Tutulmuş nitq güftarı, dedi: Ey Natəvan xəstə,  
Necə şərh eyləyim halı ki, cümlə insü can ağlar.

Gəzirdim bağı səhranı, pərişan halilə, gördüm  
Dəyib badi-xəzan sərvə qurumuş, bağban ağlar.

Zəban sözdən qalib xali, tərəhhüm etdim əhvalı.  
Gözümə tar olub dünya, dəmadəm cismü can ağlar,

Bəli, gər gül budağına toxunsa tünd badi-dəhr,  
Pərişan olsa gül bərgi, edər bülbül fəqan, ağlar.

Pozuldu rövnəqi-gülşən, dağıldı zinəti bağın,  
Düşüb tabü təravətdən, gül ağlar, gülsitan ağlar.

Düşəydi çərx gərdişdən, olaydı dəhri-dün viran,  
Bəşər tab eyləməz hərgiz, zəminü asiman ağlar.

İlahi, görməsin gözlər, yaman gündür belə günlər,  
Aman verməz qəmü möhnət, hamı pirü cavan ağlar.

Firavandır qəmim, şərhin bəyan etmək deyil mümkün,  
Yaz, ey müstovfiyi-aləm, müdəm əhli-cahan ağlar.

Midak olsa əgər dərya, qələm olsa əgər əşcar,  
Başa yetməz qəmim şərhi, qələm hər ləhzə qan ağlar.

Tənim rəncur, dil xəstə, dəxi bir qəmgüsərim yox,  
Kimə şərh eyləyim dərdim, gedər tabü tavan ağlar.

Bəli, çün kövkəbi-tale vəbal etsə fələk içrə,  
Nühusətlə qiran eylər, olur gün gər yaman ağlar.

Bu divani-qəzavətdir, müqəddər ruzi-əzzəldən  
Ki, hər dəm növbənöv qəmlər yetər, bu Natəvan ağlar.

Kəsilmiş taqətü tabım, başımdan əql məhv olmuş,  
Gözüm əşki rəvan zahir, könül daim nihan ağlar.

Dəvasız dərdi-bidərman, qalib məhzunü sərgərdan.  
Ərəstu ilə həm Loğman, Fəlatuni-zaman ağlar.

Təmamən dərdü qəmlərdən fəraqın dərdi əfzundur,  
Onunçun Natəvan hər dəm olub nalan, qan ağlar.

\* \* \*

Könül qanın gözümdən navəki-qəmzən rəvan eylər,  
Məsəldir mərdüm içrə: “Məst olan, əlbəttə, qan eylər”

Könül, bil kim, o çeşmi məst olub heç bir xəta etməz,  
Yəqinimdir, əgər, qan etmiş olsa, qanə-qan eylər.

Əgər qaşü gözün xişm eyləsə, ey mahi-nov, bir dəm,  
Könüldə fitnələr peyda olur, hər dəm fəğan eylər.

Nihani baxmağından iztirabi-könlüm əfzundur,  
Nə cadudur ki, hər dəm kəşfi-əsrari-nihan eylər?

Üçub mürğı-dilim qonmuş səri-zülfə-pərişanə,  
Bəla sərmənzilində gör nə qafıl aşıyan eylər?

Üzün dövründə zülfün küfrə bənzər, tutmuş imanı,  
Həramı xeylini kim böylə gəncə pasiban eylər?

Səba zülfün nəsimin gər aparsa vadıyi-Çinə,  
Xötən səhrasını müşkin edib ənbərfəşan eylər.

Rəqibim görməsin bir nəşə, ya rəb, cami-işrətdən  
Ki, məndən bisəbəb ol şuxi məstü sərgiran eylər.

Deyirlər: dərdi-eşqin adəm öldürməz, – dürüstdür bu  
Və lakin əmr eylər, mən kimi zarü Natəvan eylər.

\* \* \*

Şuri-eşqin başıma axırı sevda gətirir,  
Bu müşəxxəsdi ki, eşq aşiqə sevda gətirir.

Tari-zülfündi məni böylə giriftar eləyib,  
Nə gələ başımə ol zülfə-mütərra gətirir.

Gül üzün görmək əgər mümkün olaydı bir dəm,  
Hər zaman görmək onu nuri-təcəlla gətirir.

Qaşü göz, növki-müjən fitnə üçün cəm olmuş,  
Ox atıb, tiğ çəkib hər biri dəva gətirir.

Könlümü qarət edər öylə ki, tari-zülfün  
Rumə sanki həbəsi leşkəri-yəğma gətirir.

Naqənin varmı şüuri bula aşiq kuyin?  
Onu Məcnunə tərəf cəzbəyi-Leyla gətirir.

Yusifin sanma, dübare görə Yəqub üzünü,  
Mehr bazarına gər getsə, Züleyxa gətirir.

Yusifi Misridə gər aldı Züleyxa nəqdə,  
Nəqd can aşiq olan əldə mühəyya gətirir.

Sidq qəlb ilə nisar etmiş idin can nəqdin,  
Natəvan, müjdə, bu gün qətlinə fərma gətirir.

\* \* \*

Səni kimdir sevən bica, qərənfil?  
Sənə mən aşiqi-şeyda qərənfil.

Səni gülşən ara aşiftə gördüm,  
Yəqin bildim tutub sevda, qərənfil.

Belə pəjmürdə hal ilə durubsan,  
Düşər güllər ara qovğa, qərənfil.

Driğ kim, vəfasızdır bu gülşən,  
Gedər bu tələti-ziba, qərənfil.

Üzündən pərdeyi-nazın kənar et,  
Unutma aşiqi haşa, qərənfil!

\* \* \*

Mənə bədtərdi düzəxdən, əzizim, gülsitan sənsiz!  
Odur hər sünbülü süsən gözümüzə bir tikan sənsiz!

Vəfasız dəhri-dun içrə əgər şəkkər qəzam olsa,  
Olur zəhri-həlahil, tutiyi-şirinzəban sənsiz!

Səbəb noldu ki, məndən mehr kəsdi, mehriban bülbül!  
Olur qumri kimi ku-ku yenə virdi-zəban sənsiz!

Xoş ol günlər ki, vəslindən edərdim kami-dil hasil,  
Olunca mübtəla hicrə, çıxayıdı kaş can sənsiz!

Əlif tək sərv qəddin, can içində getdi, gəmxarım,  
Necə aram tutsun, bilməzəm, cism içrə can sənsiz!

Çıxar sübhü məsa əflakə dudi-şöleyi ahim,  
Zəbani-halimə giryən olur gərrubiyan, sənsiz.

Nəzər qıl, qönçəyi-lalə misalı bir-biri üstən  
Çəkilmiş sinəmə, gör kim, necə dağı-nəhan sənsiz!

\* \* \*

Yixib bu könlüm evin, eyləyib viran getmə,  
Yoxumdu tabütəvan firqətə, cavan, getmə!

Fəda olum sənə mən, səndən ayrıla bilməm,  
Yəqin fəraqın edər qəddimi kaman, getmə.

Səninlə roşən idi qəlbim, ey gözüm nuri,  
Güman ki, təng ola canımə bu cahan, getmə!

Boyun bəlasın alım, sərv tək yixılma, oğul,  
Doyunca görməmişəm, getmə, bir zaman, getmə!

Çıxayıdı kaş gözüm, görməyəydi hicranın  
Ölünce bil edərəm naləvü fəğan, getmə!

Səbahədək oturub çəkmişəm cəfalarını,  
Boyum bərabərisən indi əlamən, getmə!

Yəqin əl çəkəcək dustu aşinalərdən,  
Divanə tək düşəcək çöllərə anan, getmə!

Səninlə kim açılıb qəlbimin şükufeləri  
Mürüvvət eylə, əzizim, edüb xəzan, getmə!

Tərəhhüm eylə mənə, dərdü möhnətim çoxdur,  
Qoyub bu hicr bəla içrə Natəvan, getmə!

Di yumma gözlərini, qoy görünüm doyunca barı,  
Gözümdə cari edib əşk həm rəvan, getmə.

\* \* \*

Dilbəra, dərdi-dilimdən belə ünvan etdim  
Ki, qəmi-hicrdə dil mülkünü viran etdim.

Mümkün olmaz mənə vəslin bilirəm həşrə kimi,  
Ol səbəb məskənimi kuhi biyaban etdim.

Eşq sultani mənim qətlimə fərman gətirib,  
Etmədim tərki-vəfa, taəti-fərman etdim.

Səri-kuyində qoyub başımı bir uf demədim,  
Səri-sidqilə dilü canimi qurban etdim.

Ya təbib adını tərk eylə, təbabət etmə,  
Ya mənim dərdimi tap, gör niyə tügyan etdim?

Yoxdu bir kimsə məgər dərdimi bilsin, ya rəb  
Ki, mən öz qanım ilə dərdimə dərman etdim!

Dərdi-hicrində gözüm yaşı tutub dünyani,  
Nuh tufanı kimi gör ki, nə tufan etdim!

Natəvan, etmədi ol səngdilə naləm əsər,  
Gecə-gündüz nə qədər naləvü əfqan etdim.

\* \* \*

Səninlə, ey büti-məhruy, mehriban mən idim,  
Ənisü-munis idim, yarı-mehriban mən idim.

Cəmalının gülünə nişi-xar tapmadı əl  
Ki, hüsn bağına peyvəstə bağban mən idim.

Səriri nazdə sən xabi-naz edən gecələr,  
Səbahədək səri-kuyində pasiban mən idim.

Səbəb nə oldu məni hicrə mübtəla qıldıñ?  
Nisar edən səri-kuyində cismü can mən idim.

Rəvadı bunca çəkim dərdi-firqətin, axır,  
Visal günləri, ey dust, kamran mən idim.

Bəla xədənginə, neylim, məni nişan qıldıñ,  
Rəqib tənəsinə xatiri-nişan mən idim.

Səlamət əhli nə bilsin nədir məlaməti-eşq?  
El içrə şöhrəti-eşq ilə dastan mən idim.

Driğ, yanmadı yar, görmədi fəraq odunu,  
Neçün güman eləməz eşqdə yanın mən idim.

Həmişə vəslin ilə şadü xürrəm olmuşdum,  
Bu hicr oduna yanın zarü Natəvan mən idim.

\* \* \*

Nə mən olaydım, ilahi, nə də bu aləm olaydı,  
Nə də bu aləm ara dil müqəyyədi-qəm olaydı.

Nə hicr atəşinə odlanıb yanayıdilim,  
Nə eşqin içrə könül böylə şad xürrəm olaydı.

Nə sərv qəddin olaydı, nə həsrətile gözüm kur,  
Nə ruzgar fəraqində qamətim xəm olaydı.

Nə bəhr olaydı, nə ümman, nə böylə göz yaşı cari,  
Nə gül üzündə, ilahi, bu növi şəbnəm olaydı.

Nə gül olaydı, nə gülzari-gülşənin dəxi seyri,  
Nə xar möhnəti, bülbüл, səninlə möhkəm olaydı.

Nə çah olaydı, nə zindan, nə karivan güzəri,  
Nə Yusifi bu bəladə görən bir adəm olaydı.

Nə bəzm olaydı, nə bazarı-Yusif əhvalı,  
Nə rəhgüzərdə Züleyxa qəm ilə həmdəm olaydı.

Nə ah olaydı, nə əfsus, nə parə-parə könül,  
Nə Natəvanın, ilahi, həvası dərhəm olaydı!

\* \* \*

Yenə ya rəb nə qəmgindir mənim bu şad olan könlüm,  
Rumuzi-eşqdən agah olub, ustad olan könlüm.

Görübdür yarı əgyarə olubdur məhvi-nəzzarə,  
Edibdir sinəsin parə, mənim abad olan könlüm.

Niyə peymanədən keçdin, niyə zəncirdən qaçdin?  
Nədəndir çöllərə düşdün, mənim bərbad olan könlüm?

Fəraqın ruzi-məhşərdir, sərasər möhnətü qəmdir,  
O zülfün kiymi dərhəmdir, mənim azad olan könlüm.

Baxın bu Natəvan zarə, günü bəxtim kimi qarə,  
Gəzər Məcnun tək avarə, mənim naşad olan könlüm.

\* \* \*

Nə oldu bülbülə kim, qıldı gülsitan tərkin?  
Unutdu gülərini, etdi aşyan tərkin.

Kim ilə munis olubdur, kimə salıb meylin?  
Rəvamidir eləmək yarı-mehriban tərkin?

Könül ki, xari-cəfadən həmişə nalındır.  
Yaralıdır, eləməz naləvü fəğan tərkin.

Çıraqı-rövşəni-bəzmi-ümid ikən, ya rəb,  
Səbəb nə oldu, o məh etdi həmzəban tərkin?

Baxarmı qeyrilərə çeşmi piri-Kənanın?  
Edərmi aşiq olan Yusifi zaman tərkin.

Sənin fəraqinə canımda tabü taqət yox,  
Təni-füsürdə, əziza, edərmi can tərkin?

Cəhamı tərk eləməz kim ki, aşiqi-candır.  
Həyatdan üzüb əl, eyləməz cahan tərkin.

Qərari-canım idi, kəsdi can təvanəsini  
Üzüldü qüvvəti-can, etdi Natəvan tərkin.

\*\*\*

Nə ev xəyalı, nə də fikri-aşıyanə mənə  
Ki, bəsdir ünsi-fəraigət misalı lanə mənə.

Səni görəndə şadam, görməyəndə zar oluram,  
Visalın ilə sevindi, demə, bəhanə mənə!

Ölüncə qəlbimə dağdır məhəbbətin fikri  
Ki, yadigar kimi qalsın bu dağ nişanə mənə.

Bu ruzigardə mən zarü binəva qaldım,  
Qəribədir, verir üz möhnəti-zəmanə mənə.

Pənahgahıdı çox Natəvani-qəmzədənin,  
İlahi, qalsın həmişə bu asitanə mənə!

\* \* \*

Bilən bu dərdimi yoxdur bu halətdə, bu halətdə.  
Tutubdur könlümü möhnət bu firqətdə, bu firqətdə.

Neçün əhvalımı bilməz o mahi-mehriban, ya rəb?!  
Nədən heç dadıma yetməz bu müddətdə, bu müddətdə?

Gedibdir taqətim dizdən, tükənmiş nur həm gözdən.  
Neçün ülfət kəsib bizdən bu qurbətdə, bu qurbətdə.

Deyin yarı-vəfadərə, o çox uymasın əgyarə,  
Kərəm qılsın məni-zarə bu xiffətdə, bu xiffətdə.

Ataram sərü samanı, dağıdaram bu viranı,  
Yolunda qoymuşam canı bu möhnətdə, bu möhnətdə.

Gözümde intizarım var, dilimdə iztirabım var,  
Rəqiblər yar, mən əgyar bu qəflətdə, bu qəflətdə.

Vətəndən ayrılib getdim, rəhi-eşq içrə seyr etdim,  
Mən hicrində cana yetdim bu həsrətdə, bu həsrətdə.

Məni qoydu fəraqında, həmişə iştıqaqında,  
Həyatın sonku çağında, bu üsrətdə, bu üsrətdə.

Dolandım hicr dağında, əyildim qəm otağında,  
Xəyal hüsnün sorağında bu saətdə, bu saətdə.

Xəyalım yar ilə getmiş, dilim hicr ilə odlanmış,  
Cəsəd həm Natəvan qalmış bu zillətdə, bu zillətdə.

\* \* \*

Ey dust, yararmı böylə iqrar?  
Yar olduğum idi, oldum əgyar,

Sən qeyrilər ilə üns tutdun,  
Bilməm niyə yarını unutdun?

Sən qeyr ilə həmzəbanü yekdil,  
Əmma, mənə rüzgar müşkil.

Bəsdir mənə verdiyin bu xiffət  
Əgyar arasında, bimürüvvət!

Birəhmlik etdiyin yamandır,  
Bir rəhm elə kim, aman, amandır!

Bax bir fələkə, gör indi, zinhar,  
Gör kimlər ilə edibdir iqrar?

Əfsus ki, keçdi ruzigarım,  
Ahım sənə çatmaz, ey nigarım!

Biganəlik etmə, aşinayəm,  
Dərgahınə kəmtərin gədayəm.

Hər an ki, məni bu halə salmış,  
İndi belə qeylü-qalə salmış.

\*\*\*\*

Ey güli-susən, səni bir natəvan çəkmiş məgər?  
Bir məhi-ali məqama bəndivan çəkmiş məgər?

Beylə tarik rəng ilə girmiş o qəsrə bilməyib,  
Sillələr rüxsarinə ol bağban çəkmiş məgər?

Cünki bu gülşəndə sərgərdən gəzənlər çoxdu, çox,  
Ol səbəbdən pasibanlar xoş nişan çəkmiş məgər?

Rəngü buyindən müzəyyəndir büsati-bəzmi-gül,  
Xameyi-nəqqası-qüdrət gülsitan çəkmiş məgər?

Bu qədər lütfü nəzakət kim sənin hüsnündədir,  
Lütfi-təbilə səni ol Natəvan çəkmiş məgər?

## AŞIQ HAMAYIL

*Aşıq Hamayıl təxminən XIX əsrin birinci yarısında Şəmkir mahalının Dəllər-Cirdahan kəndində kasib bir kəndli ailəsində anadan olmuşdur. Bir çox əsərlər yazdığı məlum olsa da, əldə yalnız bir neçə qoşması vardır. Bu qoşmalar onun Vaqif və Dilgəm yaradıcılığının təsirilə yazdığını göstərir.*

### QOŞMALAR

Əmim oğlu, məndən heç utanmadın,  
Üç ay keçdi bir yaylağa gəlmədin.  
Yüz min cəfa ilə köç eylədim mən,  
Ordan endim Ağbulağa, gəlmədin.

Demədin, dağdadır bir sərvinazım,  
Bir bəyaz sinəlim, bir ağboğazlım,  
Ay qara tərlanım, mənim şahbazım,  
Şikar üçün sən ovlağa gəlmədin.

Mən səni istərəm hamidan əziz,  
Mən sənin yanında oldum bir kəniz,  
Ətri-can bəslədim, güllərdən təmiz,  
Bülbül olub qoxlamağa gəlmədin.

Varlılar yarıyla çəkdilər ləzzət,  
Sən yada düşdükə, mən çəkdir həsrət,  
Niyə belə etdin, ay gəda xislət,  
Şamama dərməyə tağı gəlmədin.

Mənim adım Həmayıldır, həmaya,  
Sinəm bənzər həm ulduza, həm aya,  
Mənə vədə verdin: “Gəlləm bir aya”,  
Bağlandın arana, dağa gəlmədin.

\*\*\*

Başına döndüyüm sərvi-salatin,  
Yetgin yemiş, şirin bar bizə göndər.  
O gözəl bağçada heyvadan, nardan,  
Gilas tez yetişir, nar bizə göndər.

Seyrana çıxanda gözüm qamaşır,  
Zülfün kəməndinə qəddim dolaşır,  
Güldən, ireyhandan bir dəstə döşür,  
Zülfün arasında, yar, bize göndər.

Başına döndüyüm, ay nazlı xumar,  
Yaşılbaş ördəklər göllərə cumar,  
Səfali yaylaqdan bu könlüm umar,  
Yaylıq arasında qar bizə göndər.

## AŞIQ BƏSTİ

*Bəsti Kərbəlayı Bayramalı qızı XIX əsrin təxminən 30-cu illərində Kəlbəcər rayonunun Levi kəndində yoxsul ailədə anadan olmuşdur. Aşiq Ələsgər və Ağdabanlı Qurban kimi ustad aşıqların məclislərini dirləmiş, onlardan el ədəbiyyatını dərinlərən öyrənmiş və şeir deməyə başlamışdır.*

*Qoşduğu mahniları göz yaşları axıdaraq oxuduğundan az sonra gözləri tutulmuş və el arasında çox vaxt “kor Bəsti” adı ilə tanınmışdır.*

*Uzun müddət Basarkeçər, Daşkəsən, Gədəbəy və Samux rayonlarında aşıqlıq etmiş, şagirdləri olmuş və bir çox aşiq yetirmişdir.*

*Ömrünün axırlarına yaxın yenidən doğma kəndinə qayıtmış və 1936-ci ildə, təxminən 100 yaşlarında vəfat etmişdir.*

## QOŞMALAR

A bəy, nə gəzirsən hallı-havalı,  
Süleyman mülkünүn iyəsi kimi.  
Nədəndi yaxşının başın kəsməyə,  
Hazırsan xəncərin tiyəsi kimi?

Güvənməyən dövlətinə, varına,  
Lənət olsun qeyrətinə, arına,  
Haxdan zəfər dəysin bürcü-barına,  
Lüt qalginən palaz iynəsi kimi.

Ağladım doyunca, gülmədim haşa,  
Bir ah çəksəm, dağlar gələr baş-başa.  
Bəsti deyər: səni də düş atşa,  
Yan Novruz şamının piltəsi kimi.

\*\*\*

Acı rüzgar döydü ömür qapımı,  
Qara döndü ağ dövranım, a Qurban.  
Dağlarımı duman aldı, çən aldı,  
Zülmət oldu asimanım, a Qurban.

Bu yazıq canımı gətirdi cana,  
Ədalətsiz divan, zalim zamana,  
Atəşə pərvanə, oxa nişana,  
Piltəyə şam oldu canım, a Qurban.

Tər şamama bu taqlardan kəsildi,  
Ömr ağacı budaqlardan kəsildi,  
Tütək səsi bulaqlardan kəsildi,  
Hayif oldu Xan çobanım, a Qurban.

Aylarım bəd gəlib, illərim nəsdi,  
O azca ülfəti fələk də kəsdi,  
Dünya zindan oldu, məhbusu Bəsti,  
Yaşamağa yox gümanım, a Qurban.

\*\*\*

Məleykə boyludu, şirin ləhcəli,  
Əzəldən tamaşa olan bu dünya.  
Qoca cadugərdi, aldadar səni,  
Cavanlıq donunda qalan bu dünya.

Qanarı eyləyib talahsız, baxtsız,  
Əyibdir qəddini, qocaldır vaxtsız,  
Çoxlarını qoyub eyvan-otaqsız,  
Varlığın dərdinə qalan bu dünya.

Qəmnən pay götürdüm, nalədən qismət,  
Görmədim bir ləzzət, çəkdir əziyyət,  
Canda eşq ataşı, dildə məhəbbət,  
Bəstini odlara salan bu dünya.

\*\*\*

Zülmü şəbahətdə bəylərin tayı  
Olmaz bu dünyada, olmaz, ay olmaz!  
Nə yar yara yetər, bir murad alar,  
Bir kimsə vay olmaz, olmaz, ay olmaz!

Hər nə görsə deyər: külli-var mənim,  
Alma mənim, heyva mənim, nar mənim,  
Söndürdü çıraqım biilqar mənim,  
Çəşmim kimi bir çay olmaz, ay olmaz!

Çox axtardıq, tapammadıq bir çara,  
Bəylər günümüzü eylədi qara,  
Bunlar ki var, Bəsti, daha daqlara,  
Nə yaz gəlməz, nə yay olmaz, ay olmaz!

\*\*\*

Varmı ürəyinə zalım dövranda,  
Fələyin əlindən zədə dəyməmiş?  
Namərdin ucundan, nadan dilindən,  
Çatıb qulağına hədə dəyməmiş.

Demirəm mələyəm, nə də ki göyçək,  
Sözündə yalan yox, gerçəyəm, gerçək,  
Ötməyib böyrümdən bir erkək milçək  
Astanama soltan, gədə dəyməmiş.

Bəstiyəm odlara qalandı canım,  
Bu tənəyə necə dözüm dayanım?  
Gəlmədi ağ günüm, təzə dövranım  
Düşmən ağızın yummaز pedə<sup>1</sup> dəyməmiş.

---

<sup>1</sup> Paya

\* \* \*

Yaxşı tanı Ələsgəri, Qurbanı,  
Neçə belə nər aşığı bilginən.  
Qiymət qoysan gəraylıya, qoşmaya,  
Nəzmimdəki yaraşığı bilginən.

Vaxtsız daşım qürbət elə atıldı,  
Nə dərd desən mənim üçün tapıldı,  
Ağlamaqdan gözlərim də tutuldu,  
Getdi gözün nur işığı bilginən.

Heç bilmirsən nələr yatır sinəmdə,  
Mən çəkəni çəkməz Əсли, Kərəm də,  
Şirin can çürüdü möhnətü qəmdə,  
Bəsti görüb Sənan dağı bilginən.

\* \* \*

Məcnunsuz çöllərin Leylisiyəm mən,  
İtkin yarın sorağına düşmüşəm.  
Yaxşı Aşıq ilə gəzir çəməndə,  
Təkərinin qıraqına düşmüşəm.

Şirinin beynində eşqin əsəri,  
Fərhad qayalara vurur düsəri,  
Kirpik qatlamıram, o gündən bəri,  
Yata bilməm, qəm dağına düşmüşəm.

Əslini yandırıb közləyən fələk,  
Namərdlik məqamın gözləyən fələk,  
Bəstini ölüncə izləyən fələk,  
Öldür qurtar, ayağına düşmüşəm.

## GƏRAYLILAR

Yarın qanlı köynəyi tək,  
Qızarır yol üstə lalə.  
Xançobanı gətir dilə,  
Bir şirin can istə, lalə.

Dərdim dönüb hekayətə,  
Canım dözər bu zillətə,  
Yar məzarın ziyarətə,  
Gəlib dəstə-dəstə lalə.

Hara getsən gələrəm mən,  
Ahu kimi mələrəm mən,  
Bəsti deyər: ölüəm mən,  
Bu dağlardan getsə lalə.

\*\*\*

Müxənnətə can deyənin,  
Dili düşsün, dili düşsün.  
Vədəsiz göy zəmisinə,  
Dolu düşsün, dolu düşsün.

Dil dedim, ağladı cahan,  
Bir sirrim qalmadı nəhan,  
Yurdun olsun yerlə yeksan,  
Üstən elin yolu düşsün.

Düşmənlə kim peyman bağlar?  
Sinəmdən getməyib dağlar,  
Bu Bəstini qoyub ağlar,  
Zalim bəyin qolu düşsün.

\*\*\*

Dağ üstündən çəkdiñ dağı,  
De, nəydi günahım, dağlar?  
Sən mənə kəsildin yağı,  
Tutsun səni ahım, dağlar!

Qara gəlibdi dövrənim,  
Əl vurma, tökülər qanım,  
Hanı mənim Xan çobanım,  
Oydu qibləgahım, dağlar!

Niyə belə yazdı fələk?  
Ayrılığa dözmür ürək.  
Bəsti kimi sən də qal tək,  
Olmasın pənahın, dağlar!

\* \* \*

Bəstinin ah-nalasından,  
Oyan, dağlar, oyan, dağlar!  
Qan damır dağ lalasından,  
Sən də qana boyan, dağlar!

Kəkliklərin qaqqıldaşı,  
Ayağı qan eylər daşı,  
Sel-sel olub gözüm yaşı,  
Hünərin var dayan, dağlar!

Bəylər bizi gətdi cana,  
İgidləri saldı qana,  
Ayrım eli zülmətxana,  
Bəs necədi o yan, dağlar?!

\* \* \*

Səndən axır abi-kövsər,  
Suyun baldı Çobandağı.  
Bəzənmisən gəlin kimi,  
Nə calaldi, Çobandağı?

Kəkliklərin qonur daşa,  
Qaqqıldaşa-qaqqıldaşa,  
Hər görən eylər tamaşa,  
Bir xəyaldı, Çobandağı.

Hər dürlü çicək sinəndə,  
Tapılmaz qeyri çəməndə,  
Bahar fəsli Bəsti səndə,  
Qonağ qaldı, Çobandağı.

\* \* \*

Bir qəmlı bülbüləm,  
Güllər inanmir.  
Məcnunsuz Leyliyəm –  
Çöllər inanmir.

Göz yaşım sel olur,  
Göllər inanmir,  
Bir qərib yolçuyam,  
Yollar inanmir.

Deyirəm həsrətəm,  
Qollar inanmir.  
Sözüm dastan olub,  
Tellər inanmir.

Aşıq Bəsti mənəm –  
Ellər inanmir!  
Sinnim doxsan olub,  
İllər inanmir!

\*\*\*

Sənə qurban olum, ata,  
Vermə bir ağıyala məni!  
Qulaq as ahü naləmə,  
Vermə bir ağıyala məni,  
Salma qeylü qala məni!

Gün çıxanda gүnnən durram,  
Təndir sallam, hana qurram,  
Cütə getsəm, igid yorram,  
Bibi, çəkmə ala məni,  
Salma qeylü qala məni.

Qurbanam qohum-qardaşa,  
Rəhm et gözdən axan yaşa,  
Puç ömrü vurmadım başa,  
Ana, vermə çala məni,  
Salma qeylü qala məni!

Yaşı keçib olub əlli,  
Ağ tükü qaşından bəlli,  
Acı sözlü, zəhər dilli,  
Dilə tutma, xala, məni!  
Ana, vermə çala məni!

Oğlan, de bir nədir adın?  
Bilmədim eşqinin dadın,  
Allahım versin muradin,  
Salma qeylü qala məni,  
Atam verir çala məni.

Bəsti deyər: yandım, yandım,  
Allah adı olsun andım,  
Zəhər şərbətindən qandım,  
Atam saymir bala məni,  
Salıb qeylü qala məni.

## NİMTAC XANIM

*Cənubi Azərbaycanın Səlmas şəhərindəndir. Anadan olub vəfat etdiyi tarixi dəqiq bilinmir. Respublika Əlyazmaları İnstitutunda saxlanılan mənbələrdən birində Nimtac xanım haqqında bir qeyd vardır. Bu qeyddən anlaşıltır ki, şairə XVIII əsrin sonu, XIX əsrin birinci yarısında yaşamışdır. 1812-ci ildə Səlmasda baş verən bir qətlü qarəti həssas şairə ürəyi ilə təsvir etmişdir.*

\*\*\*

İranlılar Kəyan təxtin istəsələr, hər qış, bahar,  
Gərək öncə yurdlarında Gavələri axtaralar.

Böyük adam özü kimi böyük işlər görsə əgər,  
Qüvvəsiylə müşkillərə halallığın özü çatar.

Əndəlisdə namaz əhli namazını başlayanda  
Qüdsdə o dəm coşmalıdır, daşmalıdır qızıl qanlar.

Ah, iranlı şikəst olub, mərhəmət yox zəmanədən,  
Əgər yüz yol, rəng çəksən də zahirinə, nə xeyri var?

Bu heyrətdən parçalandı sınmaz əcəm pərdəsi də,  
İndi gəlin, indi görün nə gündədi bu qadınlar?!

Gözəl Rəştin zənanları – qara saçları pərişan,  
Açar sizin eyibləri... Günahınız sizə çatar?

Üzüaçıq qalıb nədən Urmıyanın gözəlləri,  
Çarəsizlik hara çatıb? – Bazarlarda yer tapıblar.

Ah, səlmashlı, ciyərləri qana dönmüş bacılarım,  
Qardaşların qanı ilə saçlarını qızardıblar.

Təzə bir Nuh gəmisiylə təzə tufan qopmalıdır –  
Çöhrənizdən qızıl, qanlı ləkələri yuyar...

Azadlığı bağlayıblar qılıncların dəstəyinə,  
Kişi gərək qılıncına təkyə edə, sadiq qala.

Xilqətin öz qanunudur: bir ölkə ki, bir millət ki,  
Qurşanıbdır rahatlığa, eyş-işrətə zəlil olar.<sup>1</sup>

---

<sup>1</sup> Tərcüməsi Hidayətindir.

## FATMA XANIM KƏMİNƏ

*Fatma xanım Kəminə Fəna taxəllişlü Ağa Mirzə Bəybabanın qızıdır. Təzkirəçilər ona Şərqiñ Məhsəti, Nigar xanım, Nuricanın bəyim, Ayışə, Teyübə kimi şairələri içərisində fəxri yer vermişlər. Müctəhidzadənin yazdığına görə, vaxtilə şairənin sağlığında onun tam divanını görmüşdür.*

*Bütün mənbələrdən aydın olur ki, Fatma xanım Kəminə “Qarabağın üçüncü şaireyi-möhtərəməsidir”.*

*Şuşada 1840-1842-ci illərdə anadan olmuş, 1898-ci ildə sentyabrin əvvəllərində orada vəfat etmişdir.*

### QƏZƏLLƏR

Canə, bu nə cadudur qaşü göz arasında,<sup>1</sup>  
Nitqim tutulur görgəc, hərdəm söz arasında.

Gər, görəsə Züleyxavu Yusif səni bəzmində,  
Məbhut qalar onlar yüz min qız arasında.

İnnab ləbin, cana, təşbih edib aşıqlər,  
Nar dənəsidir, guya, düşmüş buz arasında.<sup>2</sup>

Ey dil, eləmə artıq, nalən yerinə yetdi,  
Saldın özün odlara, yandın köz arasında.

Əhdində vəfa varsa, məbhut nə durmuşsan,  
Var guya, yügür-yort ta canın öz arasında.

Xuni-cigərim gözdən ol qədr rəvan olmuş,  
Laf etmə Kəminə çox gültek üz arasında.

<sup>1</sup> Qəzel Abbasqulu aqa Bakıxanov Qüdsiyə nəzirədir.

<sup>2</sup> Rəvayətə görə Xurşidbanu Nətəvan narı dənələtdirib buzxanaya töker və emələ gələn narlı buz parçalarını “Məclisi-üns” yiğincəqlərində süfrəyə verdirəmiş, buz parçasındaki nar dənələri şam işıqları altında yaqt kimi parlarmış, Kəminə buna işarə edir.

\* \* \*

Xali-miškinə baxın arizi-canənə düşüb,  
Deyəsən bir həbəsi səfheyi-İrana düşüb.

Mürğı-dil daneyi-xalın görəli nalə çəkər,  
Qisməti ruzi-əzəl ah ilə əfqanə düşüb.

Arizi-alədir xali-siyahi əlhəq,  
Xəti miškin necə kim laleyi-nemanə düşüb.

Ey gözüm, ruyi yüzündə bax o xali-siyəhə,  
Xəbər et mürğı-dilə kim: odu, bir danə düşüb!

Mürğı-dil, daneyi-xalın həvəsilə düşmüş,  
Həlqeyi-zülfə ki, zəncirə çu divanə düşüb.

O kaman qaşə qoyub qəmzə oxun türk yüzün,  
Şəhrə aşub salıb hər biri bir yanə düşüb.

Görəli dil səri-zülfini könül bənd oldu,  
Misrdə Yusifi-Kənan necə zindanə düşüb.

Derimiş dilbər kim, könlü degil məndə müqim,  
Dil dönüb qanə o gündən ki, bu böhtanə düşüb.

Nöqtəyi-xalü gözü qaş yiğilmiş ruyə,  
Dövrdə zülfə-Kəminə kimi peykanə düşüb.

\* \* \*

Fəraq atəşinə yandırıb zəmanə məni,  
Bəlavü dərd, ilahi, gətirdi canə məni!

Bu qədri kövrü cəfayə fələk görüb tabım,  
Edibdi əhməd oxuna müttəsil nişanə məni.

Zəbani-tən açıb üstümə ədu hər yan,  
Tükəndi səbri-dilim, gətdilər amanə məni.

Tifaqımı dağdırıbdır bu çərxi-bədkirdar,  
Edib məclisi-əğyarda fəsanə məni.

Görəndə zülf ilə xalın, deyər könül mürğı:  
O dami-zülfə salur axırı bu danə məni.

Qutar bu qeydi-fənadən, məcaz seyrindən,  
İlahi, indi yetir mülki-cavidanə məni.

Kəminə etməz idi bak əhli-aləmdən,  
Müqəyyəd eylədi axır yenə zəmanə məni.

\*\*\*

Saqiya, mey ver ki, mən meyxanədə küllənmişəm,  
Qəm hücumundan qaçıb bir küncdə gizlənmişəm.

Şuri-eşqin eyləyib divanə, müddət gəzmişəm,  
Bağlayıb dil həlqeyi-geysuyə ta, dincəlmışəm.

Zülf-i-kəckarın salıb sevdayə könlüm, sud yox,  
Tari-muyin kimi, tari-muyindən incəlmışəm.

Sinəmi hər ləhzə tiri-qəmzən ilə qılma çak,  
Mən də vaxtında sənin tək naz ilə bəslənmişəm.

Məst sanma, eyləmə tənə mənə hər dövrdə,  
Çeşmi-məxmurun məni məxmur edib millənmişəm.

Bir əyağ ilə əlim tut, eyləmə birəhmlik,  
Çox oturdum süməni-bükən imdi ta dillənmişəm.

Çun xəzan olmuş fəraqində tənə cani-həzin,  
Açılıb zəxmi-dərun gül-gül, əcəb gullənmişəm.

Çəm-xəmindən piçtabə gəldi könlüm rişqəsi,  
Fikri-sərvi-qamətindən rast ikən xəmlənmişəm.

Qan olub könlüm mənim bu badeyi-səhba kimi,  
Dürdi-mey tək şışədə çoxdan qalıb lillənmişəm.

Bir sənubər qamətü gülpeykərү Leylivəşin,  
Valehü heyranıyam Məcnunsifət çöllənmişəm.

Oldu zülfün telbətel, yetdi dimağə buyi-müşk,  
Açılıb könlüm, Kəminə, gör necə tellənmişəm.

\* \* \*

Eşqdə sud etmədim, düşdüm dəxi sevdayə mən,  
Tapmadım bir sud, oldum böylə bisərmayə mən.

Beytüləhzanə Züleyxa tək girib qəm çəkməyim,  
Boş deyil ondan düşüm Məcnun kimi səhrayə mən.

Canü ağuşin açıb, qəmlər basıb qan könlümə,  
Cümlə ətfali-qəmə ta olmuşam bir dayə mən.

Arifi-salıkların peşminə dəlqin vermərəm,  
Dəhrdə, tanrı bilir, yüz ətləsü dibayə mən.

Bulmamışkən əhli-ürfanım mülaqin dəhrdə,  
Uğradım nahaq yerə bir şuxi-bipərvayə mən.

Kuyi-eşqə girməyə könlüm dəxi etməz həvəs,  
Rah püraşubdur düşdüm əcəb sevdayə mən.

Xaki-kuyi-dərgahi-Nəvvab olaydım kaş ki,  
Bilmışəm bəxtimi yetməm rütbeyi-əlayə mən.

Abışa bilmiş Qaradağı Kəminə dağlanıb,  
Odalı sərkər Növrət, Bakıyə həmsayə mən.

## RƏNCUR ŞAHNİGAR XANIM

*Rəncur 1850-ci ildə Qazaxda yetişmiş şairə Şahnigar xanımın təxəllişidir. O, Qazax mahalının Ağköynək kəndinin sakini Kazımağa Qiyasbəyovun qızı, Paşa ağa Dilbazovun qadını idi. Şahnigar xanım Qazaxda nəqşbəndi təriqətinə başçılıq edən şair Seyid Nigarinin təsiri altında dini mahiyyətli şeirlər yazmışdır. Ərinin və yeganə qızı Abihəyat xanımın vəfatına qəmli şeirlər – mərsiyyələr də söyləmişdir.*

*1899-cu ildə vəfat etmişdir.*

### QƏZƏLLƏR

Nigara, rövzeyi-hüsün kimi aləmdə bağ olmaz,  
Çəkən ol hüsni-hicranın ərir, gözündə yağı olmaz.

Güli-ruyin fəraigindən, əzizim, min fəğan ilə,  
Edən feryad şəbgiri olur, bülbülü zağı olmaz.

Sərasər yer üzün tutmuş, xüruc eylər səmavətə,  
Çıxar şamü səhər zarım, könül bir dəm fəraig olmaz.

Sənin tək bir şəhi-ziba bulunmaz kainat içrə,  
Mənim tək sinəsi hicran odundan dağ-dağ olmaz.

Konun zəxmi-fəraqindən bu cismi-natəvan içrə,  
Təbibə, gəzsən əndamım sərapa cayı-sağ olmaz.

Vücudin sərbəsər qıldın müzəyyən rəxti-xab içrə,  
Könül, bil, aşiqi-sadiq cahanda bu sayaq olmaz.

Oyan bu xabi-ğəflətdən, fəğan et, xəstə Rəncuri,  
Fəğandan aşiqin könlü yarımlı ləhzə iraq olmaz.

\*\*\*

Türfə naməndən, şəha, gəldükçə hər güftarə ləfz,  
Dəm urur dərman beyindən can verir bimarə ləfz.

Kim edər həmtə anı aləmdə min simü zərə?  
Kim verər nisbət dəxi min lölöi-şəhvərə ləfz?

Zülməti-hicrinlə əgomnak idi çəşmin mərdümi,  
Şükrillah kim bu gün əqrəq eylədi ənvarə ləfz.

Kuyi-gülzarın vəfasından verür hər ləhzə bu,  
Abi-kuyindən rəvan eylər dili-pürnarə ləfz.

Var idi min dərdim ol dərmani-Loğmandan füzun,  
Dəmbədəm eylər müalic dərdi-min düşvarə ləfz.

Bəndeyi-üftadənəm ləfzinlə, şahim, qıl nəzər,  
Zərrəcə aləmdə sərdən olmasın avara ləfz.

Himməti-arinlədir əlhəmdülillah nisbət ol,  
Xəstə Rəncurun sərində kaseyi-sərşərə ləfz.

\*\*\*

Yağmasa hicran, gözüm, yanmaz könül hər dağılən,  
Əyməsə hicran əyilməz qədd dərd olmaq ilən.

Sən necə Loğman idin azdur bildin dərdimi?  
Çun təbib təşxis edər hər dərdi nəbz almaq ilən.

Xəsteyi-hicranınam gər görməsəm didarını,  
Olmazam sakin vüsəlin əyərindən sormaq ilən.

Gər bu xəstə üzrə nagəh lütf edüb qılsan güzər,  
Can bular behbudi-feyzi-məqdəmin bulmağ ilən.

Gərçi qıldın seyr, ey dust, çeşmələr dövründə, mən  
Təşneyi-didarınam, doymaz könül irmaq ilən.

Məclisi-nadana dəvət qılma, ey zahid, məni,  
Bülbülə nöqsandır həmməclis olmaz zaq ilən,

Eyləmə minbəd çox azarü ibram, ey rəqib,  
Yoxdu xofim fitnə-əhlilə cahan dolmaq ilən.

Himməti-Seyyid Nigarılə təriqi-eşqdə,  
Şükrlillah tökdüm əğyarın gözün barmaq ilən.

Xəstə Rəncurəm mənə lütfi-xuda yar olsa gər,  
Var qəsdim hər zaman əğyari kor qılmaq ilən.

\*\*\*

Həmd kim dəstindən, ey şəh, gəldi bir feyzanə xət,  
Gün kimi aləmdə sərdən tab edər hər yanə xət.

Şükrlillah kim, nigara, eylə zənn eylər könül,  
Nisbət ol gündən münəvvər ayeyi-Quranə xət.

Eylərəm həm dəmdə vird ol həşt cənnət buyını,  
Hövzi-Kövsərdən saçar su atəşi-hicranə xət.

Hər zaman kim xəttinin tovf eyləyiib məzmunini  
Oxuram bağrim çəkər hər ləhzə min büryanə xət.

Ol mübarək kuyin üzrə odlu könlüm nagəhan,  
Atəşi-hicran əlindən yazdı xunəfşanə xət.

Dediyim dərman üçün bir namə göndərdim dəxi,  
Xuni-çeşmimdən yazılmış tən edər mərcanə xət.

Xəstə Rəncurun bu gün var isə, üzrү qıl qəbul,  
Himmət et kim, ya vəli, dil verməsin nöqsanə xət.

## ZİBA XANIM LƏLİ

*XIX əsrin ikinci yarısında yaşayıb yaradan Ziba xanım Mustafaxan qızı Ərdəbili, Ləli təxəllüsü ilə rübabı parçalar, bir qədər də şəxsi səciyyə daşıyan qəzəllər yazmışdır.*

*XIX əsr cünglərindən birində və mənbələrdəki bir sıra başqa qeydlərə əsasən Ziba xanım Ləlinin bir müddət İrvanda yaşadığını, arasına Qarabağa – Şuşaya gəldiyini, müasirlərindən Fatma xanım Kəminə, Gövhər bəyim, Qəmərbəyim Şeyda kimi şairlərlə tanış olduğunu, şeirləşdiyini söyləmək mümkündür. Onun “ağam canı” rədifi qəzəlinə Qarabağ şairlərindən Kəminə, Şeyda və Novrəs nəzirə və cavablar yazmışlar.*

*Ziba xanım Ləli savadlı, klassik Azərbaycan ədəbiyyatına bələd bir şair olmuşdur.*

### QƏZƏL

Pərişan eylərəm zülfî-pərişanı, ağam canı,  
Pərişan eylərəm məcmui-dünyanı, ağam canı.

Xeyali-vəslimə hər kim düşə, canından əl çəksin,  
Bu sevdayə düşən tərk eyləsin canı, ağam canı!

Əgər turi-təcəlla eyləsəm, bu abü tab ilə,  
Şüayi-ruyim ilə məhv dünyani, ağam canı!

Adım Ziba, sözüm şirin-şəkər, gözlərim şəhla,  
Fəramuş eyləyib hüsnüm Züleyxanı, ağam canı.

Sənin tək aşiqü-məşuq yox, Ləli, bu aləmdə  
Qamu aşıqləri eşqin edib fani, ağam canı.

## GÜLƏNDAM

Deyilənə görə Aşıq Ələsgərin “Güləndam” rədifli qoşması məhz bu bayatiçı Güləndam xanıma qoşulmuşdur. Həyati rəvayətlərlə doludur. Bir müddət qaçaq Dəli Alının dəstəsində olmuş, Dəli Alının bacısı oğlu Zeynalabdinin ömür-gün yoldaşı imiş. Onun Aşıq Bəsti ilə görüşlərin-dən də danışırlar. Uzun ömür sürüüb.

### BAYATILAR

Eləmi mərdə məni,  
Salmışan dərdə məni.  
Namərdə qul olmaram,  
Qurban kəs mərdə məni.

⌘

Eləmi oyan yeri,  
Yatmışan, oyan, yeri!  
Yüz gün sel oya bilməz,  
Bir gün qəm oyan yeri.

⌘

Baxça barsızdı, gülür,  
Heyva narsızdı, gülür.  
Ürəyim qan ağlayır,  
Üzüm arsızdı, gülür.

⌘

Qarşısında tək də var,  
Yoldan enən tək də var.  
Bəxtəvər cüt başına,  
Heç demirsən, tək də var.

## MAH XANIM

*XIX əsr qadın şairlərindəndir. Şəkidə yetişmişdir. Müasirlərindən Mahtab xanım, tanınmış şair Mustafa ağa Şuxi və başqaları ilə şeirləşmişdir.*

*XIX əsrin ortalarında, bəlkə də II yarısında yaşayıb yaratdığı ehtimal olunur.*

*Bir sırə qoşma, çarpara və satirik şeirləri mövcuddur. Klassik ədəbiyyatda xalq şerinə yaxından bələd şair olmuşdur.*

### QOŞMALAR

Könül, sən pətəyə hər daş atanda,<sup>1</sup>  
Bilmədinmi arı şanın gözləyər?  
Qaçaq atın saxlar, igid tüfəngin,  
Xanzadalar adın, sanın gözləyər.

Ağaların bağçası var, barı var,  
İlxısı var, atı, malı, varı var.  
Kasıbın da namusu var, arı var,  
Ədəb-ərkan saxlar, yaxın gözləyər.

Ağayı-Şuxinin qayğısı azdır,  
Kəllə-mənqo olub, canı nasazdır.  
Dedim: öz əlinlə qəbrini qazdır,  
Ehtiram saxlayan canın gözləyər.

---

<sup>1</sup> Şair Şuxiyə yazmışdır.

Mah xanıمام iqrarımda duraram,  
Yolda azanların boynun vuraram,  
Qoca kaftar, sənə bir ox vuraram,  
Dəymişin tökülər, kalin gözləyər.

\*\*\*

Ey həbəş oğlu, dur tez ol geyin,  
Od tutub canım, yandırar məni.  
O biünsaf yar heç xəbər tutmaz,  
Öldürər axır intizar məni.

Ol bigi burma, əyri xəncərli,  
Söz verib getdi, bivəfa çıxdı,  
Məndən özgəsini qapında qoysan,  
Eyləməzmi bəs şərmsar məni?

Bir dəsmal atdı, bağırıma basdım,  
Öpdüm, ağladım, göz yaşım sildim.  
Gözlədim gələr, axtarar tapar,  
Bu dərdi-qəmdən qurtarar məni.

Namusdan, ardan dəm vuran oğlan,  
Sözündə möhkəm olğunən barı.  
Başda papağın yaylıq olmasın,  
Müxənnəs gülər, dost qınar məni.

Sən həbəş oğlu, yetir ərzimi,  
Mah xanımdan dili-şeydaya.  
Ver bu dəsmalı bigi burmaya  
Qoymasın haşa, ah-zar məni.

\*\*\*

Ağzin baldı, dilin şeker Mahitab,  
Genə ciyərimin başı söküldü.  
Gündüz qərarım yox, gecələr bixab.  
Kor oldu gözlərim, belim büküldü.

Genə yarpaqlılar durmuş qəsdimə,  
Ya Allahım, damən düşdü dəsttimə,  
Bu hicran ləşgəri gəldi üstümə,  
Hər tərəfdən hücum etdi töküldü.

Hicranın oduna olmuşam kabab,  
Gündüz qərarım yox, gecələr bixab.  
Başın üçün doğru sözdür, Mahitab,  
Ürək paralandı, cigər söküldü.

Mah xanimam bu sinəmi dağlaram,  
Öz yaramı öz əlimnən bağlaram,  
Gecə-gündüz sizildaram, ağlaram,  
Qəm carisi sinəm üstə çöküldü.

## MAHTAB XANIM

*Bir qoşmasından başqa onun haqqında əldə heç bir məlumat yoxdur.  
Mövcud mənbələrə istinad edərək yalnız onu demək olar ki, Mahtab xanım Mah xanımın müasiri imiş. XIX əsrda Şəkidə yaşayıb yaratmışdır. Qoşması nikbin ruhludur, aşiq şeri tərzinə meyil etdiyini göstərir.*

### QOŞMA

Başına döndüyüm, ay Mah xanım,  
O güllü bağlara varmışam bu gün.  
Gecə-gündüz canı-dildən sevdiyim,  
Qönçə gullərini dərmışəm bu gün.

Səhərdən varmışdım o gözəl bağa,  
Bir tuti quş gəlib qondu budağa,  
Mübarek qədəmin basdırı otağa,  
Gizlincə sırrımı vermişəm bu gün.

Dolanıb başına, düşüm ayağa,  
Bir canım var, yara verim sadağa,  
Əlimdə piyalə qabaq-qabağa,  
Yarım yuxuda görmüşəm bu gün.

Mahtabam, yaman günüm keçildi,  
Dolandı saqılər, badə içildi,  
Gözün aydın olsun, baxtım açıldı,  
Bir ali nəsibi sevmişəm bu gün.

## FATMA

*Şairənin Şirvanlı olduğu, XIX əsr də yaşıdığı yeganə qoşmasının yazılılığı cüngdəki bəzi qeydlərdən aydınlaşır. Nəqşbəndi təriqətinə mənsub olmuş.*

### QOŞMA

Qəni mövlam səndən dilək eylərəm,  
Mənim əfəndimə bir yol ver gəlsin.  
Ömür keçdi, belə günü neylərəm,  
Mənim əfəndimə bir yol ver gəlsin.

On beş aydı bəkləmişəm yolları,  
Rəvan oldu, axdı çeşmim selləri.  
Aman Allah, sən sevindir qulları,  
Mənim əfəndimə bir yol ver gəlsin.

Məlaiklər yaşıł əba gətirsün,  
Ənbiyalar müşkül işin bitirsün.  
Qadir Allah səni bizə yetirsün,  
Mənim əfəndimə bir yol ver gəlsin.

İsmail payinə üzünü sürtər,  
Qüssələr üz verib günbəgün artar,  
Düşməmiş səhraya Məcnundan betər,  
Mənim əfəndimə bir yol ver gəlsin.

Ağlamaqdan cigər dönübdü qanə,  
Təbib yoxdur dözüm dərdi-hicranə,  
Əfəndim gəlməsə ollam divanə,  
Mənim əfəndimə bir yol ver gəlsin.

Dağlar başı duman imiş, qar imiş,  
Müxlisüvün işi ahu-zar imiş,  
Bu məclisdə övliyalar var imiş,  
Mənim əfəndimə bir yol ver gəlsin.

Ərzimə yazmadım xana, sultana,  
Bağladım sidqimi qadir sübhana,  
Fatmayam qapuva gəldim dərmana,  
Mənim əfəndimə bir yol ver gəlsin.

## XANBIKƏ

*Şairə Natəvanın Xasay xan Usmiyevdən olan qızıdır. Xanbikənin həyatı və yaradıcılığı haqqında əlimizdə demək olar ki, elə bir material yoxdur. XIX əsrin ortaları, XX əsrin əvvəllərində yaşamışdır.*

\*\*\*

Ey nuri-düçeşm, ata, anə,  
Saldın şərəri-fəraq canə.

Ata və ana, bacı və qardaş,  
Ahi yetişibdir asimanə.

Sənsən oların müradi daim,  
Ey bəhri-dilə düri-yeganə!

Sanma ki, fəraq səndədir tək,  
Bu dərdə düşüb hamı zəmanə.

Ata, ana, qardaş ilə bacı,  
Daim gətirir adın zəbanə.

Zənciri-məhəbbət iki başdır,  
Səbr et dəxi düşmə sən fəğanə.

Süst eyləmə etiqadi-simur,  
Əfsusilə gəlmə son amanə.

Qəm çəkmə, vüsalə tez yetərsən,  
Oğlan gərək hicr ara dayanə.

Hamı öpürük nənən əlindən,  
Ver busə özün bu halə anə.

## MƏŞƏDİ XANIM LEYLİ

*XIX əsrin sonu XX əsrin əvvəllərində yaşamış və çox az ömür sürmüş Məşədi xanım Leyli 1892-ci ildə Bakıda anadan olmuş, 1912-ci ildə aprel ayının 30-da buradaca vəfat etmişdir. Mənbələrdə Leylinin iki qəzəli mühafizə olunur. Hər iki qəzəl, Natəvan pərəstişkarlarından olan bu şairənin qabiliyyətli, sadiq və nəcib bir insan olduğunu bildirir.*

### QƏZƏLLƏR

Edim ya rəb, nə çarə, məndən ol cananım ayrıldı,  
Bu hicrandıdə canımdan o şirin canım ayrıldı.

Gedib seyr etməyə əğyarlarla bağə, büstanə,  
Günah etməm desəm: məndən, əgər, yəzdanım ayrıldı.

Əgər küsmüb, əgər xişm etməüb, incimüb, ey dil,  
Gülündən bəs neçün bülbüli-xoşxanım ayrıldı?

Füzundur Leylidən, Şirindən, Əzradən ənduhim,  
Mənim Fərhadü Qeysim, Vamiqü Sənanım ayrıldı.

Nə noi səbr edim hicranına Məcnunun, ey Leyli,  
Həyatım, ruhum ayrıldı, şəhim, sultanım ayrıldı.

\*\*\*

Halal qıl məni, ey şairi-fikar, ölürəm,  
Edib daha məni gürgi-əcəl şikar, ölürəm.

Zəmanə qoymadı bir dəm deyim, gülüm, danışım,  
Gözümü qoydu mənim səndə intizar, ölürəm.

Baharı-ömrümü dövrani-dun xəzan etdi,  
Olundu işrətimin rəxti tarü-mar, ölürəm.

O ağlayan gözüvə gözlərim fəda olsun,  
Dayanma, al kəfənim, hazır et məzar, ölürəm.

Məni bağışlagilən, çox xəcalətəm səndən,  
Cəfamı çəkmisən, əfsus, səd həzar, ölürəm.

Nişanə qalmadı məndən, qızım da öldü mənim,  
Gözümə oldu əcəb tirə ruzigar, ölürəm.

Qızımla mən sənə, ey aşiqim, fəda olduq,  
Bu bir qəzel sənə məndəndi yadigar, ölürəm!

Halal qılgılən, ey Qeys, xəstə Leylini  
Görüm ola sənə pərvərdigar yar, ölürəm.

## QƏMƏRBƏYİM ŞEYDA

*Keçən əsrin son rübündə Şuşada anadan olmuşdur. Tezliklə atasını itirmiş və dayısının himayəsinə keçmişdir. Dayısı onun gimnaziyada təhsil alması üçün şərait yaratmışdır. Qəmər bəyim Vəzirova olduqca cəsur, at minən, tüsəng atan, dövrünün soyğunçu qaçaqlarına qarşı əldə silah çarpişan igid bir qadın kimi ad çıxarmışdır.*

*Qəmər bəyim Şeyda yaradıcılığa erkən, həm də şeirlə başlamışdır. 8-9 yaşlarında ikən Xurşidbanu Natəvana yazdığı bir qəzəli böyük şairə çox bəyənmış və balaca Qəmərə “Şeyda” taxəllüsünü də o vermişdir. Qəmər bəyim Şeyda, böyük müasirlərindən Fatma xanım Kəminəni və Ziba xanım Ləlini tanımış, onlarla şeirləşmişdir. Gənc Qəmər və Zibanın “Ağan canı” rədifli fəxriyyə-müşairələrinə o dövrdə artıq yetkin şair olan Kəminə yekun vurmuşdur. 1918-ci ildə Qəmər bəyim, xanlıqlar dövrünün haqsızlıqlarını əks etdirən “Zülmün daşqını” adlı 6 pərdəlik bir faciə də yazmışdır.*

*1938-ci ildə Bakıda vəfat etmişdir.*

\*\*\*

Dağıtsam hər tərəf zülfə-səmənsəni, ağan canı,  
Giriftar eylərəm sən kimi “Zibani”, ağan canı!

Əgər olsan gözəllikdə bərabər mahi-tabana,  
Sənə xurşid olan ruyim olar mane, ağan canı.

Sənin tək hər büti-ziba çalışsa, sayəmə çatmaz,  
Camalım Yusifi-Misri edib səni, ağan canı.

Məlahət gülşənində qonçeyi-rənayı-gülçinəm,  
Açılsam gər tutar qovğa bu dünyani, ağan canı.

Lətafət mülkünün sultaniyam, sən kimi zibalar  
Kənizi-mətbəximdir, et tamaşanı, ağan canı!

Ləbi şəkər, sözü şirin bu Şeyda tək hərifin var,  
Əgər mümkün ola tərk et, bu sövdanı, ağan canı.

## PƏRNAZ

*Pərnaz Azay qızı təxminən 1860-62-ci illərdə Şamaxı rayonunun Bağırlı kəndində köçəri ailəsində anadan olmuşdur. Onun atası Azay da Dovğaçı oğlu taxəllüsü ilə şeirlər yazmışdır.*

*Pərnaz xalqımıza xas olan xalçaçılıq sənətini gözəl bilmış, toxuduğu xalçalara incə naxışlar vurması ilə də seçilmiştir.*

*Şairə uzun ömür sürmüüş, 1968-ci ildə, doğma kəndində vəfat etmişdir. Qəbri Bağırlı məzarlığında, atası, şair Dovğaçı oğlu Azayın qəbrinin yanındadır.*

### BAYATILAR

Pirdərəki dağımıdı,  
Qoynu qəm oylağımıdı,  
Yaş tökür leysan kimi,  
Deyir yaman çağımıdı.

⌘

Bu gələn arabadı,  
Qoy gəlsin arabadı,  
Dünənki cənnət şəhər  
Bax, bu gün xarabadı.

⌘

Dağda biyan varmola,  
Soyub yeyən varmola,  
Bu əcəlsiz qırğına  
Hayif deyən varmola?

⌘

Sürü biyana gəlsin,  
Yesin, biyana gəlsin,  
Deyin o vəfasıza,  
Dönsün bu yana gəlsin.

⌘

Yulğunlu, ay yulğunlu,  
Yığıb getdim yulğunu,  
Varmı bir mənim kimi  
Çoxlu dəndlər yorğunu?

⌘

Çəkməsi cığ-cığ eylər,  
Evimizi palçıq eylər,  
Zəhləm gedər o yordan  
Hər gecə acıq eylər.

⌘

Eyvanım həsir mənim,  
Ürəyim əsir mənim,  
Toyumu tez eyləyin,  
Yarım tələsir mənim.

⌘

Palazda narıncı var,  
Abı var, narıncı var,  
Hardasan, ay nainsaf,  
Dalinca zarıncı var.

⌘

Quzunu alan olmaz,  
Ağıla salan olmaz,  
Deyirlər yarı� gəlir,  
Bu boyda yalan olmaz.

⌘

Şəhərə yol eylədim,  
Kağızı bol eylədim,  
Yuxusuz gecələrdə  
Göz yaşım bol eylədim.

⌘

Şəhər yolu köndələn,  
Qolum gəlmir döndərəm,  
Yazı-pozu bilmirəm  
Məktub yazıb göndərəm.

⌘

Karvan keçər toz eylər,  
Paxıl gözü boz eylər  
Qonşunu qara geysin,  
Yar gələndə söz eylər.

⌘

Mən aşiq taxta yeri,  
Dolan gəl taxta yeri,  
Gəl ikimiz biş yataq  
Qovurur şaxta yeri.

⌘

Şirvanım dağlarıynan  
Meyvəli bağlarıynan,  
Sənin qurbanın olum  
Yanımın ağlarıynan.

⌘

Su götürdüm hovuzdan,  
Xoşum gəlir tovuzdan,  
Yar mənə pencək alıb,  
Astarı qanovuzdan.

⌘

Bağırkıdı obamız,  
Dovğaçkıdı babamız,  
Yara qurban oleydi,  
Bizim cəddi-obamız.

⌘

Şəhərin dam öyləri,  
Əsil tərxan öyləri,  
Zəlzələ viran qoydu  
Dağıldı şam öyləri.

⌘

Küdrünün alaları,  
Boş qalıb çalaları,  
Susuz qalıb ceyranı,  
Mələşir balaları.

⌘

Simavər piqqıldayır,  
Qəndqıran sıqqıldayır  
Zəhləm gedir o yordan  
İş bilməz, niqqıldayır.

⌘

Bağırkı kəm üstədi,  
Qışlağkı çəm üstədi,  
Pərnaz nə hava çalsı,  
Hamısı qəm üstədi.

⌘

Küdrünün örüş yeri,  
Ot yeri, örüş yeri,  
Qışlağın zağaları  
Qızların görüş yeri.

## ZEYNƏB ZƏRBƏLİ QIZI

*Zeynəb Zərbəli qızı təxminən 1860-62-ci illərdə Şirvan mahalının Kolanı elatının Goran tayfasında, köç binələrinin birində anadan olmuş, babası şair Cürük İslamin yanında böyümüş, şeir yazmağı da ondan öyrənmişdi.*

*1919-cu ildə baş vermiş vəba, haqsızlıq və zülmün ifşası, sonralar isə 1941-1945-ci illər müharibəsi ilə əlaqədar bir sıra şeir və bayatılar söyləmişdir.*

*1942-ci ildə təxminən 80-85 yaşlarında vəfat etmişdir.*

### GƏRAYLILAR

Nə müddətdi yol gözlərəm,  
Nə durmusan, qoç İslayı!  
Atam məni salıb bəstə,  
Gəl qapını aç, İslayı!

Dağlar başı duman olar,  
Əlif qəddim kaman olar  
Mənim halım yaman olar,  
Tez ağrar saç, İslayı!

Gəl eşit Zeynəb sözünü,  
Yoldan yiğ yarın gözünü,  
Çox da incitmə özünü,  
Götür məni qaç, İslayı!

\* \* \*

Dünya sənə gələn olmaz,  
Çalxalanar ümman dolmaz,  
Dərd-azarı qanan olmaz,  
Ahü-zardı sözün sənin.

Pis əhvalda sorma məni,  
Bu məkanda arma məni,  
Yaman çəğə salma məni,  
Qan ağlayar gözün sənin.

Zeynəb köçər, özü qalmaz,  
Nitqi batar, sözü qalmaz,  
Torpaq üstə izi qalmaz,  
Nə dönükmüş üzün sənin.

## BAYATILAR

Küdrünün katan qarı,  
Novruzı ötən qarı,  
Allah tezbazar etsin  
Axşamdan yatan qarı.

⌘

Mələ, qoyunum, mələ,  
Səsin daşları dələ,  
Mən mələdim gəlmədi,  
Sən mələ, bəlkə gələ.

⌘

Bu dərənin uzunu,  
Oğlan, qaytar quzunu,  
Get dədəmə çoban ol,  
Bəlkə verə qızını.

⌘

Sacları külləsənəm,  
Gül vurub gülləsənəm,  
Sən igidlər nəslisən,  
Dəyməz heç gullə sənə.

⌘

Arxac üstü boyana,  
Getmə məndən o yana,  
Çekərəm pünhan-pünhan,  
Vermərəm dərd bəyana.

⌘

Xoruz ban qabağında,  
Sübəhün dan qabağında,  
Yarım bir bize gələ,  
Verəm can qabağında.

⌘

Mis qazanın paxırı,  
Oğlan, qaytar naxırı.  
Darıxma, çoban bala,  
Qız sənindi axırı.

⌘

Görükən qarağandı,  
Çərəndi, qarağandı,  
Əzrayıl ovdan gəlir,  
Əlləri qara qandı.

## GÜLGƏZ MAQSUD QIZI

(Qarabağlı qızı)

1876-ci ildə Qarabağ mahalının Bacırəvan kəndində köçəri təklə ailəsində doğulmuş və heç bir təhsil görməmişdir. 16 yaşında ikən zorla yeddi yetim üstünə, Goyçədə tanınmış Kalvayı Camal ağıaya verilmişdir. Ərindən və yetimlərdən xeyli sitəm çəkmiş, adı ilə və ya “ana” deyil, “qarabağlı qızı” çağırılmışdır. Vəfat etdiyi tarix məlum deyil.

### BAYATILAR

Əziziyəm gül gəzə,  
Bülbül gərək gül gəzə.  
Həsrətinlə yanıram,  
Xəbər göndər Gülgəzə.

⌘

Necə xara əyilim,  
Çəkmir ata meyilim.  
Yaxam yetim əlində,  
Kalvayı əzreyilim.

⌘

Mətləbi sözümdən al,  
Pərdəni üzümdən al.  
Yarım, gəl gir qapıdan,  
Bəxşisi özümdən al.

⌘

Ağacdan nar düşdü gəl,  
Dağlara qar düşdü gəl.  
Canım zalim əlində,  
Yadına yar düşdü gəl!

⌘

Əzizim yar aşıqdan,  
Xəbər al yar, aşıqdan.  
İl tamam olmayıbdı,  
Düşmüşəm yaraşıqdan.

⌘

Canım dərd qucağında,  
Öləm mərd qucağında.  
Zaman qismət eyləyib,  
Quzu qurd qucağında.

⌘

Elim gəlib, dağdadı,  
Piltə yanır, yağdadı.  
Ömür keçir, gün keçir,  
Könlüm elə “ax”dadı.

⌘

Yarı gözüm görəydi,  
Odum, közüm görəydi.  
Görmədiyim xoş günü,  
Oğlum, qızım görəydi.

⌘

Təhlədi elim, haray,  
Cənnətdi çölüm, haray,  
Qürbətdə yurd salmışam,  
Vətəndə ölüm, haray!

## SONA AXUNDOVA

*Sona Axundova XX əsrin əvvəllərində fəaliyyət göstərmişdir. Mən-zumələrində ictimai motivlər, xalqı maarifləndirməyə meyl güclüdür. Xoşbəxt gələcək uğrunda çarpişan ziyalilar dəstəsindəndir. Fəaliyyət dövrü əsasən, 1905-1920-ci illərdə olmuş, dövrü mətbuatda bir çox şeirləri çap edilmişdir.*

### VƏTƏN

Vətənin bəxtinə hərdən çekirəm həsrəti mən,  
Sevirəm ol vətənə sərf edilən qeyrəti mən.  
Nə qəmim var vətənimlə qazanam şöhrəti mən,  
Olmaram razi əgər cəhldə qalsa vətənim,  
Vətənim qalsa əgər cəhldə, yansın bu tənim!

Varmı bir mərdi-mücaət vətənə qurban ola?  
Vətənin torpağı cismində onunçün can ola,  
Vətənin dərdini duycaq ürəyi al qan ola,  
Olmaram razi əgər cəhldə qalsa vətənim,  
Vətənim qalsa əgər cəhldə, yansın bu tənim.

## ASYA AXUNDZADƏ

*Gəncədə yaşayib fəaliyyət göstərmişdir. 1910-1911-ci illərdə çıxan ilk Azərbaycan qadın qəzeti olan "İşıq"da şairənin vətən məhəbbəti ilə dulu, gözəl əxlaq tərbiyə edən, maarifə çağırıb bir çox şeridə çap olunub. Haqqında başqa məlumat yoxdur.*

Qalıb nadan əlində sevgili, dildarı-vətən.  
Zibi-ağışı-qara olmadadır yarı-vətən.  
Vətən övladı bu günə sərf gədalardan tamam,  
Sitəm rağıb edən bunca cəfalardı tamam.  
Fitnədir, hiylə ilə şəri riyalardı tamam,  
İstəyir molla babalar sola ənvari-vətən,  
Necə ki, soldu bütün cəhl ilə əşcari-vətən,

A vətən, millət ara yoxdu səni yad eləyən,  
Yıxılan qəlbini təmir ilə abad eləyən,  
Yetişib qeyrət ilə dadına imdad eləyən,  
Səni zülmətin əlindən alıb azad eləyən.  
Qalmamışmı, əcəba, dəhrdə ənsari-vətən?  
Yədi ünvan ilə olmuş necə gör zar vətən!

Vətənin mən necə təhrir eləyim zillətini?  
Oxşasam vardı yeri həşrə kimi möhnətini,  
Batırıb cümlə müsəlman necə gör qeyrətini?!  
Saxlayır evdə çoxu qeyrilərin övrətini,  
Bəsləyir onları, çünkü odu xuxxarı-vətən,  
Daha da tez yixila bu dərəyi divar, vətən!

A vətən, ağlayaram sübhü məsa halına mən,  
Sən idin ətri saçan bir güli-gülzari-çəmən,  
Səni viran elədi Molla Baba kimi zəğən,  
Olacaqmı buları başdan aman dəf eləyən?  
Asya, cəhl ilə olmuş belə bimar vətən,  
Pozulubdur o səbəbdən bütün əfkari-vətən

# MARAL XANIM NƏBİZADƏ

*Maral xanımın 1911-ci ildə “İşiq” qəzetində dərc olunmuş şeirlərindən aydın olur ki, Şəkida yaşayıb fəaliyyət göstərmişdir. Maarifə, mədəniyyətə, gənclərdə vətənpərvərlik hissləri tərbiyə edən, qadının cəmiyyətdəki ağır vəzifyətini göstərən şeirləri ilə tanınır.*

## BACILARA XİTAB

Ey günü qara, işi ah ilə əfqan bacılar,  
Həl heyvana münasib, adı insan bacılar!  
Hansı zalım sizə dünyada görüb zülmü rəva?  
Hansı bir zalima zülm etdi müsəlman, bacılar?  
Arvadı xəlq eləyib xalıqımız cənnətdə,  
Nə üçün məskən olub sizlərə niyran, bacılar?  
Nə qədər var isə dünyada üñas tayifəsi  
Anadır nəsli üçün cümləsi eyzan, bacılar!  
O şərafət ki, şəriət sizə məxsus etmiş  
Hanı sizdə o şərəf, həm dəxi o şan, bacılar?  
Həqqi-hürriyyətiniz var isə şərən sizdə  
Üsəralar kimi qalduz nə üçün, can, bacılar?!  
Sizi zülm ilə edirlər oxumaqdan məhrum  
Ki alıb-satmağa layiq ola heyvan, bacılar!  
Ata övladına zülm olmayıq layiq bilməz,  
Qoymaz övladını heç vaxtda giryana, bacılar!  
Atalar qızlarına şəfqət ilə baxmalıdır,  
Oxudub sizlərə öyrətməli ürfan, bacılar.  
Ey atalar, analar! Ey bacılar, qardaşlar!  
Qoymayın bizlərə dünya ola zindan bacılar.  
Oxudun bizləri də elmiylə ürfana yetək  
Kəsb edək ailələrçün sərü səman, bacılar.  
Ey məni halına qan ağladan, ey yazıqlar,

Ey gözü kor analar, xanəsi viran bacılar.  
Tökməyin göz yaşı yaslarda kənar adəm üçün,  
Hər kəs öz halına olmalıdır giryən, bacılar!  
Analar olsa ziyalı, olu xoşbəxt əyal,  
Açılar nəşri-ümumə neçə meydan, bacılar!  
Sahibi-elm ananın tərbiyəsi övlada  
Başqa təsir verər, hikmətini qan, bacılar!  
Cır ağac olmasa peyvəst, verər meyvəni cır  
Abdar olmağa yox meyvədə imkan, bacılar!  
Elmsız bir anadan başqa cür övlad olmaz,  
Hər təbiət çəkəcək əslinə qətən, bacılar!  
Necə kim söylədi şerində Füzuli atamız:  
Ləl olarmı qara daş, eyləsən al qan, bacılar?  
Əgər övladi vətən qalsa cəhalətdə, səbəb  
Ən qabaqca anadır qalmağı nadan, bacılar!  
Atası, həm anası olsa avam övladın  
Qalar övlad avam, kor və heyvan, bacılar!  
Mədəniyyət tapacaq millət əzəl madərdən,  
Sonra məktəb verəcək elmlə ürfan, bacılar.  
Yaşamaq haqqı ünas ilə zükura bırdır,  
Fərzdir elm bizə, onlara, şərən, bacılar!  
Olsa gər ailəmiz bir mədəniyyət ocağı,  
Mərifət mərkəzi, bir mənbəyi-ürfan bacılar.  
Necə xoşbəxtidir ol ailənin əfradı,  
Sürələr elm ilə, ürfan ilə dövran bacılar.  
Necə xoşbəxtidir ol tifl ki, bu evdə doğa,  
Ona alim ana ağuşu verə can bacılar.  
Tifl ikən tərbiyə təxtində edib nəşvü nüma,  
Nə olar böylə uşaq, məktəbə qoysan, bacılar?  
Vətənə, millətinə, dilinə xadim olacaq;  
Yetirər alim ana gör necə oğlan, bacılar!  
Mərifətli ananı ərsəyə məktəb gətirər,  
Məktəb olsa oxuyar elmini nadan bacılar.  
Pəncəyə-zülmdən arvad yaxasın qurtarsa,  
Qurtarar millətini zülmdən əlan, bacılar!

## **BAŞXANIM ŞƏFI QIZI**

*Deyilənə görə, 1878-ci ildə Göyçə mahalının Daşkənd kəndində anadan olmuşdur. Aşıq Savadın böyük bacısıdır. Qardaşı, dövrün mütərəqqi ziyalısı, Molla Hacı Rəhimdən mükəmməl təhsil alıb. Qadınlara savad öyrətməyə çalışıb. İki oğlunun cəbhədə həlak olduğunu eşidəndən – sinəsinə bala dağı çəkiləndən sonra, 1949-cu ildə doğma Daşkənd kəndində vəfat etmiş orada da dəfn olunmuşdur.*

### **QOŞMALAR**

Fələyin özü də sağalda bilməz,  
Bədənimdən bir cüt qolum kəsilib.  
Sözüm kəndirlənib, kəlməm dolaşır,  
Sitəm xəncəriylə dilim kəsilib.

Fələyin sərrindən az-çox halıyam,  
Ömrə nə şərikəm, nə davamlıyam.  
Qəzanın torunda çırpinalıyam,  
Hər tərəfdən ümid yolum kəsilib.

Zarıncıyam, ömrü bada vermişəm,  
Göz açandan qüssə, kədər görmüşəm,  
Ayrılıq dəmini elə görmüşəm,  
Ulu tanrıdan da əlim kəsilib.

\*\*\*

Qataq dərdimizi ay yazıq bacı,  
Acı mənim, şirinini sən götür.  
Ümidsiz həsrətin istisi mənim,  
Yaralısan, sərinini sən götür.

Məndə oğul, qardaş, səndə yar dağı,  
Neçə nakamların ahu-zar dağı.  
Böyükmiş qəzanın sitəmkar dağı,  
Dayaz mənim, dərinini sən götür.

Həsrət-həsrət boyun bükmə, ay bacı,  
Gözlərini yola dikmə, ay bacı,  
Qəm-qüssəni təkcə çəkmə, ay bacı,  
Mini mənim, min birini sən götür.

## BAYATILAR

Dərd çəkən canım oldu,  
Çürüyən yanım oldu.  
Taleyim ayaq xanım,  
Adım Başxanım oldu.

⌘  
Ömrümün zamanında,  
Ox gördüm kamanında.  
Qazdırın məzarımı,  
Qardaş qəbri yanında.

⌘  
Allah, eylə sən kərəm,  
Ağlayıram yüz kərəm,  
Oğul-oğul deməkdən,  
Gözdən oldu Məhərrəm.<sup>1</sup>

---

<sup>1</sup> Həyat yoldaşına işarədir.

## PÜSTƏ ŞİKAR QIZI

*Püstə Şikar qızı təxminən 1880-ci ildə Şirvanın Təklə elatinin Muradlı tayfasında anadan olmuşdur. Köçəri həyat keçirmiştir. On üç yaşında ərə gedən şairə ağır həyat sürmüştür. 1947-ci ildə Goyçay rayonunun Müskürlü kəndində vəfat etmiş və İslambaba qəbiristanında dəfn edilmişdir.*

### BAYATILAR

Əzizinəm öz ərkim,  
Öz ahım var, öz ərkim,  
Balam ölürlə iz qalmır,  
Mən dözürəm, dözər kim?

⌘

Aşıq düşdü xam canım,  
Dünyadan nakam canım,  
Fələk sənə güc gəldi,  
Oldun ona ram, canım.

⌘

Ürəyim qandı, tarı,  
Dərdim qandı, tarı,  
Xalqı soyub talayan,  
Bəyinən xandı, tarı.

⌘

Ata elim Təklədi,  
O da məni təklədi,  
Baxtim ayaq açmadı,  
Uşaqtək iməklədi.

## NABIRLI BADAM

*El arasında Nabırlı Badam adı ilə tanınmış Badam Müslüm qızı təxminən XIX əsrin 80-82-ci illərində Şamaxı qəzasının Nabır kəndində anadan olmuşdur. Kiçik yaşlarından söz qoşmağa həvəs göstərmişdir.*

### QOŞMA

Üzdüm qəvvas kimi söz dəryasında,  
İqbalım arzumla heç tən olmadı.  
Min-min könül tikdim abad eylədim  
Könül sarayımı tikən olmadı.

Mənə qismət oldu elə bir dövran,  
Nə insaf yox, nə ədalət, nə divan,  
Haqqı gördüm getdi nahaqqqa qurban.  
Durub hesabını çəkən olmadı.

Pulu namus bildi azğın ağalar,  
Peysəri piylilər, qarnı yoğunlar,  
Din-imandan gop eyləyən mollalar  
Özlərində iman nədən olmadı?

Yordu eli çovuşların cir səsi,  
Beşəçiləndi kəndxudanın silləsi.  
Necə yandı kasib-kusub dədəsi,  
Ərşə çıxdı, ayırd edən olmadı.

Qərib sayılsam da doğma elimdə,  
Aydındı aləmin sırrı gözümdə,  
El dərdini gizli çəkdirsinəmdə,  
Badam, heyif, aşkar bilən olmadı.

## AŞIQ SAVAD ŞƏFI QIZI

1885-ci ildə Göyçə mahalının Daşkənd kəndində Molla Şəfinin ailəsində anadan olmuş, atasından ruhani təhsil almışdır. 1950-ci ildə Gədəbəy rayonunun Söyüdülli kəndində vəfat etmişdir. Saz çalmağı öyrənmiş, aşıqlıq etmiş, toylarda, el şənliliklərində özünün, xüsusən ustad, aşıqların dillər əzbəri olan sözlərini oxumuş, çalıb-çağırmışdır.

### QOŞMA

Canı kabab, qanı şərab eylədin,  
Candan kabab, qandan şərab olarmı?  
Yarından ayrılan candan ayrılırlar,  
Eşq əhlinin könlündə tab olarmı?

Məni xab içində bilmə, ey nadan!  
Didəmdə həsrətdi hər sökülən dan,  
Mən ki dərd əhliyəm əzəl binadan,  
Dərd əhlinin gözündə xab olarmı?

Bir ov itirmişəm, çətin ki, tapam,  
Versin sorağımı bu el, bu obam,  
Savadam, zarıncı, qəmxar, bitabam,  
Qəm-hicran çəkməyən bitab olarmı?

## AĞCAQIZ

*Ağcaqız Kərbəlayı Dadaş qızı İmanova XIX əsrin təxminən 80-ci illərinin əvvəllərində indiki Neftçala rayonunun Hacimanlı kəndində dünyaya gəlmiş, 1974-cü ildə vəfat etmişdir. Əslİ Şirvan əllərindəndir. Ağcaqız el içində bayatıları, qoşma və gəraylıları ilə tanınır. Qoşduqları indi də ağızlarda dolaşır.*

### QOŞMALAR

Oğul üzə dura, gəlin bəd ola,  
Onda olar halı yaman qocanın.  
Cəhrənin iyi tək sözü ha tovla,  
Sanarlar sözünü yaman qocanın.

Nəsihət verəndə ağız ki, büzdü,  
Nə olsun gözəldi, qaməti düzdü?  
Danışanda sözü elə bil gürzdü,  
Vuracaq başına haman qocanın.

Səksəni, doxsanı, vurmuşam başa,  
Heç duz tökməmişəm şəkərli aşa,  
Salam da verəndə çıxır savaşa,  
Tapılmaz dərdinə dərman qocanın.

Ağcaqız, bəd gəldi gəlin ilə qış,  
Oğlunun evindən gəl indi yığış,  
Qoy sənsiz başlansın bu evdə yarış,  
Veribdir fərmanın zaman qocanın!

\*\*\*

Üstünə ha örtük qalın keçələr,  
Qış boz gəldi, yenə donduq, alaçıq!  
Qamış işığına qaldıq gecələr,  
İçində yuxular yorduq, alaçıq!

Bacanı açardıq tüstünü çəksin,  
Tay deməzdik külək külü ələsin,  
Ocaq söndü, indi çək ər təhnəsin,  
Ocağın gözünə qorduq, alaçıq!

Buzov bir tərəfdə ayağı bağlı,  
İş çox, özün də ki, əli uşaqlı,  
Sübh tezdən inək sağ, təmizlə ağlı,  
Çöllərdə şikarsız torduq, alaçıq!

Ağcaqız söz deyər, sözün xasını,  
Alaçıq, o günün sən tut yasını!  
Bu baharda ellər çaldı sazını,  
Axır yeni dövran qurduq, alaçıq!

## BAYATILAR

Ağcaqız, mələr qoyun,  
Yatağa gələr qoyun,  
Canım bir dərdə düşüb,  
Adımı “Mələr” qoyun.

#

Ağcaqızam bir bəndi,  
Qızlar bağlar bir bəndi,  
Bir bağla bağban oldum,  
Yüz arxı var, bir bəndi.

## CAHANSUZ

Zərnışan Hidayət bəy qızı Seyidzadə 1898-ci ildə Gəncə şəhərində Hidayət bəy Xakinin ailəsində anadan olmuşdur. Təxminən 14-15 yaşlarında şeir yazmağa başlamışdır. Şairə heç bir məktəbdə oxumasa da, evdə şəxsi mütləq yolu ilə ərəb, fars və rus dillərini öyrənmişdir.

“Cahansuz” təxəlliüsü ilə şeirlər yazmış bu şairə 1945-ci ildə Gəncədə vəfat etmişdir.

### GƏRAYLI

Bu dəhr üzrə gələn gündən,  
Cahani pür-bəla gördüm.  
Yetəndə on beşə yaşım,  
Olub bəxtim qara gördüm.

Qəmim pünhan, sözüm pünhan,  
Gözüm yaşı rəvan pünhan.  
Mənə düşmən olub könlüm,  
Nə könlümdən vəfa gördüm.

Gözüm həsrət, günüm möhnət,  
Məkanı çahidir zülmət,  
Nəyi sevdimsə dünyadə,  
Özümdən mən cuda gördüm.

Həmişə xəstəvi hicran,  
Olub Məcnun sağlığında,  
Nə tərk etdim bu dünyani,  
Nə dünyada səfa gördüm.

Qalıb könlümdə çün pünhan,  
Dili-dərdim zibəs, yaran,  
Təbiblərdən olub məyus,  
Nə bir mətləb rəva gördüm.

Gedib Loğman hüzurunda,  
Dedim dərdim məlulanə.  
Dedi: get, get, Cahansuz, mən  
Sənə səbri rəva gördüm.

### **QƏZƏLLƏR**

Səhr çağrı durub getdim çəmənzara, bahar idi,  
Qalıb bir guşədə məhzun, gözüm həsrət baxar idi.

Gülü bülbül, bənövşə həm bir-birinə edər nazi,  
Cəmi bülbül edər nalə, səfada bircə xar idi.

Kəsərdi səbrini bülbül, edərdi naleyi-dilsuz,  
Göz ilə aşikar görmüş yarı əgyarə yar idi.

Gülə bülbül olub aşiq, bu məşhuri-cahan olmuş,  
Açan vəxti onu görməz, zi bəs ki çeşmi tar idi.

Qəbahət güldədi guya, həmişə xar ilə oynar,  
Nədəndir səbr edər bülbül, onun da sirri var idi.

Əl atdım gül budaqınə, üzəm bir qönçeyi-əla,  
Tikan barmaqlarım sancdı, ki, guya əfi mar idi.

Olub məhzun, keçib ordan, yetişdim su kənarınə,  
Nə hirs ilə axar gördüm, əcayib halı var idi.

Ki, guya cövri-düşməndən açıqlı şire dönmüşdü,  
Vurar nal, çəkər nalə, səsindən aşikar idi.

Şikarın qeyri bir səyyad əlindən əxz edib guya,  
Özün çırpar solu sağə, nə sürətlə axar idi.

Baxıb gördüm gülüstanda cəmi canlı, cəmi cansız,  
Yanıblar narə, eşq ilə cəmisi biqərar idı.

Cahansuz, girmə gülzarə, sənin dərdin kənar olmaz,  
Ola gər yüz belə gülzar bu dərd ki, səndə var idi.

\* \* \*

Cövr etmə mənə, bir belə, giryənəm, ey könül,  
Hicr atəşilə mən dili büryanəm, ey könül!

Bir ləhzə qoygilən məni qəmdən kənar olum,  
Çünkü ürəkdə dəndləri pünhanəm, ey könül!

\* \* \*

Ey könül, sən məni bu qəmlərə sultan eylədin,  
Dağı-həsrətlə əcəb qəlbə pərişan eylədin.

Etmedin rəhm mənə, dərd mənə şayəstə deyil,  
Məni pərvanə kimi bir şəmə suzan eylədin.

Gəhi həmtadən uzaq, munisi-qəm, xanənişin,  
Dilimi lal eləyib, qəlbimi al qan eylədin.

## ÜMMÜGÜLSÜM

*İlk soyadı Rəsulzadə olan Ümmügülsüm xanım 1899-cu ildə Bakıda anadan olmuşdur. Məmməd Əmin Rəsulzadənin əmisi qızı, görkəmli nasir və tənqidçi Seyid Hüseynin həyat yoldaşı idi. Hər ikisinin acı taleyini paylaşmalı oldu. İlk müstəqil Azərbaycan Cümhuriyyəti dövründə milli vətənpərvərlik və türkçülük ruhunda şeirlər yazmış Ümmügülsüm 1937-ci ildə əri tutulduqdan sonra həbs olunaraq Sibirə sürgün edilmiş, 1944-cü ildə vəfat etmişdir.*

### DƏRDLİ NƏĞMƏ

*Nargin əsirlərinin dilindən*

Dərdli-dərdli sürükləndim, inlədim,  
Açı-acı fəryadları dinlədim,  
Gəldim iştə, dərdim sənə söylədim,  
Ərzimi dinləyən, soran nərədə?

Uyudulmaz dərdim, ovulmaz könlüm,  
İlk bahar olsa da açılmaz gülüm.  
Gəl yaramı sən özün sar, sevgilim,  
Duyulmaz dərdimə dərman nərədə?

Dağıtdılar yuvasını bülbülün,  
Susdurdular nəğməsini bu elin,  
Xəzan vurdu yarpağını hər gülün,  
Canana can verən o can nərədə?

Məskənimiz bir fəlakət ocağı,  
Bəsdərimiz firtinalar ocağı,  
Sönmüşmüdür, əcəb yurdun ocağı,  
Anadolu nərədə, Turan nərədə?

Qərib sürgün olur bizim adamlar,  
Ninni söylər uğultulu dalğalar,  
Mərhəmət naminə səni harayalar,  
Ədalətin nərədə, vicdan nərədə?

Təlatümə uğramışız həpsimiz,  
Qalmamışdır inan daha səbrimiz.  
Bir sahil yoxmudur çıxa gəmimiz?  
Ağlaşır analar, duyan nərədə?

Səba, yetir sevgilimə sözümü,  
Mükəddər halımı, gülməz üzümü,  
Yanıqlı ahımı, ağlar gözümü,  
Aşıqlər nərədə, canan nərədə?

### MƏNİM ANDIM

Görəməzsə gözüm bir an üzünü,  
Ruhumu oxşayan munis gözünü,  
Dinləməzsəm əgər dadlı sözünü,  
Ötən bülbüllərdən soraram səni.

Səni düşünürəm ey gözəl xülya,  
Sənsən kirpiyimdən asılmış röya.  
Nuhun dövrü gəlsə dağilsa dünya,  
Yenə kainatda araram səni.

Uyutmaz qəlbimi başqa bir şəfqət,  
Ruhumu oxşamaz heç bir məhəbbət,  
Əgər aralığa düşərsə firqət,  
Əsən küləklərdən soraram səni.

Ey Sadiq, sadiqəm əhdimə, sənə,  
And olsun Allaha, doğma vətənə,  
Sənsiz nəsib olan ölümdür mənə,  
Haraya getsən də taparam səni.

## TƏBİM

Axı hər zaman şən idin sən,  
İndi susdun, nədən, təbim?  
Nəşə saçıq bağça, çəmən,  
Zövq al, sən də dillən, təbim!

Bizim elə gəlsə bahar,  
Günəş doğar al laləzar.  
Güllərin də ilhamı var,  
Gül açanda gullən, təbim!

Gül bülbülün həmdəmidir,  
Bahar sevgi aləmidir.  
İlqarımız böyləmidir, –  
Ayrılırsan məndən, təbim?

İgidlərin hüner çağrı,  
Üzə gülür vətən bağı,  
Çəkmə mənə sinə dağı,  
Şeir yarat, şənlən, təbim!

## BÖYÜK SABİRƏ

Yadımdadır, bir gün, bir axşamçağı,  
Yayıldı aləmə həzin bir xəbər:  
– Gülərkən gülşəndə gülün yarpağı,  
Sabir, böyük şair oldu, – dedilər.

O zaman ağrılı bir ürəklə mən,  
Ağlamışdım sənə, ey dahi şair!  
Düşündüm, yatmadım ta səhərəcən,  
Söz qoşmaq istədim hüznünə dair.

Çocuq da olsaydım, tanırdım səni,  
“Molla Nəsrəddin”in hər səhfəsindən.  
Az güldürməmişdi sözlərin məni,  
Müdriklik duyardım xoş nəfəsindən.

Tanırdım mən səni, ey cəsur insan,  
Dözürdün həyatın çətinliyinə.  
Səni qorxutmurdu nə ölüm, nə qan,  
Hamı heyran idi mətinliyinə.

Hər sözün aynadı qaraya, ağa,  
Qorxmazdın bəylərdən, şahlardan belə.  
Əyməzdin başını, dönmüşdün dağ'a,  
Daim vuruşardın cəhalət ilə.

Bəzən də ən həssas şair diliylə,  
Oxşardin qəzəllə, qönçəni, gülü.  
Necə qiydi sənə ölüm əliylə,  
Ağlatdı hicranın vətəni, eli.

### BAYRAĞIM ENƏRKƏN

Sən bayrağım! O yüksək şanlarına enərkən,  
Mavi göyə bir duman gəldiyini sezdim mən.  
Qoynundakı ağ nurlu ay-yıldızım sənərkən,  
Üzərimə doğacaq günəşlərdən bezdim mən.

Al-yaşılı bağında çiçəklərin solarkən,  
Ürəyimdə pək acı bir inilti yüksəldi.  
Hıçqırıqlar içində bayılarkən, düşərkən,  
Məni tutub qaldıran xain, murdar bir əldi.

Yazıq səni, bayrağım, endirdilər öyləmi?  
Səni yixib devirən o zəhərli ruzigar,  
O haqq yeyən haqsızlar, vəhşilər, tanrısızlar,  
Yanar ocağımı da söndürdülər, öyləmi?

Bir röyamı oldu o gördükərim, həpisi?  
Bağlandımı üzümə türk elinin qapısı?

1920

## HİCRAN

Bir solğun çiçəyəm, bir sarı yarpaq,  
Candan şikayetkar, canandan iraq.  
Çıxdım ki, yollardan alayım soraq,  
Xəbər verən yoxdur, sorma dedilər.

Ayrılıncı hilal qasılı yarımdan,  
Mən yaslara batdım, geymədim əlvan.  
Düşünüb o yıldız gözləri hər an,  
Ağlarkən kəndini yorma dedilər.

Könül şəkvəsini kimə söyləsin?  
Qəlbimin dərdini kimlər dinləsin?  
Səni sevən, sənsiz ömrü neyləsin?  
Dalınca qoşarkən, varma dedilər.

Mənim gözlərimdən günəş çəkildi,  
Parlaq həyatıma zülmət töküldü.  
Vərəmlı qəlbəsə oxlar dikildi,  
Qoy axısın qanları, sarma dedilər.

Günəşim bir daha doğmayacaqmı?  
Vəhşi qaranlığı boğmayacaqmı?  
Kölgələri şəfəq qoymayacaqmı?  
Sordum, ümidińi qırma dedilər.

## XƏZƏRƏ XİTAB

Yenə bu günəş də keçdi yaridan,  
Gözümdə yuxu yox, yenə bidaram.  
Yenə qaranlığın bağrını yaran,  
Xəzərin suyudur, tutmayıň aram.  
Çağla coşğun dəniz, qollarını aç,  
Qucaqlaşaq, verək köks-köküsə.  
Gül də, biz ki, dostuq hər qəmli səsə,

Qovulduq evmizdən, yollarını aç.  
Gözümüz yaşlıdır, sinəmiz dağlı,  
Mən deyim dərdimi, dinlə ey dəniz!  
Ana qəlbi olur balaya bağlı,  
Dinlərmisən məni, söylə ey dəniz.  
Bir gecə yarısı əziz balamız,  
Alındı əlmizdən bir laçın kimi.  
Söndü işığımız, uçdu yuvamız,  
Həyat tarixində bunu gördünmü?  
Çağla, coşğun dəniz göz yaşımız tək,  
Dağıt sularını bizdən əks edən,  
Nə gələr payımız gen təbiətdən,  
Ağla bir səmimi yoldaşımız tək.  
Darmadağın eylə dalğalarınla,  
Bizi dar divara alan qalanı.  
Heçliklərə sovur nalələrinlə,  
Çıxılmaz tilsimə salan qalanı.  
Nəymış təqsirimiz, neyləmişik biz?  
Bunu sən sual et, mənim dilim yox.  
Hansı xəyanətin şərməndəsiyiz,  
Bunu sən sual et, mənim dilim yox.

1937, Bayıl həbsxanası

## KÖNÜL

Dərdli könül, söylə nə ahu-zardır,  
Coşğun dəniz kimi üsyan eylərsən.  
Gen dünya başına yenə də dardır,  
Gizlin eşqləri bəyan eylərsən.

Yenə sığışmırısan bu dar qəfəsə,  
Alovlar qatırsan çıxan nəfəsə.  
Keçdi xəyalımdan yenə də kimsə...  
Gözümün yaşını rəvan eylərsən.

Yenə dərd əlindən gəlmisən cana,  
Eyləmisən məni dəli-divanə.  
Əridi şam kimi can yana-yana,  
Kəsilir, doğranır fəğan eylərsən.

Qaranlıqdır sənə hər işıqlı gün,  
Yanarsan daima, çıxmaz tütünün.  
İnsafa gəl, könül, mənə şən görün,  
Axan yaşlarımı ümman eylərsən.

7 dekabr 1937, Bayıl həbsxanası

## AYRILIQ

Mən saralıb sollam qərib ellərdə,  
Sözüm dastan olar bütün dillərdə,  
Gözüm qaldı çiçəklərdə, güllərdə,  
Gül dərmədim, düşdüm çəmən ayısı,  
Sürgünəm, düşkünəm vətən ayısı.

Ağlaram gözümün yaşı bitincə,  
Sızıldaram əlim sizə yetincə,  
Şeirlər düzərəm incədən-incə,  
Canım candan cida, bədən ayısı,  
Sürgünəm, düşkünəm vətən ayısı.

Könül həsrətidir gülbənizlərin,  
Lalə yanaqların, gülər üzlərin,  
Xurmayı tellərin, ala gözlərin,  
Gül dərmədim, düşdüm çəmən ayısı,  
Sürgünəm, düşkünəm vətən ayısı...

Aprel 1938, Bayıl həbsxanası

# ÜLKƏR

*Ülkər təbi rəvan aşıqlardan biri olmuşdur. Əsərlərinindən aydın göründüyü kimi XIX əsrin sonu XX əsrin əvvəllərində yaşamış, bir sırə aşiqanə qoşmalar, xüsusilə bayatıvari gəraylılar yazmışdır. Öz yaradılılığı ilə tədqiqatçıların nəzərini cəlb etmiş, lakin haqqında heç bir tərcüməyi-hal məlumatı verilməmişdir.*

## GƏRAYLI

Canımı qurban elərəm,  
Mətləb qanana, qanana.  
Malım, dövlətim verərəm,  
Qədir bilənə, bilənə.

Nakəs olan qədir bilməz,  
Qohumun qeydinə qalmaz.  
Muzdur işlədər, muzd verməz,  
Haqqa inana-inana.

Xain, çuğul, ikiüstü,  
Çıxdaş etsin tanrım özü.  
Çarxi dönsün, çıxsın gözü,  
Qalsın dilənə-dilənə.

Mərd igid yarını bulsun,  
Onunla həmsöhbət olsun.  
Naməndləri həsrət qalsın,  
Daim canana-canana.

Dünyada sadıq olasan,  
Hər milləti bir biləsən;  
Pərvanə kimi yanasan,  
Arif olana, olana.

## PƏRVİN XANIM EHTİSAMİ

1906-ci ildə Təbrizdə doğulmuş, qısa, lakin mənali bir ömür yaşamış Pərvin Ehtisami Güney Azərbaycanın görkəmlı şairəsidir. Fars dilində yazsa da, doğma vətəni Azərbaycana bağlı olan Pərvin xanımın qadınlarin acınaqalı taleyinə həsr olunmuş təsirli şeirləri var. O, həm də məşhur təmsil ustası kimi tanınır. 1941-ci ildə vəfat etmiş, Qumda atasının məzəri yanında dəfn edilmişdir. Qəbrinin üstündə “Nə gördün?” rədifikasiyaçı yazılmışdır.

### DEYİL

Yaxasından yapışib tutdu polis bir məstin,  
Dedi: – Ey dost, bu yüyəndirmi? De, paltar deyil?  
O cavab verdi qəzeblə: yixılrsan küçədə.  
Dedi: – Yoxdur günahım, yol özü hamvar deyil.  
Dedi: – Qaziyə görək mən səni təhvıl verəm,  
Dedi: – Qazi özü də dəm yatıb, hüşyar deyil.  
Dedi: – Valinin evi tindədir, tərpən də gedək.  
Dedi: – Qazi kimi, heç vali də bidar deyil.  
Dedi: – Rəisə deyim, get gecələ məsciddə.  
Dedi: – Bəs onda deməzlər ki, günahkar deyil?  
Dedi: – Dirhəm verəsən lal olacaqdır molla.  
Dedi: – Bəs onda şəriət? Mənə bu ar deyil?  
Dedi: – Qanuna görə tərki-libas eyləyərəm.  
Dedi: – Coxdan üzülüüb, bir elə paltar deyil.  
Dedi: – Börkün də düşübdür yerə, ey xanə-xərab.  
Dedi: – Börk yox, ağılın olması inkar deyil.  
Dedi: – Cox mey içənin hərzə danışmaqdır işi.  
Dedi: – Söz düzdür, əgər çoxluğu azar deyil.

## EY GÜL

Ey gül, bağ ara, təhlükədən qeyri, nə gördün?  
Neştər kimi sözdən, ləkədən qeyri, nə gördün?

Bəsdir bu qədər parladın ulduz kimi, ey ləl,  
Yoxdur olanın səksəkədən qeyri, nə gördün?

Düşdün çəmənə, leyk nəsibin qəfəs oldu,  
Ey quş, burada mərəkədən qeyri, nə gördün?

## AŞIQ SƏNƏM

*Balakən rayonunda Gülüzən kəndində dünyaya gəlmiş, uzun ömür sürmüş orada da vəfat etmişdir. Qədim musiqi alətlərimizdən olan tanburda el havalarını məharətlə ifa etmişdir.*

*1928-ci ildə I Aşıqlar Qurultayında öz tanbunu ilə iştirak etmişdir.*

### BAYATILAR

Bir cüt quş var gül üstə,  
Bir cüt göz var yol üstə,  
Allah, məni öldürmə,  
Toyum vardır il üstə.

⌘

Dağlar başı dolama,  
Bəylər gedir salama,  
Yar özü bostançıdır,  
Məndən istər şamama.

⌘

Qarğı tək oydu məni,  
Soğan tək soydu məni,  
Nə kölgədə bəslədin,  
Nə günə qoydu məni.

⌘

Samavar dolub daşar,  
O gül kimə yaraşar?  
O gül bizim olmasa,  
Tamam dağ-daş aqlaşar.

# DİLŞAD

*Dilşad 1912-ci ildə Tovuz dairəsinin Xunam kəndində doğulmuşdur. Gözəllik və sadəliyi ilə bütün mahalda ad qazanmışdır. Əsl adı Şövkət olduğu halda aşığılıqda Dilşad təxəllüsünü qəbul etmiş çoxlu qoşmalar söyləmişdir.*

## QOŞMA

Başına döndüyüm xirdaca qızlar,  
Bu gün bir tərlanım uçdu, neyləyim?  
Əhvalım soruşub, dərdim bilmədi,  
Ağlım və kamalım çasdı, neyləyim?

Ağ buxaq, zənəxdan, bu qoşa xalı,  
O hələ görməyib ləbimdə balı,  
Olmaya dəyişdi yarın xəyalı,  
Bir zaman qalmadı, köçdü, neyləyim?

Dilşad deyər: ağlım, huşum qarışar,  
Bir saat görməsəm canım alışar,  
Dedim qalar, pozğun halım soruşar,  
O zalının bağrı daşdı, neyləyim?

# MİNA

*Minanın adı 5-6 mənbədə çəkilirsə də, şairənin tərcüməyi-hali haqqında bir söz yazılmır. Nə zaman, hansı dövrdə yaşayıb-yaratdığı belə məlum olmayan bu incə ruhlu şairənin rəvan təbi olduğu əsərlərindən aydınlaşdır.*

## QOŞMALAR

Ay ağalar, həsrət getdim dünyadan,  
Əzəl gündən oldum bəxti qara mən.  
Gəşt etdim İrəni, cümlə cahanı  
Tapmadım özüm tək şum sitarə mən.

Gecə-gündüz işim ahü-zar oldu,  
Gen dünyada günün sənə dar oldu.  
Üzü dönmüş nə bivəfa yar oldu?  
Gəlmışəm əlindən nə zinhare mən.

Kərəm təki atəş mənim, od mənim,  
Ğəmdən könlüm heç olmadı şad mənim  
Yar özgənin oldu, bədnam ad mənim,  
Başım alım gedim nə diyarə mən?!

Nazlı yarım məclisində sağıdır,  
Qaş Məkkədir, gözlər mənə yağıdır,  
Beş barmağım bal eləsəm ağıdır,  
Heç bab ilə yaramadım yara mən.

Mina deyər öz canımdan bezaram,  
Dəvasız dəndlərə dərman yazaram.  
Səyyadiyam gecə-gündüz gəzərəm,  
Salammadım bu tərləni tora mən.

\* \* \*

Namə yazdım yara vəsf-i-halımı,  
Namə ki, yetişdi sana, durma, gəl!  
Nə uymusan fəna dünya malına,  
Cigərim döndərdin qana, durma, gəl!

Mən ha səni sevməmişdim nihadan,  
Sağlığın istərəm şahi-cahandan,  
Danışanda od tökülür dəhəndan,  
Dəmadəm cismimdir yana, durma, gəl!

Xəzan ola, bülbül, bağın çapula,  
Cigər-bağrıñ eşq oduna yapula,  
Can verməzəm bəlkə canan tapula,  
Göz axtarur dönə-dönə, durma, gəl!

Aləm bilür gözəllərdən gözələm,  
Badi-xəzan dəgmiş bağda xəzələm,  
İnanmazam mən bu dərddən düzələm,  
Xırda pərişandır, Mina, durma, gəl!

\*\*\*

Qanlı fələk, səndən şikayətim var,  
Yar üzünə həsrət qalan mən oldum.  
Eşq atəşi mana qaldı yadigar,  
Pərvanə tək şəmə yanan mən oldum.

Hanı mənim tuti dillü həmdəmim,  
Günü-gündən artdı möhnətü qəmim,  
Nuh kimi girdaba qərq oldu gəmim,  
Xizr tək dəryayə dalan mən oldum.

Qanlı fələk, bəsdir, az eylə zülmü,  
Alib dildarımı, büküb belimi,  
Bülbül təki güldən üzdüm əlimi,  
On bir ayda bir ay gülən mən oldum.

Gecə-gündüz zikr eylədim sübhəni,  
Leyli-Məcnun, Şirin-Fərhadın hanı?  
Misr içində itirmişəm Züleyxanı,  
Yusif kimi çərxdə qalan mən oldum.

Mina necə çıxsın qəm otağından?  
Bülbütək ayrıldım gül budağından,  
Qələm tək qaşından, gül yanağından,  
Tərsa sevdim, Şeyx Sənan mən oldum.

\*\*\*

Gecə-gündüz dadü-fəryad eylərəm,  
Məni bu hicrana salan yar hanı?  
Yaxam čürüyübdür didəm yaşından,  
Nazik əllərilə silən yar hanı?

Yoxdur bərabəri dövri-zəmində,  
Ani sevən aşiq nə baxar qəndə?  
Dili şəhdü-şəkər, ləbi pürxəndə,  
Bizimlə danışb gülən yar hanı?

Həsrətini çəkər behiştə huri,  
Tərifin tutubdur çini-fəğfuri,  
Dizimin taqəti, gözümün nuri,  
Yüz naz ilə canım alan yar hanı?

Mina deyər: xəlqdə bu nə mürvətdi?  
Bilmənəm yarıımı kimlər öyrətdi?  
Dərman eyləmədi, soluban getdi,  
Usanıb mürvətə gələn yar hanı?

\*\*\*

Bizim bağda bir cüt sona seyr elər,  
Başı yaşıł, ayaqları qırmızı.  
Şəkər əzmiş, dodağına, dilinə,  
Alma təki yanaqları qırmızı.

Bakım yoxdur sultanından, xanından,  
Səni sevən keçər şirin canından,  
Əlvan-əlvan aşıqların qanından,  
Həna yaxmış ayaqları qırmızı.

Mənim yarım həm soltandır, həm xandır,  
Malim yoxdur, yara peşkəş bu candır,  
İnci deyil, yaqtı deyil, mərcandır,  
Qolundakı qolbaqları qırmızı.

Mina deyər Xırda<sup>1</sup> geysin qurşansın,  
Səni sevən aşiq bağrı boşansın,  
Əlvan-əlvan otaqları döşənsin,  
Yanındakı yastiqları qırmızı.

### GƏRAYLI

Bir vəfali yar sevginən  
Özgələrə yar olmasın.  
Girmə eşqin dəryasına,  
İşin ahü-zar olmasın.

Əvvəl vəfasın görgünən,  
Sonra can istər – verginən,  
Bir tərlana tor qurgınən,  
Müddəası sar olmasın.

Mina, sirrin vermə yada!  
İlqar-iman gedər bada,  
Heç igidin bu dünyada,  
Yarı biilqar olmasın.

---

<sup>1</sup> Xırda – Minanın qızı

## MİRVARİD DİLBAZİ

*Mirvarid Dilbazi 1912-ci ildə Qazax mahalının Xanlıqlar kəndində anadan olmuşdur. Orta təhsilini Bakı Qızlar Seminariyasında, ali pedaqoji təhsilini isə BDU-nun dil və ədəbiyyat fakültəsində almışdır. Mirvarid xanım incə lirik şeirlərilə bərabər çağdaş uşaq ədəbiyyatımızın yaradıcılarından biri kimi də tanınır.*

*2001-ci ildə dünyasını dəyişib.*

### BİZ OD ÜSTÜNDƏ DOĞULDUQ

Biz od üstündə doğulduq,  
Od üstündə yaşa dolduq,  
Alovlarla düşdük, ancaq  
Əriməyən metal olduq.

Yanğınları söndürməkçün,  
Od üstündə addım atdıq,  
Od üstündə ömür sürdük,  
Biz od üstündə yaratdıq.

Dörd yanımız ölüm oldu,  
Məmləkətlər parçalandı.  
Yurdular dilim-dilim oldu,  
İnsanlığa zülüm oldu.

Çiçək əkdik,  
Qan çıləndi ləçeyinə.  
Toxum səpdik,  
Qəsbkarlar göz dikdilər çörəyinə.

Düşmən min-min yara vurdu,  
Xalqımızın ürəyinə –  
Elə sandı məglub olduq,  
Yox, biz od üstə doğulduq.  
Alovlarla düşdük, ancaq  
Əriməyən metal olduq.  
Olduq əsrin ölüm əyməz,  
Güllə dəyməz,  
Qılinc kəsməz qəhrəmanı.  
Doğulmuşuq:  
Dəhşətlərdən qorumaqçun  
Bu dünyani.

### TİKAN ÇİÇƏKLƏRİ

Qürbət ölkələrdən doğma vətənə,  
Xəzər sahilinə dönürdüm yenə.  
Payızdı,  
Solmuşdu güllər, çiçəklər,  
Soyuq nəfəsliydi əsən küləklər.  
İstisi az idi al günəşin də.  
Yolların üstündə, təpə döşündə  
Ağ çiçək açmışdı tikan kolları.  
Çox gedib, gəlmışəm mən bu yolları.

Tikanlar üstündə açılan çiçək,  
Göründü gözümə ağ yasəməntək  
Doğma Abşeronda bitən tikan da,  
Qurumuş ağ ot da,  
Acı yovşan da,  
Ətirli gül kimi mənə xoş gəlir.  
Vətən həsrətinə tabsız ürəyim  
Tikan da qoxlasa burda dincəlir.

## AYAĞIM QAR ÜSTƏ, FİKRİM BAHARDA

Qışın sükutunda yaz intizarı,  
Bahar həsrəti var.  
Gələcək bahar,  
Dağlara nə qədər yağır, yağsın qar.

Könlün sükutunda siz deyin bari,  
Bəs ürək arzular hansı baharı?..  
Gələr qulağına arabir sənin  
Fərəhli sədası hansı nəğmənin?

Hansı yaz buludu başına çılər  
Günəş işığıyla dolu incilər?  
Hansı xatiratın odu, alovu,  
Səni bu dağlarda isidə bilər?

Ayağım qar üstə, fikrim baharda,  
Başında qar tacı, özüm dağlarda,  
Doldurub qoynumu, qucağımı mən –  
Təzə şeirlərlə qayıdırəm şən.  
Könlümdə bir bahar təravəti var,  
Nə qəm, qoy nə qədər yağır, yağsın qar!

\* \* \*

Güləm, sənsiz xəzan olsam,  
Şənəm, mən bağırı qan olsam,  
Mehəm, dönsəm, tufan olsam,  
Həzin səslim,  
Xoş nəfəslim,  
Yetişməzmi xəzan fəslim?!  
Odam, sönsəm, külə dönsəm,  
Alovam, parlayıb sönsəm,  
Asan sussam, çətin dinsən,  
Həzin səslim,  
Xoş nəfəslim,  
Yetişməzmi xəzan fəslim?!

Var idin, var idim mən də,  
Çiçəkləndim bu gülşəndə.  
Günəşdin, nur, işıq səndə.  
İşığım, günəşim, nurum,  
Sözü düz, qəlbi büllurum,  
Həzin səslim, xoş nəfəslim,  
Gələr, gəlsən bahar fəslim.

### AÇARI DƏRYAYA ATDIM

Ürəyimə qıfil vurub,  
Açarı dəryaya atdim.  
Həyətdə bir saray qurub,  
Soyuq daşını ağlatdım.

Keçdim dünənki izindən,  
Xəbərsiz oldum özümdən,  
Göz yaşı axdı üzümdən,  
O göz yaşını ağlatdım.

Çığırıdım: – Səs ver, səsimə!  
Mən möhtacam nəfəsinə!  
Döndüm dəniz ləpəsinə,  
Özümü qoynuna atdım.

O gündən qaldım dəryada,  
Nə sahil var, nə də ada,  
Nə yetənim var imdada,  
Nə də vüsalına çatdım.

### GƏLİR

Lalədən biçəndə donunu dağlar,  
Yadıma uşaqlıq illərim gəlir.  
İşıqlı, günəşli, əlvan bir bahar,  
Gözəl obalarım, ellərim gəlir.

Min nəğmə səsləyir elə bil mənə,  
Anır məhəbbətlə min könül məni.  
Yadıma yurdumun çölü, çəməni,  
Zümrüd çeşmələrim, göllərim gəlir.

Tez yatan çovğunlar, ötən boranlar,  
Gəzib dolaşdığım dağlar, aranlar.  
Şehli çəmənlərdə qaçdığını anlar –  
Yadıma – islanan tellərim gəlir.

Əziz uşaqlığın uzaq illəri,  
Qar altdan dərdiyim novruz gülləri,  
Yadıma baharın iliq yelləri,  
Nəğmələr oxuyan dillərim gəlir.

## ÖZ İÇİNDƏN YANAN BİR OCAĞAM MƏN

Qələm heç qoymadın sən məni darda,  
Çix hər imtahandan qəhrəman kimi.  
Lövbəri möhkəm at dərin sularda,  
Sinəm də çalxanır bir ümman kimi.

Mənim məhəbbətim torpağa düşsə,  
Ona bəzək olar çiçəklərilə.  
Bir damla şəh olub yarpağa düşsə,  
Danışar baharın küləklərilə.

Əgər şerə dönsə bu məhəbbətim,  
Hər sözdə bir ana qəlbi döyunər.  
Mənim burdan gəlir gücüm, qüvvətim,  
Ocaq öz içindən yanmasa, sönər.

Öz içindən yanan bir ocağam mən,  
Yandıqça, daha gur yanacağam mən.

## ŞAİRƏM, ODLUDUR ÜRƏKDƏ QANIM

Dağıldı başımın dumanı, çəni,  
Vətənim qoynuna alanda məni.  
Həsr edib şəninə hansı nəğməni,  
O sənə yaraşsin, Şirvanım mənim?!

Sünbülü dən tutmuş günəşli tarla,  
Yaşaya bilmirəm mən intizarla.  
Yenə görüşünə təzə baharla  
Gələrəm, ey yaşıl ümmənim mənim!

Geniş düzənləri isti Zərdabım!  
Mənim ayrılığa olmayır tabım.  
Hələ yarımcıqdır ömür kitabım,  
Hələ qabaqdadır tüğyanım mənim!

Vətən, torpaqların ucsuz-bucaqsız...  
Sinəmə od verdin odsuz, ocaqsız.  
Burda qəhrəmandır hər gəlin, hər qız,  
Mərdlik dövranıdır, dövranım mənim!

Yaman dərinləşdim Kürə baxanda,  
Sularla danışdım o lal axanda.  
Ağ yollar ağ suya gəlib çıxanda  
Coşdu yeni hissim, həyəcanım mənim!

Göyçayda göyərib, təzədən bitdim,  
Qızılıgül ümməmani içində itdim.  
Könlümü bir qızə hədiyyə etdim,  
Məhəbbətsiz olmur bir anım mənim!

Lahıcıñ dağları durub baş-başa,  
Deyirdi: “Gəl, elə mənə tamaşa!”  
Elə bil dağlarla dayandım qoşa,  
Uçdu zirvələrə tərlanım mənim!

Laləli dağların qədim gözəli –  
Sabirin, Səhhətin səfali eli,  
Əsəndə üzümə sabahın yeli,  
Susdu körpəm kimi hicranım mənim!

Elə ki, ayrıldıq qədim Ağdaşdan,  
“Zənn elədim, düşdü ağ yaylıq başdan”.  
Qızlar paltar geydi aldan, qumaşdan,  
Doldu gözəllərlə dörd yanım mənim!

O Qalaaltının şəfa yaylağı,  
Qubanın, Qusarın qarlı Şah dağı,  
Üstündə, Xaçmazın Çoban bulağı,  
Səslənsin qoy tarım, kamanım mənim!

Qoynu sərin dağlar, dərəli dağlar,  
Coşqunam, mən sizi görəli, dağlar!  
Yarpızlı bulaqlar, üzümlü bağlar,  
Sizdəndir qanadlı ilhamım mənim!

Şairəm, odludur ürəkdə qanım,  
Odludur həsrətim, eşqim, hicranım,  
Ey mənim bəzəkli Azərbaycanım,  
Sənə qurban olsun bu canım mənim!

## QƏZƏLLƏR

Dağ laləsiyəm, çənli dağ istər yenə könlüm.  
Dağlarda soyuq bir bulaq istər yenə könlüm.

Göy gurlaya, sel səslənə, dağlar, ulu dağlar!  
Ordan təzə bir söz, soraq istər yenə könlüm!

Gurşad yağa, güllər yuyuna yaz yağışında,  
Göy qurşaq ata, çilçırqaq istər yenə könlüm!

Gəzdim bu vətən mülkünü mən qol-qanad açdım,  
Gül fəsli, bu gülşəndə bağ istər yenə könlüm.

Söz çoxdu sinəmdə, mənə möhlət verə illər,  
Son mənzilini çox uzaq istər yenə könlüm.

Mirvarid, əzizin bu həyat, el səni gözlər,  
Öz ömrünə eldən dayaq istər yenə könlüm.

\* \* \*

Min ah eləsəm heç biri bir yana yetişməz,  
Kim bunca əzab çəksə məgər cana yetişməz?

Min fəsli bahar min gül açıb, ətrini saçsa,  
Bir qönçəsi də güllərə heyrana yetişməz.

Günlər boyu andıqca səni odlara yandım,  
Yandım, bu odun zərrəsi bir yana yetişməz.

Qaldı yenə hicran sitəmində əlim, ey dost,  
Sənsiz, nə təbibə, nə də dərmanə yetişməz.

Gəl, şairənin indi çətin günləri gəldi,  
Gəl, sonra əlin könlü pərişanə yetişməz.

\* \* \*

Ömrümü ey gözəlim, mən sənə qurban elədim,  
Elədim aşikara, sanma ki, pünhan elədim.

Qan tökənlərlə aram olmasa da, əfsus, özüm  
Dözməyib yoxluğuna, gör nə yaman qan elədim.

Yandı yanmış ürəyim, odlara pərvanə kimi,  
Bunca heyranlığımı aləmi heyran elədim.

Mən sədaqət bağının bağbanıyam, el də bilir,  
Bu bağlı sıdqım ilə gör nə gülüstan elədim.

Mirvarid, şerə, sözə siğmadı divanəliyin,  
Eşqini incimə ki, aləmə dastan elədim.

\* \* \*

Gözlərin qəsdimə durmaqdə yaman qan eləyir,  
Gah məni abad edir gah da o viran eləyir.

Gül açıb, qönçələnən vaxtı xəzan fəsli gəlir,  
Eşqimin gülşənini gör necə talan eləyir!

Ox atır, ovçuya bax, gözləri dolmuş marala,  
Ona mehman olanı, gör nəyə mehman eləyir?

Mirvarid, zalıma bax, qan aparır ox dəyəni,  
Baxmayır vurduğuna, zülmünü pünhan eləyir.

## RÜBAİLƏR

Çırpıb bir ağacın budaqlarını,  
Tökdüm üstündəki qalın qarını.  
Ağac dilə gəlib dedi: “Ey qafil,  
Verdin şaxtalara şirin barımı!”

⌘

Bir ağac kötüyü üstündə mən tək,  
Oturdum əlimdə qarlı bir çiçək.  
Bilmədim, nə zaman hördü küləklər,  
Fikirli başıma qardan bir çələng.

⌘

Çağirdim dağlardan səni gündə mən,  
Qarqızı oxşadım qar üstündə mən.  
Buxara çevrildim o qarqız kimi,  
Sənin yoxluğundan yananda sinəm.

⌘

Sənin məhəbbətin ulduza oxşar,  
Uzaqdan parlayar, ucada yaşar.  
Sən məni axtarma, mən yer qızıyam,  
Yanar orbitindən qopan ulduzlar.

⌘

Dayandım bir ağaç altında məhzun,  
Gözlərim yol çəkdi hey uzun-uzun.  
Nəgməsi fikrimdən ayırdı məni,  
Başıma tökülen hər qar ulduzun.

⌘

Könlüm olub yenə çox incə, zərif,  
Qar üstə gül bitib, ot da göyərib.  
Dəstələr bağlamaq istərəm yenə,  
Bu qış çəmənimdən çıçəklər dərib.

⌘

Mənim öz dünyam var, öz aləmim var,  
İnsanam, sevincim, fikrim, qəmim var.  
Gah payız dumani çökər könlümə,  
Orda gah sevincim çıçəklər açar.

⌘

Mən elə sanıram qışda baharam,  
Cənub yaylarında yaylayan qaram.  
İstiyə, soyuğa düşən insanlar,  
Harda təntisəniz, mən orda varam.

⌘

İlk açan çiçəyəm, ilk göyərən ot,  
Quraqlıqda yağış çı�ayı bulud.  
Ey ota, çiçəyə vurğun oxucum,  
Əgər bacarırsan sən məni unut!

⌘

Mənzilə məsafə azaldıqca mən,  
Oluram necə də güclü, gümrah, şən.  
Ürəyimdə yanır bütün çiraqlar,  
Bir çiçək göndərib mənə hər çəmən.

⌘

Elə bil baharda əriyən qaram,  
Kiçik sahillərə daha sığmaram.  
Məcrasından çıxmış bir coşqun çayam,  
Gərək ümmanlara mən yol axtaram.

⌘

Yüküm ağır oldu dünyada mənim,  
Nər gücü gərkidi onu çəkənin.  
Daşdıığım ülvi duyğular imiş,  
Onu bəxş edibmiş mənə vətənim.

## NİGAR RƏFİBƏYLİ

*Nigar Rəfibəyli 1913-cü ildə Gəncə şəhərində anadan olmuşdur. İbtidai təhsilini Gəncədə almış, sonra Bakı Pedaqoji Texnikumunu bitirmiştir. Ədəbiyyata 30-cu illərdə gələn N.Rəfibəylinin yaradıcılığında zərif məhəbbət lirikası, analıq, vətən, tabiat mövzuları əsas yer tutur. Şairənin əruz vəznində qəzəlləri, heca vəznində və sərbəst vəzndə bir çox şeirləri, eləcə də poetik nəşr tərcümələri var.*  
*1984-cü ildə Bakı şəhərində vəfat etmişdir.*

### DURNA

Mən  
yuxuda durna oluram  
gecələr,  
Çırpıb qanadlarımı  
yerdən üzülürəm.  
Geniş-geniş havalarda səf çəkən  
Durnaların qatarında düzülürəm.  
Uçuruq uça bildikcə,  
Uçuruq diyar-diyar...  
Uçuruq – qəlbimizdə  
Torpaqdan aldığımız  
Ən şirin,  
Ən incə,  
Ən sevimli arzular.  
Uçuruq, uça bildikcə...  
Bize həsrət qalan ellərə  
Qanad salırıq,  
Uca-uca dağların başında  
Əylənib qonaq qalırıq.

Torpağın ətrini aparırıq  
Ulduzların aləminə.  
Həyat səsi qatırıq  
Göydə soyuq-soyuq işıqlanan  
ayın yalqızlıq qəminə.  
Səhər  
şəfəqlər oyadır məni.  
Sevinə-sevinə durub,  
Qalxıram ayağa:  
Sonra bütün günü  
Nə həvəsim olur,  
Nə macalim,  
Bir də yerdən üzülüb  
durna olmağa.

### VƏTƏN DUYĞULARI

Bakıdan beş gün ayrıلندا  
yuxuma Xəzər girir.  
Sarı qumlu sahillərdə çırpınan  
gümüş telli ləpələr girir.  
Abşeronun boz, yanıq çölləri  
girir yuxularıma,  
Anasıçün ağlayan  
körpə uşaq kimi ağlardım  
qoysayıdlar məni  
öz ixtiyarıma.

Dənizdə boylu çınar kimi yüksələn  
Tənha buruğun teklik  
qəmini düşünürəm.  
Eybi yoxdur, deyirəm,  
çoxalarsınız yaxın zamanda.  
Təklik çətin olur  
Həm şad gündə,  
həm tufanda...  
Alagözlü gəlin Göt gölümü  
düşünürəm.

Yuxularıma Hacıkəndin  
palıd meşələri girir.  
Gəncliyim Xaçbulaq yaylaşında  
sarı çiçək dərir.  
Dağlarım, dərələrim, çöllərim var,  
Salxım-salxım yasəmənim,  
çəmən-çəmən güllərim var.  
Zənginlərdən zənginəm,  
Dalgalı bir dənizəm,  
Buludsuz bir ənginəm.  
Anam bircə qız gətirdi dünyaya

Lakin tək olmadım  
bircə an da.  
Tək olmadım nə xoş gündə,  
nə tufanda.  
Qardaşlarım var –  
yüz-yüz  
igid ürəkli qəhrəman.  
Bacılارım var –  
saf diləkli, mehriban.  
Ayağımın altında –  
neft ətirli torpağım,  
Başımın üstündə ulduzlu göylərim.  
Sularında doya-doya çımdıyım,  
məxmər örtülü Xəzərim.  
Bir udum vətən suyuna,  
Bir ovuc vətən torpağına  
Həsrət olanları düşünürəm.  
Vətəndən ayrı düşüb,  
Qürbətdə qalanları düşünürəm.  
Çətindir vətənsiz, elsiz olmaq,  
Ağırdır nəğməsiz, dilsiz olmaq,  
Doğma, şirin nəğmələrimi  
dəyişmərəm bu dönyanın  
dövlətinə, malına.  
Dəyişmərəm dost təbəssümünü  
Dönyanın cah-cəlalına.

## BAHAR LÖVHƏSİ

Pəncərənin önündə bir ağac  
puçurladı,  
yarpaq açdı.  
Üzərinə qar kimi töküldü  
ağ çiçəklər  
səhər-axşam.  
İnci şəhlərdən içib  
yaşıllandı ağacın  
yarpaqları.  
Sənətkar iş otağında  
Rəssam firçasıyla  
vəsf etməyə başladı  
baharı.  
Bahar dolu pəncərədən  
günəşlə,  
ilhamla,  
Ağacın çiçəkləri  
meyvə oldu  
yavaş-yavaş, aramla...  
Yaz getdi, yay ötüşdü,  
Soyuq payız küləkləri əsdi,  
Səhər-səhər budaqların üstünə  
qırov düşdü...  
Gözel quşlar şux nəgmələrini  
yavaş-yavaş kəsdi.  
Dəyişdi təbiətin  
rəngi, əhvalı,  
Yalnız dəyişmədi  
rəssamın  
bahara vurğun xəyalı!  
O, baharı yaradırdı,  
Qəlbində bahar vardı.  
Tükənməyən diləklər,  
arzular vardı...

## NEYLƏYİM

Ala gözlüm, səndən ayrı gecələr  
Bir il kimi uzun olur, neyləyim?  
Bağçamızda qızılgüllər hər səhər  
Tezdən açır, vaxtsız solur, neyləyim?

Nərgizlərin gözü yaşla dolanda,  
Bənövşələr baxıb qəmgin olanda,  
Qərenfilin gözü yolda qalanda,  
Yasəmən saçını yolur, neyləyim?

Əsən rüzgarın da yoxdur vəfası,  
Düşmüsdür başına özgə sevdası.  
Lalənin cırılıb qəmdən yaxası,  
Saçları pərişan olur, neyləyim?

Bəlkə tez gələsən əlac verəsən,  
Sünbülün saçını yığıb hörəsən,  
Əlvən çiçəkləri özün dərəsən,  
Gözləri yollarda qalır, neyləyim?

Çəkir çiçəklərin gözü intizar,  
Ayrılıqdan betər dünyada nə var,  
Bu bahar axşamı səni bax, Nigar  
Həzin-həzin yada salır, neyləyim?

## DAĞLARI DUMAN ALANDA

Dağları duman alanda,  
Gözüm yollarda qalanda,  
Yadıma səni salanda,  
Gül yanağım solmasınmı?

Əsən yellər, əsən yellər  
Sevgilimdən mənə xəbər.  
Solanda narın çiçəklər,  
Gözüm yaşla dolmasınmı?

Bu yerlərdən keçməz oldum,  
Dost, düşməni seçməz oldum,  
Eşqimə and içməz oldum,  
Könlüm xarab olmasınmı?

## MƏNİ DƏNİZ GÖZLƏYİR

Məni yoldan eləməyin,  
məni dənizim gözləyir.  
Dalğaları gümüş kimi  
o xoş bənizim gözləyir.  
Hər gün bir libas geyinir,  
gah şal, gah atlas geyinir.  
Məxmər geyir qış fəslində,  
yaşıl donu az geyinir.  
Qəzəblənir insan kimi,  
kədərlidir cahan kimi.  
Bəzən də məst olub qalır,  
tez dəyişir dövran kimi.  
Hərdən eşqin xoş rüzgarı  
əsib könlümü aldadır.  
Məni yoldan eləməyin,  
dənizin gözü yoldadır.  
Sevdalı, gözəl dənizim,  
sənə bulud kölgə salır.  
Canım səndən ayrılsa da  
məhəbbətim səndə qalır.  
Kinin, nifrətin də açıq,  
eşqin, niyyətin də açıq.  
Gözlə məni, canım dəniz,  
gülə-gülə sahile çıx.

\* \* \*

Dostumla baş-başayam,  
bircə dəyməyin mənə,  
Dənizimlə qoşayam,  
bircə dəyməyin mənə.  
Dəniz dərdi ovudar,  
sakit edər insanı.  
Dənizin çox gücü var,  
dəniz sevir tufanı.  
Səni oxşayar dəniz  
nazlı körpələr kimi.  
Bəzən qovar yanından,  
qovar dərbədər kimi.  
Tufanlı, canlı dəniz,  
min bir lisanlı dəniz.  
İnsan kimi vəfali  
və istiqanlı dəniz.  
Bircə dəyməyin mənə,  
dostumla baş-başayam.  
Bircə dəyməyin mənə,  
mən dənizlə qoşayam.

\* \* \*

Gəlsən ölərəm  
sevincdən, səadətdən;  
Gəlməsən ölərəm  
qəmdən, həsrətdən...  
İndi ki ölümüm  
yaşayır səndə,  
Nə fərqi var, əzizim,  
Gəlsən də, gəlməsən də.

\* \* \*

Ölümdən qorxmuram,  
Cəfadan, zülmədən qorxmuram.  
Bircə məhəbbət yarasıdır

Ürəyimi qanadan...  
Elə bil məhəbbətlə  
Doğulmuşam anadan.  
Bircə gün sevilməsəm  
Bulud kimi dolaram.  
Bircə gün sevilməsəm  
Çiçək kimi solaram.  
Bircə an sevilməsəm  
Bir anda məhv olaram.

## QANUN

Qanun var ki, insanları  
kölə etmiş dünyada.  
Qanun var ki, qulluq yazmış  
babalardan övlada.  
Qanun var ki, zəncirləmiş  
çox arzunu, əməli.  
Qanun var ki, bazarlarda  
satmış nadir gözəli.  
Qanun var ki, körpələri  
səfil etmiş, ac qoymuş.  
Qanun var ki, qocaları  
çörəyə möhtac qoymuş.  
Yer üzündən bu qanunu  
silmək üçün hər zaman,  
Mübarizə yollarında  
çox igidlər tökmüş qan.  
Qanun var ki, zəncirləmiş  
ruhu, dili, həvəsi,  
Sürgünlərdən azadlıqçın  
yüksekələn məğrur səsi.  
Əzəmətli bir milləti  
qul eləyən qanun var.  
İnsanlığı əzmək üçün  
verilib bu qanunlar.

Yarandığı gündən bəri  
insan oğlu hər zaman,  
Ədalətsiz qanunlara  
qaldırmışdır min üşyan.  
Azadlığın bayrağını  
ucaldan bir insan da  
Sədaqətin qanununu  
yaratmışdır cahanda.  
Köləliyə, əsaretə  
qara məzar qazıldı,  
Azad, gözəl bir ölkədə  
azad qanun yazıldı.  
İnsanların azad fikri,  
eşqi, hissi, duyğusu,  
Qocaların hər istəyi  
anaların arzusu,  
Alqışlayır bu qanunu  
salamlayır hər zaman,  
Əmək, hünər dünyasına  
alqış deyir hər insan.

### ANA SƏSİ

Nə güclüsən, ana səsi,  
qadın səsi...  
Ürəklərdən qopub gələn  
odlu nəğmələr nəğməsi...  
Səadətə, xoş günə çağırən bizi  
ana səsidir.  
Qüdrətiylə aşib keçən  
neçə qıtəni, dənizi  
ana səsidir.  
Rəngi istər ağ olsun  
istər sarı, istər qara,  
Analıq bir şərəfdür  
insanlara...

Dünyada bir səs varmı  
Ana səsi qədər doğma, mehriban?  
İlk laylanı dinləmişik,  
İlk şəfqəti görmüşük  
analardan.  
Vətənin ağır günündə  
döyüşə göndərib analar,  
Qaranlıqlar ərisin deyə  
Ürəyini məşələ döndərib analar.  
Xoş gündə  
könülləri xoş meh kimi  
sarib keçən ana səsidir.  
Çətin yolları ümidlə, inamla  
yarib keçən ana səsidir.  
Dünyada elə ana varmı  
Körpələrin təbəssümünü  
göz yaşına dəyişsin,  
Dünyaları ona versələr belə?!  
Elə ana tapılarmı  
Balasının bir gününə qıysın  
“Sənə əbədiyyət bəxş edərik” –  
desələr belə?!  
Bütün canlılar qoruyur balasını –  
Oddan, sudan, küləkdən...  
İllərin, əsrlərin arxasından  
Anaların səsi gəlir:  
“Qoruyaram səni, körpəm,  
Qızılcadan, çiçəkdən”.  
Silinir ölkələrdən  
Qızılcanın, çiçəyin izi...  
Bombaların çopurundan,  
Yanğınların ləkəsindən  
Qoruyur analar,  
Dünyamızı, yuvamızı, elimizi...  
Ana sözü dayandırar  
Dağdan qopan vəhşi seli.  
Ana sözü oyandırar

Əsarətdə yatan eli.  
Böyük ana,  
Yaratmışan öz əlinlə  
Keçmiş sən, bu günü sən.  
Öz əlinlə qaldırarsan  
Bu dünyanın kürəyindən  
Fəlakətin yükünü sən.  
Bu gün bütün yer üzündə  
Səs-səsə versə analar  
Sülhün qalib bayraqları  
Hər tərəfdə əzəmətlə dalğalaran.  
Dinləyin, insanlar,  
Analalar danışır,  
Üfüqlərdən-üfüqlərə dalgalanan  
Anaların səsidir...  
Bu səs  
Səadət nəğməsi,  
Ümid nəğməsidir...

### YAZ GECƏSİ

Ağaclar pıçılداşır,  
Çiçəklər danışındı...  
Ulduzlar göy üzündən  
Hey baxıb qımışındı.  
Səs-səmir kəsilirdi  
Hər yandan yavaş-yavaş.  
Çiçəklər bir-birinin  
Çiyninə qoyurdu baş.  
Güllər mürgüləyirdi,  
Yuxlayırdı kəpənək:  
Yatıb dincin alırdı  
Yaşıl ot, sarı çiçək.  
Meh əsir, yırğalayır  
Yatmış otu, çiçəyi  
Meh əsir, oxşayırdı,  
Yuxulu kəpənəyi.

## AŞIQ NABAT

*Aşıq Nabat Cavadova 1914-cü ildə Naxçıvanın Parçıl kəndində doğulmuşdur. Saza-söza erkən həvəs göstərmiş, üç il ustاد aşiq yanında şəyirdlik etdikdən sonra, el şənliklərində çalıb-çağırılmışdır. 1938-ci ildə Moskvada ədəbiyyat və incəsənət ongünüyüünün və I Aşıqlar Qurultayının iştirakçısı olmuşdur.*

*1973-cü ildə vəfat etmişdir.*

### QOŞMA

Sizə qurban olum yiğilan canlar,  
Nadan olan yar əlinə düşmüşəm.  
Yarı olan məgər görünməz yara?  
Siz də bilin, xar əlinə düşmüşəm.

Tanımadım sultanımı, xanımı,  
Yara qurban etdim xanimanımı,  
Hər qiya baxanda aldı canımı,  
Gözləri xumar əlinə düşmüşəm.

Mən Nabatam, bunda mənə say gərək,  
Gözəllərin qara qaşı yay gərək,  
Belə yarın gündə mini ay gərək,  
Siz də bilin mar əlinə düşmüşəm.

## MƏDİNƏ GÜLGÜN

1926-ci ildə Bakıda anadan olmuşdur. Burada ibtidai məktəbi bitirərək 1938-ci ildə ailəliklə Güney Azərbaycana – Ərdəbil şəhərinə köçmüşlər. Bədii yaradıcılığa 1946-ci illərdən başlasa da ilk şeirlərini 1945-ci ildə Təbrizdə çıxan “Vətən yolunda”, “Azərbaycan” qəzetlərində və almanaxlarda çap etdirmişdir. Milli hökumət irtica qüvvələri tərəfindən boğulduqdan sonra Bakıda yaşamalı olmuşdur. Onun əsərləri keçmiş SSRİ və bir sıra xarici ölkə xalqlarının dillərinə tərcümə olunmuşdur. 1991-ci ildə Bakıda vəfat etmişdir.

### BİLƏR

Həsrət ağrısını, vüsal qəmini,  
Ayrılıq oduna yananlar bilər.  
Dənizdə qərq olan tənha gəminin,  
Tənha fəryadını ümmanlar bilər.

Mənə söyləməyin az alışib-yan,  
İnanın, daşı da ağladar hicran.  
Dağların ahıdır o çən, o duman,  
Dağların dərdini dumanlar bilər.

Məni sorğulara tutma sən əbəs,  
Arzumu qəlbimdə, baxışimdə gəz.  
Könlümü hər naşı oxuya bilməz,  
Onu dünya görmüş insanlar bilər.

### YORA BİLMƏZ YOLLAR MƏNİ

Gah aranda, gah dağdayam,  
Gah çəməndə, gah bağdayam.  
Yaxındayam, uzaqdayam,  
Yora bilməz yollar məni.

Gah bahar, gah qarlı qışam,  
Bu həyatdan doymamışam.  
Səfərdəyəm səhər-axşam,  
Yora bilməz yollar məni.

Gah analar anam olar,  
Gah bulaqlar laylam olar.  
O laylalar dünyam olar,  
Yora bilməz yollar məni.

Gah ümidim çiçəklənər,  
Gah bir günüm ilə dönər.  
Heyat dəniz, qalxar, enər,  
Yora bilməz yollar məni.

Gah buludtək dolar könlüm,  
Gah tək-tənha qalar könlüm.  
Gah bələdçi olar könlüm,  
Yora bilməz yollar məni.

Yollar dönə bir kitaba,  
Varaqlaram oba-oba.  
Tablaşaram hər əzaba,  
Yora bilməz yollar məni.

Gah quşlarla yarışaram,  
Gah sellərə qarışaram.  
Dərə keçib, dağ aşaram,  
Yora bilməz yollar məni.

Nəğmə dolu bir ürəyəm,  
Gah coşgunam, gah kövrəyəm.  
Bir ümidi gələcəyəm,  
Yora bilməz yollar məni.

Babam Qorqudun saziyam,  
Nənəm Tomrisin qızıyam.

Zaman-zaman yanasiyam,  
Yora bilməz yollar məni.

El arxamdır dar ayaqda,  
Bir məna var yaşamaqda.  
Doğulduğum bu torpaqda  
Yora bilməz yollar məni.

Gah dönərəm sönməz oda,  
Arzum dəniz, mən bir ada.  
And içirəm bu həyata,  
Yora bilməz yollar məni.

### **YER ÜZÜNDƏ BİR EVİM VAR...**

Yer üzündə bir evim var,  
Pəncərəsi günəşə.  
Nəğmə deyib, quşlar qonar,  
Pəncərəmə həmişə.  
Yer üzündə bir evim var,  
Min zəhmətlə qurmuşam.  
Ordan iki körpə qartal  
Böyüdüb uçurmuşam.  
Yer üzündə bir evim var,  
Ocağı daim yanar.  
Onun sönməz şöləsindən  
Ürəyim işıqlanar.  
Yer üzündə bir evim var,  
Xatirələr məskənim.  
İlqarında düz olana  
Açıqdır qapım mənim.  
Yer üzündə bir evim var,  
Orda neçə illərdir,  
Taleyi bir, arzusu bir  
İki şair ömr edir.  
Yer üzündə bir evim var,

Orda qəmim, sevincim,  
Ordan gedər əlçatmayan  
İllərə ömür köçüm.  
Yer üzündə bir evim var,  
Sanki xəyalala dalmış.  
O, mənimcün ən müqəddəs,  
İsti aşıyan olmuş.  
Yer üzündə bir evim var,  
Batmaz tufanlar ona.  
Bünövrədən bağlıdır o,  
Bu Vətən torpağına,  
Bu Vətən torpağına.

### O AXŞAM...

O axşam ulduzsuz qalmışdı səma,  
O axşam Təbrizə hey qar yağırı.  
Doğrusu gəlməzdi o gün ağlıma  
Ömrümə həsrətli ömür doğurdu.

Dörd təkər üstündə keçirdi anlar,  
Arxada qalırdı daşlı küçələr.  
Sanki arxamızca boyanırdılar,  
O axşam gözləri yaşlı küçələr.

Arxada qalırdı dalanlar, yollar,  
Arxada qalırdı evlər, binalar.  
Ayrılıb gedirdi qızlar, oğullar,  
Bir həsrət qalırdı, bir də analar.

O gün üşüyürdü bütün yer üzü,  
Arxada qalırdı bağ, bağça, meydan  
Sınayırdı sanki o axşam bizi,  
Şaxta bir tərəfdən, həsrət bir yandan.

Odlu nəfəsimiz əritdi qarı,  
Donmadıq, şahiddi buna yaxın, yad.  
Keçdiksə şaxtalı, qarlı yolları,  
Həsrəti əridə bilmədik heyhat.

Körpə balaların gözündə sual,  
Anaya, ataya and yeri olduq.  
Yəqin ki, kiminə acı bir xəyal,  
Kiminin dilinin əzbəri olduq.

Çınar gövdəsində yazımız qaldı,  
Bir də səngərlərdə qaldı yerimiz.  
Elə bil üfüqlər, göylər daraldı,  
O axşam Təbrizdən ayrıلندا biz.

### GÖZÜM ARAZDA QALDI

Səbrim yaman tükəndi,  
Ürəyimdə dözüm yox.  
Ayrılığın əlindən,  
Gecəm yox, gündüzüm yox.

Ömrüm qəm içindədir,  
Bir karvan köçündədir.  
Alovum içimdədir,  
Demə, odum-közüm yox.

Çatdim ömrün qışına,  
Döndüm sapand daşına.  
Taleyin kəc işinə,  
Daha heç bir sözüm yox.

Gözüm qaldı Arazda,  
Dedim gəlləm bu yazda.  
Ana, səbr et bir az da,  
Söyləməyə üzüm yox.

Söz var hər ötən gündə,  
İllər toyda, düyündə.  
Doğma ata evində,  
Söhbətim var, özüm yox.

Ey Vətənim, Vətənim,  
Olmusan səsim, ünüm.  
Kimsə deməsin, mənim –  
Torpaq üstə izim yox...

### **BU YURDUN**

Bu yurdun yaşı bəlli,  
Baharı, qışı bəlli,  
Qayası, daşı bəlli,  
Həsrətimin yaşı yox.

Bu yurdun çölləri var,  
Nazənin gülləri var,  
Ayları, illəri var,  
Həsrətimin yaşı yox.

Yol salıb qışa ömrüm,  
Qalxır yoxuşa ömrüm,  
Dolsa da yaşa ömrüm,  
Həsrətimin yaşı yox.

## HƏKİMƏ BILLURİ

1926-ci ildə Güney Azərbaycanın Zəncan şəhərində anadan olmuşdur. İlk təhsilini “Azəri” qız məktəbində almışdır. İlk şeirlərini orta məktəbdə oxuyarkən fars və türk dillərində yazmışdır. Onun Azərbaycan türkçəsində qələmə aldığı ilk şeirləri “Vətən yolunda”, “Azər” qəzetlərində və “Azərbaycan” jurnalında çıxmışdır. 1946-ci ilin dekabrından Qızılay Azərbaycana mühacirət edərək fəal bədii və elmi yaradıcılıqla məşğıl olmuşdur.

2000-ci ildə Bakı şəhərində vəfat etmişdir.

### MƏNİM XALQIM

Xalqımı çox sevirəm, çox.  
Ona mənsub olduğum üçün yox;  
Əməksevərdir –  
ona görə.  
Qonaqpərvərdir –  
ona görə.  
Hər şeyi  
Cibinə salan yox,  
Ürəyinə salandır,  
Özgə dərdinə qalandır.  
İncəlikləri duyar  
Mənim xalqım.  
Haqqın keşiyində durar  
Mənim xalqım.  
Qəlbində qürur, alnında vüqar  
Mənim xalqım...  
Torpağa bağlıdır əzəldən.  
Mətanətli, dözümlüdür,  
Sınamışam mən.

Təmkini dağ kimidir,  
Fitri istedadı – bulaq kimi.  
Səbr mehvərini hicran  
Bəzən çıxarsa da halqasından,  
Yenə səbri Kənan səbrinə bənzər,  
Adı, şöhrəti uzaqlarda gəzər.  
Gənclərini çox sevirəm,  
Vəfalıdır – ona görə.  
Qocalarını çox sevirəm,  
Hər sözü mənalıdır – ona görə.  
Anaların kəsərlidir sözü,  
Uzaqgörəndir gözü.  
Gözəl adətləri vardır xalqımın,  
Ürəyi işiqdir, nurdur xalqımın.  
Uşaqlıqdan bir adətdir  
Bizdə böyüyə hörmət.  
Alınıb-satılmaz məhəbbət.  
Toxunulmazdır əmək,  
Müqəddəsdir zəhmət.  
Elə buna görə məni yaşadır  
xalq məhəbbəti.  
Məni öldürə bilər Vətən həsrəti.

## TƏBRİZ

Qollarım dolanar boynuna bir gün,  
Yenə baş qoyaram dizinə, Təbriz.  
Həsrətdən, hicrandan cana doymuşam,  
Doyunca baxaram gözünə, Təbriz.

Bulanıq suların axısın, durulsun,  
Təzə günlərindən büsət qurulsun.  
Səhənd camalına bir də vurulsun,  
Bir qubar qonmasın üzünə, Təbriz.

Həsrətin yandırar, pörşüdər məni,  
Zərif çiçək kimi üşüdər məni.

Səsləsəm Savalan eşidər məni,  
Qızınam oduna, közünə, Təbriz.

Gülüstan bağının seyrinə gəlim,  
Lalə yamacında bir də dincəlim,  
Ötən günlərimə yetişməz əlim,  
Düşüm heç olmasa izinə, Təbriz.

Ana təbəssümüm ay işığıdır,  
Qolum qamətinin sarüşağıdır.  
Şerin bu dünyanın yaraşığıdır,  
İncisi tükənməz xəzinə, Təbriz.

Sən şair ömrümə vüqar vermisən,  
Solub-saralmayan gülzar vermisən.  
Etibar vermisən, ilqar vermisən,  
Hər igid oğluna, qızına, Təbriz.

Səttarxan bayraqın göylərə ucalt!  
Qara buludları od ağızına at.  
Şair qızının da sözlərini qat  
Şirin söhbətinə, sözünə, Təbriz.

## HƏYAT AŞIQI

Həyatın qədrini bilirəm, inan,  
On dəqiqəlik həyat,  
Həyat işığı,  
Dünyada bir anlıq nəfəs,  
Bilirəm  
Əsrlər, illər sükutuna dəyər.  
Bir anlıq sevinc, məhəbbət,  
Bir anlıq görüş,  
Bir ağız gülüş,  
Könül budağımı tərpədər, əyər  
Fəqət, mən

Ölüm dən qorxmayıram bilsən.  
Dünyadan köçmüs insanın  
Həyata qayıtmışına inanıram,  
Buna sən də inan.  
Bəlkə bir neçə ömür  
Yaşayır insan.  
Varlıq yox olur cahanda,  
Yoxluqsa varlıq,  
Bunu təsdiq edir həyat da,  
Zaman da.  
Həyat olan yerdə  
Nə gəzir ölüm?  
Ölüm gələn zaman həyat yoxdur, gülüm.

Fəqət kədərlənmə!  
Dünyaya yenidən qayıdır insan.  
Buna inansan,  
Dəhşətli görünməz ölümlər sənə.  
Deyərsən:  
Hər gedən  
Qayıdır yenə.

### BU YOLDA

Ölümün gözünün içində baxıb,  
Sonra bir şam kimi sönəcəyəm mən.  
Qartal tək zirvəyə qalxdıqca qalxıb,  
Sonra bu dünyaya dönəcəyəm mən.

Mənə ağlamayın, amandı, dostlar!  
Vətən həsrətə özüm ağlaram.  
Vətənə, anamdan mənə yadigar,  
Ölməz məhəbbəti girov saxlaram.

Azadlıq həsrəti olar çıraqım,  
Deməyin bu yolda bənizim solar.  
Dillərdən dillərə düşər sorağım,  
Məzarım günəşlə, günəşlə dolar.

Ölümden qorxmuram, ölüm nədir ki,  
Qəlbim darılacaq siz darıxanda.  
Sizin qarşınızda zülüm nədir ki,  
Çör-çöp neyləyəcək sellər axanda.

Yenidən doğacaq məni bir bahar,  
Əsarət, zülümdür, insanı əyər.  
Azadlıq eşqilə irəli, dostlar,  
Irəli! Bu yolda ölməyə dəyər.

### GÖZƏLLİK İLAHƏSİ

Gözəllik ilahəsi kimi qarşımadır dəniz,  
Səma şəffaf, sular mavi, sular büllurtək təmiz.  
Bu gün gözəllik ilahəsidir dəniz.  
Qəlbim kimi kövrək dalğalar  
Sahilə sürünür yavaş-yavaş.  
Bu gün dəniz qəlbimə, ruhuma sirdaş.  
Dənizin səsini almışlar sanki  
Əvəzində gözəllik bəxş etmişlər ona.  
Üfűq heyrandır dəniz sularına.  
Bu axşam  
Sahildə yoxdur izdiham,  
Qağayılar mavi dənizin ağ geyimli qonağı.  
Onun süfrəsi zəngin,  
Ürəyi geniş.  
Sinəsi əngin.  
Mətanəti, vüqarı heyran qoyar dağlı.  
Dənizə sirdaşam bu axşam.  
Müləyim əsir külək,  
Suların səsiyle dincəlir ürək.  
Səma şəffaf, sular büllurtək təmiz.  
Bu gün gözəllik ilahəsidir dəniz.

## MƏRZİYƏ ÜSKUYI (DALĞA)

*Mərziyə Üskuyinin taleyi faciəli olmuşdur. Mərziyə Əhmədi Üskuyi (Dalğa) 1945-ci ildə Təbriz yaxınlığında Üskü qəsəbəsində dünyaya gəlmiş, ali pedaqoji təhsil aldıqdan sonra üç il Üsküdə orta məktəb müəllimi kimi çalışmış, şeirlər yazmışdır. Xalqın ağır vəziiyyəti, azəri türklərinin ağrı-acıları Mərziyəni (dostları ona Mərican deyərdilər) gənc yaşlarından inqilabi fəaliyyətə cəlb etmiş, fədai dostlariyla bir yerdə şah məhbəslərinə atılmış, zindan günləri haqqında xatirələrini yazımişdır. 1972-ci ildə 27 yaşında şah rejimi tərəfindən qətlə yetirilmişdir.*

\*\*\*

Günüm gedib su içsin, abı donun dəyişsin,  
Can günəşim, parla, çıx  
Cahan görünüsün açıq.  
Aylar, illər dolandı,  
Ah, gördüğüm yuxumu?  
Zaman naqqa baliq tək,  
Uddu çocuqluğumu.

İndi dəmirdən tüfəng,  
Hesabsız fişəng gərək.  
Xalqın dönmez eşqindən,  
Burda dayaq gərəkdir.  
Yurda dayaq gərəkdir.  
Hər kəs Günəşi sevsə, atar başqa sevgini...  
Yorulub yolda qalmaz.  
Bəlkə lap özünü də unudar,  
Yada salmaz  
Gedər, tapar Günəşi... uca dağlar başında.

\*\*\*

Gecələrim aysızdır,  
Gündüzlərim günəşsiz.  
Ömrüm illərdən bəri  
Bu cür sovuşur səssiz.  
Nifrət, soyuq, aldanış

Kökü dibdən quruyub  
Səadətin, şadlığın.  
Qaranlıq yiğin-yığın,  
Nə sonu var, nə dibi.  
Ah, bu zülmət, kor zülmət  
Gəmirməkdə qəlbimi.

## DALĞA

Xırda, incə arx idim,  
Meşələrdən, dağlardan,  
Dərələrdən axırdım.  
Bilirdim durğun sular  
Öz içində boğular.  
Bilirdim dəryalarda  
Dalğalar qucağında,  
Xırdaca arxlar üçün  
Yeni həyat doğular.

Nə yolun uzaqlığı,  
Nə qaranlıq çuxurlar,  
Nə durğunluq həvəsi,  
Məni yoldan qoymadı.  
İndi qarışmışam mən  
Qurtulmaz dalgalara;  
Varlığımız çalışmaq,  
Yoxluğumuz dayanmaq.

## MƏN VƏ DƏMAVƏND

Hər səhər baxıram Dəmavəndə mən,  
Qoca dağ vüqarla dayanıb durub.  
Bilmirəm nə vaxtdan, hansı zamandan,  
Köhnəlməz ağ, təmiz çadırın qurub.

Gahdan zirvəsinə günəş saçılır,  
Gahdan da dumanlar dövrələr onu.  
Nə yellər, nə sellər kiçiltmir canın,  
Daşdandır sinəsi, qardandır donu.

Ağ başı bəzeyir Arəş başına,  
Gavənin, Zöhhakin onda izi var.  
Yeni zöhhaklara köhnə tarixdən,  
Xalqın sinəsində aydın sözü var.

Hər zaman baxanda Dəmavəndə mən,  
Dayağım çoxalır, kinim dərindir.  
Zöhhaki görürəm, könlüm odlanır,  
Gavəni yadlıram bağrim sərinlir.

## XANIMANA ƏLİBƏYLİ

*1920-ci ilin aprelində anadan olmuşdur. Orta məktəbi bitirdikdən sonra N.Nərimanov adına Azərbaycan Tibb İnstitutunun müalicə-profilaktika fakültəsində, sonra isə ADPU-nun filologiya fakültəsində təhsil almışdır. İlk mətbü şeri “Ana” 1938-ci ildə “Azərbaycan qadını” jurnalında dərc olunmuşdur. Həmin vaxtdan fəal bədii yaradıcılıqla məşğuldur.*

### HƏDİYYƏ

Bir az ağı parça kəsim,  
Axşam olar, tələsim.  
Bu gün tikiş tikməyə,  
Əcəb gəlir həvəsim.

Bax, budur iynəm, ağım,  
Yaraşıqlı oymağım,  
Səninlə tikiş tikim,  
Ağrımاسın barmağım.

Bu mənim saplarımdır,  
Nə rəng desən varımdır,  
Çoxlu tikiş tikmişəm,  
Kələflərim yarımdır.

Mən başladım tikişə,  
İynəm girişdi işə,  
Yaşıl ipək saplardan  
Yarandı atlas meşə.

Sonra tikdim qızıl şar,  
Dövrəsində şüalar.  
Bu günəşdir, göylərdə  
Nə duman, nə bulud var.

Tikməni aram-aram  
Bəzərəm, naxışlaram.  
8 Mart bayramında,  
Anama bağışlaram.

## XARRAT

Bax, bu oğlan Yaşardır,  
Əlindeki mişardır.  
Mişarı yaxşı tanı,  
Odur kəsən taxtanı.  
Əlinə alıb mişar,  
Taxtanı kəsdi Yaşar.  
Sonra çağırıldı: – Rəndə,  
Gəl kömək elə sən də,  
Bu işi vuraq başa.  
Çəkdi onu taxtaya,  
Qıvrılaraq talaşa  
Yığıldı taya-taya.  
O çalışdı o ki var,  
Taxtalar oldu hamar.  
Dedi bacısı Sevil  
– Sən xarratsan elə bil,  
Həm qoçaqsan, həm zirək,  
Düzəlt bir yaxşı nənni,  
İçində yelləndirək  
Bacımız Yasəməni.

## **AYNUR**

Bu ağ inəyə baxın...  
Dolaşib çölü, düzü.  
Gəlir Aynurə yaxın,  
Ona dikilib gözü.

Sağıcı Aynur bu il,  
Yenə də onu sağır.  
Dolçasına elə bil,  
Ağ rəngdə yağış yağır.

Gözündən nur saçılır,  
“Kosmos”dur onun adı.  
Onu görcək açılır,  
Aynurun qol-qanadı.

## **MƏNİM QARTALIM**

Göy buludlardan soruş,  
Mənim atam nəçidir.  
O, tunc qanadlı bir quş,  
O bir təyyarəcidir.

Elə bil uçuram mən,  
Atamın qanadında.  
Göy yolları görəsən,  
Necə qalır yadında?..

O şığıyrı hər yana,  
Marsa, günəşə çatır.  
Baş vurub asimana,  
Göyün üzündə batır.

Bir şimşek kimi çaxıb,  
Uçur mənim qartalım.  
Nənəm ardınca baxıb,  
Deyir: – Qadasın alım,  
Salamat get, qayıt sən,  
Möhkəm olsun iradən.

## TÜKƏZBAN ABBASQULU QIZI

1928-ci ildə Qaraçöp mahalının Əyrəm kəndində anadan olub. Məşhur el ağısaqqalı Hacıqəhrəmanın nəvəsidir. Onun atası Abbasqulu da gözəl saz çalıb, qoşmalar söyləyib. Şair Tükəzban belə bir mühitdə böyümiş, uşaqlıqdan saza-sözə bağlanaraq, aşiq yaradıcılığından bəhrələnərək bir sira qoşma, gəraylı və təcnislər yaratmışdır.

### OLDUM

Yatmışdım, yuxumda gördüm sizləri,  
Oyanıb yuxudan, pərişan oldum.  
Gecələr sübhəcən mənə xab olmaz,  
Bu sıniq könlümlə danışan oldum.

Nə vaxtdı çəkirəm mən ahu-zarı,  
Silinmir könlümün bil ki, qubarı.  
Tale xəstə etdi alagöz yarı,  
Onunçun sinədən alışan oldum.

Tükəzban ölüncə danışar eldən,  
Dönməz həqiqətdən assalar dildən.  
Xoşbəxt günlərimi uçurub əldən,  
Ötənnən-keçənnən soruşan oldum.

### NECƏDİ?

Başına döndüyüm, vəfali dostum,  
Söylə görüm, bizim ellər necədi?  
Bahar mövsümündə seyran etdiyim,  
Göy çəmən örtüklü çöllər necədi?

Gözüm çox görübüdү yaxşı-yamanı,  
Salıbdı könlümө olmaz gümanı.  
Düzlөrdө lalələr açan zamanı,  
Tuti tək ötüşən dillər necədi?

Vətən çox şirindi, qiyəməti olmaz,  
Qürbətdə olmayan qüssəyə dolmaz.  
Yazıq Tükəzbanın umudu solmaz,  
Yara göndərdiyi gullər necədi?

### **YAZDI**

Qəmli könlüm dindirməyin,  
Tale başdan qara yazdı.  
Əzəl başdan şad olmadım,  
Günüm ahu-zara yazdı.

Ürəyimdə yaram çoxdu,  
Neyniyirəm belə baxtı.  
Yaşımın novcavan vaxtı,  
Qızılğülü, xara yazdı.

Tükəzbanam, qəm çekərəm,  
Bu dərddən boyun bükərəm,  
Gözüm yollara dikərəm,  
Arzularım dara yazdı.

## NARINC XATUN

Cəfərova Narinc Əvəz qızı 1930-cu ildə Neftçala rayonunun Bankə qəsəbəsində anadan olmuşdur. İlk şeirləri orta məktəb illərində yerli mətbuatda dərc edilmişdir. Şairin “Burla xatun nəvəsiyəm” adlı şeirlər toplusu 2002-ci ildə işıq üzü görüb.

Narinc xatun uzun illər Azərbaycan Aşıqlar Birliyinin nəzdindəki “Aşıq Pəri” məclisinə rəhbərlik etmişdir.

### GÖYÇƏ

Bu dağlar qüdrətdən sıralanıbdır,  
Torpağın ilk təməl daşındı Göycə.  
Təbiət hüsnünə min naxış vurub,  
Bu göyçək adını daşındı Göycə.

İlahi, bu yerdə gözəlliyyə bax,  
Yamaclar gül-çiçək, quzeylər tağ-tağ.  
Hər daşı, qayası, sirlili bir soraq,  
Sanki əsrlərin yaşındı Göycə.

Zirvələr zirehli qalaya bənzər.  
Qartallar qıy vuran alaya bənzər.  
Bulaqlar dösünə mirvari düzər,  
Bütün mahallaların başıdı Göycə.

Buludlar üstündə dolaşar çin-çin,  
Günəş camalındı, ulduzlar elçin.  
Bəzən bəd nəzərdən qorunmaq üçün,  
Dumandan səd çəkib yaşındı Göycə.

Xatunam, dağlara qılımışam səcdə,  
Gözəllik öündə gəlmışəm vəcdə.  
Əl açıb göylərə deyərdim məncə,  
Dünya bir üzükdü, qaşdı Göycə.

### AYRILIĞIN

Solacaqmiş çiçək-ciçək,  
Güman imiş ayrılığın.  
Yoxsa məni qərq edəcək,  
Ümman imiş ayrılığın.

Günlər ötür sina-sina,  
Sədaqətdə məni sina.  
Gözlərimin qarasına  
Duman imiş ayrılığın.

Saldın eşqin axarına,  
Yandım günəş baxarına.  
Əl gəzdirər baharıma  
Xəzan imiş ayrılığın.

Xatun deyər xoş gələydim,  
Gözlərində seviləydim.  
Kaş ki, bir gün mən biliydim  
Yalan imiş ayrılığın.

### TEL ARASINDA

Göydəki ay sənin, ulduzlar sənin,  
Gəl səni vəsf edim gül arasında.  
Könlünü günəşin hərarətində,  
Yaşını yüz görüm il arasında

Ömür baharımı qışa vermişəm,  
Bəzən də günümü qəmlə hörmüşəm.  
Mən elə yanmışam, külə dönmüşəm,  
Közüm də görünmür kül arasında.

Mən sənə vəfali sənəməm, sənəm,  
Qorxuram oduna alışa sinəm,  
Çal sazı – bəm üstə qoy dinsin “Dilqəm”!  
Sən Xatunu axtar tel arasında.

### CANIM

Məni dağ bilərdin, zirvə bilərdin,  
İndi qayalarda sar olan canım.  
Dağlar da bələnib duman, tüstümə,  
Közərə-közərə qor olan canım.

Ömrüm baharı da, qışa dönərmış,  
Arzusu, sevgisi yaşa dönərmış,  
Vücudu heyrətdən daşa dönərmış,  
Yayın istisində qar olan canım.

Xatunam şöhrətim həqiqət, vətən,  
Amalım, istəyim sözlü bir aləm.  
Nəğmə olub torpağıma ələnəm,  
Demərəm dünyası dar olan canım.

## ZİVƏR AĞAYEVA

1934-cü ildə Qazıməmməd rayonunun Qarasu kəndində anadan olmuşdur. Qazıməmməd dəmiryol məktəbini bitirdikdən sonra Bakı Tibb Texnikumunda təhsil almışdır. ADPU-nun dil və ədəbiyyat fakültəsində təhsilini davam etdirmişdir. "Azərbaycan qadını" jurnalında işləmişdir. Ədəbi fəaliyyətə 60-ci illərdən başlamışdır. "Özün seç, özün bəyən" (1975), "İlk baharda gəlmışəm" (1980) və s. kitabları nəşr olunmuşdur.

### SAHİL

Ətirli qoynuna, yaşıl sinənə,  
Ləpələr yol boyu səpibdir inci.  
Elə bil, qonubdur yarpaqlar üstə,  
Ana təbəssümü, bala sevinci.

Çiçekli sahilim, güllü sahilim...  
Şəhər çılçıraqlı tacdır başında.  
Söyüdlər boylansın, küknar daransın,  
Xəzər bir aynadır durub qarşında.

Sayısan çırqlar ulduzlar kimi  
Salır qaranlığın sinəsində iz.  
Kəlmələr dilimdə nəğməyə dönür,  
Hər bahar səninlə görüşəndə biz.

### DOLANIM

Bir çağlayar iki könül,  
Ayrı deyil candan canım.  
Bir odda ki sən yanırsan,  
Alovunda mən də yanım.

Əgər Aysan, ulduz olum,  
Keşiyində dayanım mən.  
Günəşsənsə Yerdən əvvəl,  
Qoy başına dolanım mən.

## GƏLMƏZ

Yazın yaz vaxtı var, payızın payız,  
Ötüb-keçən anlar, bil, ələ gəlməz.  
Hər gülə, çiçəyə demə vurğunam,  
Bülbüllər vurulub, hər gülə gəlməz.

Yazda al günəşdir, qışda bəyaz qar,  
Vaqifi məst edən bizim sonalar,  
Qəlbini etsə də hicran tari-mar,  
Yaşılbaş görməyə hər gölə gəlməz.

Hər oddan güclüdür məhəbbət odu,  
Sənə qanad verib, yaşadan odur.  
Sevilmək uludu, sevmək uludu,  
O nəğməyə sığmaz, o dilə gəlməz.

## QU QUŞU

Bir cüt Qu quşu qalxıb  
Asimanda göründü.  
Elə bil, göyün üzü  
Tül geydi, tül büründü.  
Yanaşı qanad açıb,  
Ucaldılar, endilər.  
Göylərin sinəsində  
Ağ zanbağa döndülər.  
Bir-birinə and içib,  
Hər sınaqdan keçdilər.  
Gəlinlik paltarını

Buludlardan biçdilər.  
Ayrılmaq istəmədi,  
Onlar heç zaman, heç vaxt.  
Qəfil atılan güllə  
Verdi hökmünü, ancaq.  
Göydə bir qanad sıñıb,  
Göydən bir sona endi.  
Sinəsindən göynəyib  
O yana-yana endi.  
Dilində son nəğməsi,  
Dodaqda sözü qaldı.  
Ayrılsa da səmadan  
Səmada gözü qaldı.  
Havada yalqız uçan  
Qu quşunu andı o.  
Özünü düşünmədi,  
Yoldaşına yandı o.

## ANA

Uşaq oldum, ay ana,  
Qədrini bilmədim mən.  
Saçını tumarlayıb,  
Yapışmadım elindən.

Ürəyinə toxunub,  
İncitdim də arabir.  
Səhvim məni yandırır,  
Səhvim məni incidir.

Nə üçün axşam-səhər,  
Dolanmadım başına?  
Axır pərvanə oldum,  
Soyuq məzar daşına.

## KƏMALƏ

1937-ci ildə Naxçıvan şəhərində anadan olmuşdur. Burada 2 sayılı şəhər orta məktəbini bitirdikdən sonra Azərbaycan Dövlət Xarici Dillər İnstiututunun fransız dili fakültəsində təhsil almışdır. İlk mətbü şeri – “Halal olaydım” 1957-ci ildə “Azərbaycan” jurnalında dərc ediləndən sonra fəal bədii yaradıcılıqla məşğul olmuşdur. Fransız dilindən poetik tərcümələr etmişdir. “Arpaçayın nəgməsi” (1978), “Daş piyalə” (1982) və s. kitabları nəşr olunmuşdur.

### SADƏLİK

Yaraşıqdır bənövşənin duruşu,  
Oxşar onu küləklərin yerişi.  
Başlanarsa çiçəklərin yarışı,  
Bənövşələr tacı olar gullərin.

Dolu sünbül yerə tutar üzünü,  
Vüqarlanıb o tanıtmaز özünü.  
Amma hər kəs duyar onun sözünü,  
Qoynundakı həyatıdır ellərin.

Yerə baxar bar gətirən ağaclar,  
Torpaq üstdə ötər dil-dil turaclar,  
Dağ varsa da, xoşa gələr yamaclar,  
Lal baxışlar qaydasıdır göllərin.

Üz tutubdur enişlərə bulaqlar,  
Şəlalənin yerə qədər yolu var.  
Torpaqdadır zirvələnən o dağlar,  
Buna görə həmdəmidir illərin.

## TORPAQ

İləq nəfəsini duyub baharın,  
Açıq gözlərini yuxulu torpaq.  
Yenə nəğməsinə dalır suların,  
Nəfəsi bərəkət qoxulu torpaq.

Yazacaq köksünə xoş əməlləri,  
Sinəsi gözləyir insan əlləri.  
Ona qarışdıqca zəhmətin təri,  
Hər il cavanlaşır bu ulu torpaq.

Ədavət, haqsızlıq ondan uzaqdır,  
O, zəhmət sevəni yaşadacaqdır.  
Kim deyir adicə, qara torpaqdır,  
İnsan duyğuludur, duyğulu torpaq.

## BİR KÖNÜLƏM

Bir könüləm həsrət dolu,  
Heç qayğımı çəkənim yox.  
Bir bulağam şəfa sulu,  
Sularımdan içənim yox.

Bir dağam başı dumanlı,  
Dumanımı görənim yox.  
Bir bağam gül kəhkəşanlı,  
Güllərimi dərənim yox.

Bir məşələm, şöləsi bol,  
Dövrəmdə bir pərvanəm yox.  
Leyli yolu getdiyim yol,  
Səhrada heç divanəm yox.

Bir heyrətəm gözlərdə mən,  
Ancaq halım soranım yox.  
Hey gəzərəm düzlərdə mən,  
Bir atəşəm, aranım yox.

Ömür keçir yana-yana,  
Məni candan duyanım yox.  
Üz tutmuşam hansı yana,  
Görmüşəm heç həyanım yox.

Bu dünyaya gəlib-getdim,  
Elə bildim məkanım yox.  
Bir ləl idim, düşüb itdim,  
Heç axtarıb tapanım yox.

### MƏNİ

Ömür bircə idi getdi əlimdən,  
Yetirməz bir daha ruzigar məni,  
Bir vəfa görmədim qönçə gülümdən,  
Unutdu dünyada o nigar məni.

Yox, başqa birinə meyl salmaram,  
Gülün olmadımsa, xarın olmaram.  
Könül deyiləni satıb-almaram,  
Həyat yaratmayıb sövdəgər məni.

Vərəqlər üstündə qəzələ döndüm,  
O güldən ayrılmaz nəzərə döndüm.  
Bitdim yolu üstdə, xəzələ döndüm,  
Alıb saxlamadı yadigar məni.

## NURƏNGİZ GÜN

1938-ci ildə Bakı şəhərində anadan olmuşdur. Orta məktəbi bitirdikdən sonra 1 sayılı Bakı Tibb Məktəbində, sonra isə ADİU-da təhsili davam etdirmişdir. Oxularla ilk görüşə “Ulduz” jurnalında dərc edilən “Tanrı” (1981) povesti ilə gəlmışdır. “Ağ qanadlar” (1986), “Günəşə dua” (1990) kitabları nəşr olunmuşdur.

### ƏN ÇƏTİNI BÖLÜNMƏK MİŞ

...Sonra o məşum nağıla  
sübhə kimi birgə göynədik.  
Bu minvalla, bu böyük dünyamızda  
eyni kədərimizlə eyni cür qərib düşdük...  
Ah gülüm, qəribliyə sən yaxşı bələdsən.  
Sən heç nəyi unuda bilməyəcəksən!  
Ovun, quzum, ovun, mənim kövrək sevgim!  
“Nə günahı, telli sazin?..”  
Əsən bir başqa cür əsdi.  
Mən təsliməm. Kiri sən də.  
Kiri, mənim ay ömürlük kədərim!  
Ən acısı –  
qoynumuzdan açılıb  
yerə düşən o qolları unutmaqmış.  
Ən acısı –  
cığırlara haçalanıb  
qar selində üzüyən o yolları unutmaqmış!  
Olacağa nə hacət? Yəqin bu da gərəkmış.  
Nə biləydik, nə biləydik  
Ən çətinini bölünməkmiş?!  
~~~~~

## QAÇIRAM

Bos haylardan,  
haraylardan,  
təmtəraqlı  
otaqlardan, –  
saraylardan qaçıram!  
Yersiz gülüşlərdən,  
saxta, yaltaq öpüşlərdən  
qazanc güdən,  
söz üyündən  
görüşlərdən qaçıram!  
Əli baltalı qollardan,  
dolam-dolaşiq yollardan,  
bos küylərdən,  
kələklərdən qaçıram!  
Qamarlayıb səadətimi  
özgəsinə sovqat verən,  
sürükləyən  
“küləklərdən” qaçıram!

## İKİ QOLUM

Dünya başımın içində,  
başım dünyadan ağır.  
Qoydum ağırlığımı qollarım üstə  
Gördüm ki, qollarıma yağış yağır.  
İki qolum iki daş sütun.

İki qolum – ikisi də daş kimi yorğun.  
İki qolum – ikisi də uydular bu yağmura.  
Ehe-he-he-he-he-hey!..Venera!..  
Qollarımı ovuşdur.  
Venera! Qolların hanı?  
Bir sığala möhtacam.

Venera! Az qalıb, azca qalıb –  
Bir az sonra,  
qollarımın iki əli,  
iki əlin lələk-lələk barmaqları  
çırpınıb-çırpınıb  
yerə düşəcək –  
Bir az sonra,  
azca sonra  
içimdə  
bumuz,  
lal bir soyuq  
üşüyəcək.

### QUŞLAR Kİ MƏNİMDİR

...Sübħün açılmasının bəxtiyarlığını duymuşam,  
Günəş üfüqlərdən boy verib, doğum kimi ağrı çəkir,  
Qıpçırmızı halələnir, uymuşam...  
Göy üzü rəngbərəngdir – mavi, sarı, çəhrayı,  
abı və narıncıdır.  
Görən rənglər selindən üz tutuban, hara gedir bu ciğir?  
Quşların civiltisi bihuş etdi ağlımı.  
Oh! Bu aləmin içindən necə anım halımı?  
Ən gözəl himn –  
bu quşların mahnısı!  
Ən gözəl gün –  
bu səhərin hüsnü, abı-havası!  
Ki, çəkib ciyərlərimə, lal bir sükuta dönmüşəm,  
Əl vurmayın, əl vurmayın, daş qayaya dönübmüşəm.  
Bu nə işdir, kirpiyimdən ulduz-ulduz almaz sallanır,  
Başımdırən dirənir divara, gözlərimdən dəniz yollanır?  
Bir telimə toxunmayın, bir telinə toxunmayın  
bu səhərin, bu sehrin!..  
Varım varsa, nəyim varsa, bağışlaram sizlərə,  
Sizlərə, əzizlərə.

Uf demərəm!  
Quşlar ki, mənimdir?  
Ürəyimi yandırıb-yaxan quşlar!..  
Təkcə ovçu güləsindən səksənib duruxan quşlar,  
qorxan quşlar...  
Dilimi, nəğməmi, söhbətimi qanan quşlar,  
bilən quşlar.  
Bir azadlıq havasına hey fırlanıb, sonra birdən  
qərib-qərib ölən quşlar.  
Qərib quşlar... Qərib quşlar!..

### CALAQ MƏSƏLƏSİ

Axi, bu ağaçın adı qaysı?!  
Axi, bu ağaçın günəşdir mayası!  
Axi, bu ağaçca kim qiyası?!  
Axi, bu ağaçca hansı gözlər qayılaşdı!  
Bu ağaçın yüz baharı, yüz qıştı, yüz yaşı.  
Yüz qolunun yüz sevinci,  
yüz qəmi,  
yüz dağı...  
yüz naləsi!

Ah, bu ağaç ki ulu!  
Bu ağaçın sonu bumu?  
Bu ağaçca bu yaz calaq etdilər.  
Bu ağaçdan başqa meyvə bitdi ki?!

Bu ağaççı calaq edən!!! Dədən olubmu?!

Bu ağaççı çəşbaş qoyub getdin ki?!

Məhv olasan, zatiqırıq!  
Bu ağaçın bağrı indi...  
qırıq-qırıq...

## XƏYAL

Öpümmü yağış selini,  
qucummu səhər yelini,  
oxşayımmı telini  
gülüm yaxıla-yaxıla!

Fikrin dolaşığına,  
saçın sarmaşığına,  
gözlərinin işığına  
gəlim yıxıla-yıxıla.

Sevgim bələnib bəşikdən,  
yorulmuşam ev-eşikdən,  
Məsmə də güdür deşikdən  
nə var paxıla-paxıla.

Gözləyirəm gecə-gündüz,  
yoxdur səndən xəbərdən iz,  
qalıbdı yaziq Nurəngiz  
evdə qaxıla-qaxıla.

## ZÜMZÜMƏ

Onda  
gözlərim kor, qulaqlarım kar,  
günlərim lal, bekarmış.  
Onda  
məni dəli bir eşq karıxdırırmış...  
Əbəs, əbəs! Çox əbəs!  
Əbəs yerə sevmiş imiş bu könül səni.  
Allahın  
sənin kimi biganə, xudpəsənd bəndəsini.

## FİRUAZƏ MƏMMƏDLİ

1940-ci ildə Xaçmaz rayonunun Canaxır kəndində anadan olmuşdur. Orada Hülövlü kənd orta məktəbini bitirdikdən sonra Quba şəhər tibb məktəbində təhsil almışdır. 1964-1968-ci illərdə Azərbaycan Dövlət Pedaqoji Universitetinin dil və ədəbiyyat fakültəsində oxumuşdur. Ədəbi fəaliyyətə 1963-cü ildə Xaçmaz rayonunun “Dostluq” qəzetində çıxan “Ay həkim” adlı şeirlə başlamışdır.

### LİRİK ŞEİR

Oxşayım tellərini,  
ovuclayım su kimi.  
Axsın barmaqlarımdan  
süzələnsin dinməyim.  
Rəngini gözlərimə  
çəkim  
bir yuxu kimi.  
Sürmələsin gözümü  
saçlarının ipəyi.

Elə gəzsin baxışım  
çöhrənin səhərini,  
Yanağında alışan  
laləyə meyli düşsün.  
Qəlbim keçə bilməsin  
tərəddüd çəpərini,  
Arzum

ümidlərindən  
elə gileyli düşsün.  
Yaxınlığın tilsimi  
salsın uzağa məni,  
Büküsün gözlərimin  
xumarına  
diləyim.  
Xəyalının qanadında  
düzlər aşar, dağlar aşar.  
tərlanlarla qucaqlaşar.  
Baxar aya, baxar günə.  
Coşa-coşa, sinə-sinə.  
Dağdan axar, düzdən axar.  
Yoldan axar, izdən axar.  
Odlu, odsuz,  
sulu, susuz.  
Şirin sözü  
olmaz duzsuz.  
Köhlənini çapa-çapa  
cığır gəzər, izə düşər Xəlil Rza.  
Çaytək coşar, dağlar aşar,  
düzə düşər Xəlil Rza.  
Bu torpaqda bir iz qalar,  
İllər keçər təmiz qalar,  
O iz bizə əziz qalar...

\* \* \*

Bu taleyin baltasına  
Başım məndən qabaq qaçıır.  
Bəxtin taxtından enməyə  
Tacım məndən qabaq qaçıır.

Qapayıñ məni gözümdən,  
Yığın adımı izimdən.  
Bezib oğlundan, qızından,  
Yaşım məndən qabaq qaçıır.

Nə harayam, nə sədayam,  
Oyan dağım, eşit qayam.  
Daş üstündə dayanmayan  
Daşım məndən qabaq qaçır.

### KİM BİLƏ

Məndən sonra nələri var dünyanın? –  
Bir “mən” adda kədəri var dünyanın.  
Qəzası var, qədəri var dünyanın, –  
Məndən sonra kimə düşə, kim bilə?

Ovuc-ovuc çox açılıb-yumuldum,  
Gah cücordim, gah pörşəldim, gömüldüm.  
Çox demişəm, bu da bir cür ömürdü, –  
Məndən sonra kimə düşə, kim bilə?

Dost bildiyim düşmən olar, yaddısa,  
Mənə dəydi kim-kimə daş atdısa.  
Olan-qalan bir quruca addısa,  
Məndən sonra kimə düşə, kim bilə?

Körpə bilib öz əlimi çox öydüm,  
Bu sevgidən kaş ki diri çıxaydım.  
Məndən əvvəl belə ölüm yox idi,  
Məndən sonra kimə düşə, kim bilə?

Zülmün ömrü min ömürdən uzunmuş,  
Nə səbri var, bir qaragün qızınmış.  
Bir ümid var, gözləməkdən üzülmüş,  
Məndən sonra kimə düşə, kim bilə?

Qaytar məni öz yanına, a tanrıım,  
Bu gəlişlə mən ömrümdən utandım.  
Bu bəxt ki var, mənli-mənsiz yatındı,  
Məndən sonra kimə düşə, kim bilə?

## KÖC

Vallah, çox qəribə bir iş idi bu,  
Nə yazdı, nə payız, nə qış idi bu.  
Ağrısı qıçında bir köç idi bu,  
Qalxırdı, enirdi dağ yollarıyla.

İnsandı, şeytandı qovan bu köçü,  
Harda itirmişdi karvan bu köçü,  
Yamanlıq etmişdi ünvan bu köçü,  
Ölüb-dirilirdi sağ yollarıyla.

Sıldırıım bilmirdi, qaya bilmirdi.  
Huşunu keşikçi qoya bilmirdi.  
Ölürdü, ömrünə qıya bilmirdi,  
Qalırdı kəfənə bağ yollarıyla.

Qarğışdan, nalədən tutqundu göy də,  
Niyə hikkəsini udqundu göy də?!  
Gurladı, olmaya, satqındı göy də  
Yağmuru dolusu ox yollarıyla?!

Bu köç bir millətin yarası idi,  
Qocası, cavani, qarısı idi...  
Qaçan ürəyimin parası idi,  
Parası qalmışdı haqq yollarıyla.

Bir elat qaçqındı, bir el qaçırdı,  
Güçündə aldanmış bir sel qaçırdı.  
Zülmün zirvəsindən bir yol qaçırdı,  
Qaçırdı səmanın ağ yollarıyla.

## VALIDƏ HÜSEYNOVA

*1941-ci ildə Naxçıvanın Qaraxanbəyli kəndində anadan olmuşdur. Orada orta məktəbi bitirdikdən sonra, ali məktəbə daxil olmuşdur. Naxçıvanda bir sırə məsul vəzifələrdə çalışıb. “Ana laylası”, “Sənsiz olmasın” şeir kitablarının müəllifidir. 1978-ci ildə vəfat edib.*

### HEÇ KİMSƏYƏ DEMƏYİN

Gəldim sizlə görüşməyə,  
Salxım söyüd, qoca çinar.  
Gəldim mənə danışasız  
Buralarda təzə nə var?

Tək gəlmİŞəm, belə olub,  
Tək gəlmİŞəm bura bu gün.  
Səbəbini soruşmayın:  
Belə olub axı, neçün?

Dedim, bəlkə, ilk məhəbbət  
Burda sizə ilišíbdır.  
Gəldim görəm kölgənizə  
Neçə yeni iz düşübdür.

Ürəyimdə izi vardır,  
Burdakı hər cansız daşın.  
Əvvəllərdə olduğutək  
Nolar, yenə piçıldışın...

Hər xatirə yarpaq-yarpaq  
Xəyalıma qalanıbdır.  
Ötən günlər yarpaq-yarpaq  
Yaşlırama calanıbdır...

Bax, beləcə piçıldاشaq,  
Gələcəyəm, gedim daha.  
Sizə açdım ürəyimi,  
Siz kimsəyə deməyin ha!..

### ƏGƏR BU DÜNYADA SƏN OLMASAYDIN

Üfüqlər al geyib üzə güləndə,  
Beləcə duraraq saatlarla mən  
Baxıb səmaların mavi köksünə  
Yenəmi xəyalala dalardım görən,  
Əgər bu dünyada sən olmasaydin...

Anlaya bilmirəm axı o zaman  
Necə dolanardım, necə yaşardım.  
Göz yaşı axdıqca yanaqlarımdan  
Kimin xəyalıyla piçıldاشardım  
Əgər bu dünyada sən olmasaydin...

Sənsiz dəndlərimi sənə demişəm  
Xəyalən sığınib geniş köksünə.  
Min ağrı duymuşam, min qəm yemişəm,  
Bunlar güc gələrdi təklikdə mənə  
Əgər bu dünyada sən olmasaydin...

## ELMİRA QASIMOVA

*1942-ci ildə Naxçıvan şəhərində anadan olmuşdur. Burada 2 sayılı orta məktəbi bitirdikdən sonra Azərbaycan Xarici Dillər İnstitutunun alman dili fakültəsində təhsil almışdır. Şeirləri rus və bolqar mətbuatında çap olunmuşdur. "Sevdalı könül" (1973), "Axtar məni" (1979), "Zəriflik" (1985) kitablarının müəllifidir.*

### YETKİN MƏHƏBBƏT

Biz ki ayrı yaranmışıq əzəldən,  
Niyə doldu qəlbimizə bu sevda.  
Keçdiyimiz özür yolu bir nağıl,  
O nağıldan olmaz daha dünyada.

Biz günlərin, biz ayların əsiri,  
Günlər kimə, aylar kimə qaldı bəs?  
Şimşek idin, bir anlığa parladın,  
Sənsiz yoxam, nə arzuyam, nə həvəs.

İstəsək də, daha dönməz o günlər,  
O günlərin həsrətində yanmışıq.  
Bəlkə elə eyni anda, saatda  
Yada salıb, o günləri anmışıq.

Yaxşı, yaman nə qaldısa bizimdi,  
O telefon məftilləri nə deyər?  
Səhərəcən danışardıq, doymazdıq,  
Görən, ömrün o illəri nə deyər?

Bir kimsəyə daha baxa bilmərəm,  
Od-ocağa yaş kösövü atmayaq.  
Bu sevdanı, bu soyumaz atəşi,  
Gəl ötərgi həvəslərə qatmayaq.

Qovuşmariq, ömür boyu yanarıq,  
Bir gümanın işartisi təsəlli.  
Xəyalınlı danışmaqdan doymaram,  
Həsrət məni yaxalayar yüzəlli.

Xəyalımda, ürəyimdə yaşarsan,  
Gözlərimdə yandırıldığı nur sönməz.  
Bir nağıla çəvrilmişik, əzizim,  
Bu nağılin sonu bitib-tükənməz.

## KÖNLÜM

Dözüb hər möhnətə, dözüb cəfaya,  
Çox ürək dostunu sınadı könlüm.  
Əhdə, sədaqətə sirdəş ürəyə,  
Balaya qol açan anadı könlüm.

Bir sevda oduna alışib, yandı,  
Ondan ilham alıb, hey qanadlandı.  
Axır unuduldu, oda qalandı,  
Möhnət bəlasından qanadı könlüm.

Qəlbimdə bir nisgil yuva salıbdır,  
Arzu, istəyimi de, kim alıbdır?  
Yenə ürəyimdə o dost qalıbdır,  
Çox da desəm, unut o adı, könlüm!

Dost dosta əzəldən yar olsun gərək,  
Baxıram yollara təkəm, burda tək.  
Məndən üz döndərdi o nazlı mələk,  
Bəs neyçün buraxmir inadı könlüm?

## KAMILƏ NEMƏT

1942-ci ildə Bakı şəhərində anadan olmuşdur. Burada orta məktəbi bitirdikdən sonra BDU-nun filologiya fakültəsində təhsil almışdır. Bədii yaradıcılığı “Azərbaycan” jurnalında çıxan “Yun corab” adlı ilk mətbuş şeirlə başlamışdır. Həmin vaxtdan dövri mətbuatda müntəzəm çap olunmuşdur.

2002-ci ildə vəfat etmişdir.

### ZİRVƏLƏRİN SÖHBƏTİ

Başının çalması duman, buluddan  
Bu gələn baharın ayaq səsidir.  
Hər daşın dibində kövrək bənövşə  
Yazın sədasıdır, yaz nəfəsidir.

Bənövşə rəngi var çöldə, çayırda  
Gözlərdə bənövşə, saçlar bənövşə.  
Bir büsat, təmtəraq var ki bayırda  
Bararla görüşə, yazılı görüşə.

Bahar hanasını qurmuş çöllərdə,  
Arğacı köklərdir, ilməsi gullər;  
Neməti əllərdə, sözü dillərdə  
Süfrəsi insana təbəssüm dilər.

Bahar təbiətin gənclik yaşıdır,  
Qanında qaynayıր məğrurluq, qürur.  
Hər yanda dil açıb sevinc danışır,  
Dağlar xonça tutub zəriflik qurur.

Zəriflik dağ aşır, çaylar bənd aşır,  
Gül gülə qarışır, çiçək çiçəyə.  
Bu gün hər tərəfdə sevinc danışır  
Qış öz gedişində məst olsun deyə.

Gözəllik önungdə şaxta şəh olur,  
Çöllərin boynuna mirvari düzür.  
Piyalə çiçəklər boşalır, dolur,  
Külek zirvələrdə dönür nəğməyə,  
Baharı mahniya qərq etsin deyə.

### ÜNVANSIZAM

Ünvansızam, ünvansız,  
Evim dünyadır mənim.  
Döşəməsiz, tavansız,  
Azad dünyamdır mənim.

Ayağım torpaqdadır,  
Əlim Günəşdə, Ayda.  
Zəhmətim bir çağdadır, –  
Bayramı özü boyda.

Nə bir sərhəd bilirəm,  
Nə tikanlı məftillər.  
Yer üzündən silirəm  
Sizi, a qanlı illər!

Deyirəm nağıl olum  
Hər ömrə şadlıq yazım.  
Azadlığın içində  
Elə ünvansız azim.

Yaşayıram, izim var,  
Fəsillərdə, aylarda.  
Ədalət zəfər çalar  
Görünərəmsə harda.

Çevrilərəm həyatın  
Ən şirin nəğməsinə.  
Səpələnmiş ünvanım  
Bütün Yer kürəsinə.

### HARA GEDİRSƏNSƏ...

Yenə yan keçirsən dinməz, söyləməz,  
Çöküb aramıza dəli bir sükut.  
Gördüyün işlər də ağıla gəlməz  
Nə desəm, deyirsən “bunları unut”.

Bir kiçik ərkimə dözən deyilsən  
Söylə nəyə gərək bu kobudluğun.  
Kişi kobud olmaz, sərt olar, bilsən  
Sözü bütöv olar, söhbəti dolğun.

Sırsıra bağlayıb sözün, söhbətin,  
Hicran aramızda qlınc kimidir.  
Mənim öz-özümə olan hörmətim  
Bəlkə də qəlbimin gizli qəmidir.

Ömür bircə dəfə verilir bizə,  
Onu bircə vermə bəhanələrə.  
Deyirsən neyləsəm sən vurma üzə,  
Axı, necə dözüm min dərdi-sərə.

Min sevgi qalası uçar, dağılar  
Arzuya toz qonsa, bil ki, ömürlük.  
Eybi yox, ömrümdə qəmin iz salar,  
Hara gedirsənsə, get, birdəfəlik.

## RƏFIQƏ NURAY

1942-ci ildə Xaçmaz rayonunda anadan olub. Bakıdakı 49 sayılı orta məktəbi bitirib. İki il BDU-nun jurnalistika fakültəsində oxuduqdan sonra Moskvada M.Qorki adına Ədəbiyyat İnstitutunda təhsilini davam etdirib. İnstitutu bitirdikdən sonra “Ədəbiyyat və incəsənat” qəzetiində ədəbi işçi kimi çalışıb.

1971-1992-ci illərdə C.Cabbarlı adına “Azərbaycanfilm” kinostudiyasında məsul katib, dublyaj şöbəsində böyük redaktor vəzifələrində işləyib.

“Səninlə birlikdə” (1963), “Sahildə” (1973), “Əsrin qadını” (2004) şeir kitabları çap olunub.

### SÖYÜD

Aman söyüd, can söyüd,  
Həl pərişan söyüd.  
Sökülüb düymələrin,  
Açılib yaxan, söyüd...

Zərif ipək donunu,  
Küləklər soyundurub.  
Salxım hörükərini,  
Şaxta, ayaz dondurub.

Gəzibdir varlığında,  
Təbiətin sərt əli,  
Burda yalqız qoyublar,  
Sənin kimi gözəli...

Demə ki, geyinmişəm,  
İsti xəz içindəyəm.  
Ürəyimdə kədər, qəm  
Mən də sənin gündəyəm...

Səni soyuq küləklər,  
Məni hicran üzüdür...  
Əlimizdən nə gələr,  
Bu taleyin işidir,  
Bu taleyin işidir!..

### HEÇ BİLİRŞƏN

Heç bilirsən mən kiməm,  
Heç bilirsən mən nəyəm?  
Sərvəti şeir olan,  
Zəngin bir xəzinəyəm.

Bir zərif duyuş üçün,  
Boynu büük gəzmışəm...  
Bir misranın nazına  
İllər boyu dözmüşəm.

Bir ömür yaşatmışam,  
Vüsala həsrətimi...  
Aləmə sirli qalan,  
Gizli məhəbbətimi...

İradəmlə qırmışam,  
Hicranın əl-qolunu...  
Hələ də gözləyirəm,  
Səadətin yolunu...

Məndə məni yaşıdan  
İnamla dözüm olub,  
Nə özgə qismətində,  
Nə yadda gözüm olub.

Qəlbimi alışdırın,  
Söz altında köz olub...  
Eşqimə ömrüm boyu,  
Hədiyyəm də söz olub...

Heç bilirsən mən kiməm,  
Heç bilirsən mən nəyəm?..  
Bir yumruq çaxmaq daşı,  
Bir zərif bənövşəyəm!..

## KÖRPÜLƏR

*Unudulmaz Şamama xanım  
Ələsgərovanın əziz xatırəsinə*

“Deyin-gülün övladları, mən sizinlə bəxtiyaram.  
Nə qədər ki, siz varsınız, –  
Bu həyatda mən də varam”.

*S. Vurğun*

Övlad körpüləri saldı evlərə,  
Bir şəhər “nəvəsi-nəticəsi” var,  
Ömrü yaşamadı o əbəs yero,  
Yaradan-yaşadan əbədi yaşar.

Özü də qocaman bir körpü oldu,  
Qəlblərdə məhəbbət qoyub getdi o.  
Körpə fidanların gözləri, doldu,  
Kim deyir onlardan doyub getdi o?..

Yumdu gözlərini nərgizlər kimi,  
Üzümdə məsum bir təbəssüm dondu.  
Ruhu şəfəq saçan al səhər kimi,  
Bəmbəyaz sirli bir aləmə qondu...

Dünyanın qəribə qanunları var,  
Sevinclə, kədər də qoşalaşarmış...  
Biri bu həyata, ilk qədəm atar,  
Digəri həyatla vidalaşarmış...

Nə qədər körpələr gəlir dünyaya, –  
Həsrətli qəlblərdən qəm-kədər gedir,  
Nə qədər körpülər gəlir dünyaya,  
Dünyadan nə qədər körpülər gedir?!

### **BİGANƏ KÖNLÜM...**

Soyuyur ürəyim havalar kimi,  
Əsən külək kimi, yağan qar kimi,  
Narahat deyilsə sözü var kimi,  
Deməli, qəlbimin donan vaxtıdır.

Payız xəzəl səpdi ömür bağıma,  
Qovuşdum ömrümün xəzan çağına,  
Saçımın qapqara şəvə tağına,  
Bəyaz ciğirlərin qonan vaxtıdır.

Dünyanın yükündən yorulan ürək,  
Bir az rahatlanıb dincələ görək,  
Məhəbbət oduna yanmışsa, demək,  
Biganə könlümün viran vaxtıdır...

## ROZA QARABAĞLI

1942-ci ildə Ağdam şəhərində anadan olmuşdur. Burada orta məktəbi bitirdikdən sonra ADPU-da təhsilini davam etdirmişdir. Ədəbi fəaliyyətə 70-ci illərdən başlamışdır. “Pərvanənin yerinə” (1989) və “Söz dəryadır” (1998) şeirlər toplusu nəşr olunmuşdur.

2001-ci ildə dünyasını dəyişmişdir.

### KÖNLÜMÜN

Təbiət qoynunda yüz xalı hörsə,  
Özgədir ahəngi, halı könlümün.  
Oxusa bülbüllü, ötsə tutisi,  
Heç olarmı qeylü-qallı könlümün.

Dəysə bir gözəlin nəfəsi gülə,  
Yüz meydan açılar şeyda bülbüllə,  
Könüllər şövq ilə gələndə dilə,  
Açılmazmı cah-calalı könlümün.

Xumar gözlərində yatan uyğumu?  
Köksündə çağlayan bulaq duyğumu?  
Gözümdən qaçıran şirin yuxumu,  
Yalan olub min sualı könlümün.

### GƏTİR

Gül-çiçəkdən çələng hörüb dağ-dərə,  
Göy çəməndən bircə lalə üz, gətir.  
Al günəşin badəsidir lalələr,  
Sübh şəhini badələrə süz, gətir!

Al günəşimi şəfəq saçan üzün tək!  
Göz görmədim gözəl ola gözün tək.  
Həsrətinlə üşüyəndə özün tək,  
Baxışında bircə çinqı köz gətir.

Bir ah çəksəm qurumazmı qovaqlar?  
Bulud enər, ay üzünü duvaqlar...  
Göz itirse, könül səni soraqlar,  
Dodağında şirin-şəkər söz gətir!

### GÖYNƏRƏM

Sən dağ aşdın, mən dolandım aranı,  
Arpa çayı yaman kəsdi aranı.  
Xançobanım, de, neylədin Saranı?..  
Düşdüm qəmin dəryasına neylərəm?

Gülüm, ömrün zirvəsində çənmisən?  
Duman olub saçlarına sınmışən.  
Xəyal kimi göylərdənmi enmişən?  
Mən sırrımı sənsiz sənə söylərəm.

Qarabağlı güman bir gün qayıda,  
Bu kədəri yel apara, çay uda!  
Yanğıımızı vüsal dəmi soyuda,  
Bəlkə onda ürək deməz göynərəm...

## MİNAYƏ ƏLİYEVƏ

1943-cü ildə Sabirabad şəhərində anadan olmuşdur. Burada şəhər orta məktəbini bitirmişdir. BDU-nun filologiya fakültəsinin axşam şöbəsində təhsilini davam etdirmişdir. Bədii yaradıcılığa orta məktəbdə oxuyarkən başlamış, ilk şeirlərini də rayon qəzetiндə çap etdirmişdir. “İlk müəllim” (1968), “Son sevgi” (1990) və s. kitablari çap olunmuşdur.

### BƏSDİR YATDIN MİSRİ QILINC KÖLGƏSİNDE

Gəl çağırma Cavanşiri,  
Gəl çağırma Koroğlunu.  
Nə Babəklə, nə Nəbiylə  
Hədələmə sən yağını.  
Kişisənsə, çırmalayıb öz qolunu  
Özün qoru öz haqqını.  
Nə vaxtadək  
Misri qılinc kölgəsində yatacaqsan?  
Özün nə vaxt  
haraylara çatacaqsan?  
Nə vaxt sənin öz qılincin olacaqdır  
Koroğlunun qılincindən  
Daha parlaq, daha iti.  
Bundan ötrü  
Koroğlunun ruhu səndən  
küsməz qəti.  
Bəs nə zaman düşmənimiz  
Sənin adın çəkiləndə  
diksinəcək, xoflanacaq?  
Dünənindən bu gününə  
Misri qılinc qalıb, qardaş!  
Bu gündən sabahına  
nə qalacaq?

## O ODU VAXTINDA SÖNDÜRMƏLİYDİK

Ah çəkib, od tutub yananda Kərəm,  
Biz onda keşişi tanımlıydıq.  
Kökündən, soyundan ayrı düşəni  
Vaxtında, vaxtında qınamalıydıq.

Biz isə Kərəmə qıbtə elədik,  
Kərəm cığırını yola çevirdik.  
Baxmadıq arada bitən tikana,  
Nə qədər cavanı güdəzə verdik.

Qarıyb qaldılar öz qızlarımız,  
Onların günahı axı nəydi ki?  
Həsrətdən saralan o çiçəklərin,  
Əslidən nələri əskik idi ki?

“Yanıq Kərəmi”nin fəryadları da,  
Qaytara bilmədi bu yoldan bizi.  
Yeni keşişlərin yeni fitvası,  
Yenə də açmadı gözlərimizi.

Vaxtında o oddan qorunmalıydı,  
Atalar, analar övladlarını,  
Vaxtında, vaxtında eşitməliydik,  
“Yanıq Kərəmi”nin fəryadlarını.

## GÖRƏNDƏ Kİ QARTAL QOLU BAĞLANIR...

İşıqsız göz, əlacsız dərd görəndə,  
Qara saçı gəlinlər ağ hörəndə,  
Ölüm gəlib tər çıçəyi dərəndə  
İstəsəniz qəm qəlbimi sökməyə –  
Segah çalın, segah çatır köməyə.

Segah çalın özü itən bulağa,  
Segah çalın gözü itən ocağı.  
Ancaq segah məlhəm olmaz hər dağa  
Yer var, segah, gəl incimə, dur yana.

Arxalanıb arxasında durana  
Təpə dağı üstələsə, nə segah?  
Qara ağı üstələsə, nə segah?  
İstəsəniz qəm qəlbləri sökməyə,  
Cəngi çalın, cəngi çatar köməyə.

Görəndə ki qartal qolu bağlanır,  
Bir sərçənin əli ilə oxlanır.  
Çıraq deyir: günəş məndən od alır.  
Segah çatmaz, segah çatmaz köməyə,  
İstəsəniz qəm qəlbləri sökməyə –  
Cəngi çalın, cəngi çatar köməyə.

## OLACAQMI ELƏ TABUT, QOYAQ TORPAĞI?

Bu torpağa tapşırırıq  
Əzizləri –  
Qönçələri, dirəkləri.  
Bu torpağa tapşırırıq  
Arzu dolu ürəkləri.  
Torpaq özü layla çalıb  
Ovundurur  
Anasından ayrı düşən körpələri.  
Saxlayıbdır öz köksündə  
Gör kimləri,  
Gör nələri?  
Dünya boyda bir gözələ  
Can verən o.  
İnsan adlı balasına

Su verən o,  
Dən verən o.  
Bu torpağı  
Çiçək-çiçək güldürən də  
Bu balalar.  
Öz nəfsinə qurban edib  
Zəhərləyən,  
Zərrə-zərrə öldürən də  
Bu balalar.  
Ana torpaq!  
Mərd balalar köməyinə yetişməsə,  
Namərd övlad əllərilə ölcəksən...  
Dünyamıza  
Yuxularda gələcəksən,  
Vaxt gələcək  
Məhkəmə də olacaqdır.  
Nankor balan  
Cəzasını alacaqdır.  
Ancaq silə bilməyəcək o məhkəmə  
Ürəklərdən bir nisgili  
Ana torpaq!  
Olmayacaq elə tabut, qoyulasan,  
Olmayacaq elə məzar,  
Sığışasan ona, torpaq!

## SAAT

Söylə, sinəndəki nöqtələr nədir?  
Axı nə düşünüb səni düzəldən?  
Deyir ömrümüzün sonu nöqtədir?  
Bu ki bəlli idi bizə əzəldən.

Nə fərman bilirsən, nə də ki xahiş,  
Bir an azaltmırısan öz sürətini.  
İstər qızıl geyin, istərsə gümüş,  
Yenə dəyişmirsən təbiətini.

Nə qədər mənalar gizlənib səndə,  
Məchul sirlərində şerin gözü var.  
Bircə rəqəmində, bircə nöqtəndə  
Neçə yaranmamış şerin özü var.

İlk görüş vaxtı tək bir rəqəmində  
Bəzən toy gizlənir, bəzən ayrılıq.  
Görən sevənlərçün eşq aləmində  
Varmı o rəqəm tek müqəddəs varlıq?

İmtahan vaxtımı göstərən rəqəm  
Gözümdə suala,nidaya dönüb.  
Bu bircə rəqəmə baxanda o dəm  
Yuxum da qorxudan qaçıb gizlənib.

Sevinc də, qüssə də tapmışam səndə  
Hər rəqəm könlümde bir yadigarıdır.  
Amma düşməninəm, çünki sinəndə  
Mənim də ömrümün nöqtəsi vardır.

Gör necə böyükdür qüdrətin sənin,  
Düzü, bu qüdrətə vurğunam yaman –  
Sənə nifrət edən, sənin düşmənin  
Səni öz qolunda gəzdirir hər an.

## RÜZGAR ƏFƏNDİYEVƏ

1947-ci ildə Bərdə şəhərində anadan olmuşdur. Bədii yaradıcılığa orta məktəb illərində başlamışdır. Burada 3 sayılı şəhər orta məktəbində təhsil almışdır. BDU-nun filologiya fakültəsində təhsilini davam etdirmişdir. İlk mətbü şeirləri də universitet qəzetiində çıxmışdır. "Unuda bilməzsən" (1981), "Ulduzlar niyə yatır" (1985) və s. kitabları çap olunmuşdur.

### YAXAN DÜYMƏLƏ, DÜYMƏLƏ

Bir gecənin yaxasının,  
Düyməsi ulduzlar.  
Yandırası yaxasıdı  
Gecənin öz nazi var.

Ulduz axdı, dağlar baxdı,  
Görəsən kim düşdü oda.  
Uzaqlarda çaylar axdı  
Qayalarda əks-səda:  
Yaxan düymələ, düymələ.

Güllər düymədi bağlarda  
Külək dərdi neçəsini.  
Quşlar gəzir budaqlarda –  
Bilmir gündüz-gecəsini.

Bağçalarda nə sevda var?  
Alov ludur hər çiçəyi.  
Hələ təzə gəlib bahar,  
Aman, düşər, gül, ləçəyin –  
Yaxan düymələ, düymələ.

## DÜNYA NƏ GÖZƏLDİR

Göylər kirpiyimdən asılıb necə,  
Elə bil, sinəmə qıslıb gecə.  
İstəyim bürünüb nura, sevincə,  
Dünya belə imiş görən həmişə?!  
Dünya nə gözəldir, heç bilməmişəm!

Dağın zərifliyi çəməndə çiçək,  
Körpə budaqlarda oyanır külək.  
Sükut bir nəğmədir nigaran, titrek...  
Bələndi duyguma kövrək bənövşə,  
Dünya nə gözəldir, heç bilməmişəm.

Qızaran çəmənin əli xinalı,  
Buluddur dağların fikri, xəyalı.  
Mən bura vurulub mehman qalalı –  
Tütək axşamların payına düşə,  
Dünya nə gözəldir, heç bilməmişəm.

Dağın dağ dözümü, dəyanəti var,  
Şəlalə ömrümin öz vüsəti var!  
Burda qayanın da məhəbbəti var,  
Hansı buz bulağşa əyilməmişəm?!  
Dünya nə gözəldir, heç bilməmişəm!

Yağışla torpağa yağar gözəllik,  
Baxmasan, heyrətlə baxar gözəllik.  
Könlümü yandırıb-yaxar gözəllik,  
Qoynunda sevinib, az güləmişəm,  
Dünya nə gözəldir, heç bilməmişəm.

## BİLSƏ

O qədər sənsizlik çəkmışəm ki mən,  
Min il də görüşsək əvəzi çıxmaz.  
O qədər boynumu bükmüşəm ki mən,  
Bilsə bənövşələr çəmənə çıxmaz...

## AXTARMA MƏNİ

Gəzdiyin yerləri çox dolanmışam,  
Eşqinin oduna gizli yanmışam.  
Artıq bahar deyil, qarlı bir qışam,  
Odlanıb yansan da, axtarma məni.

Çıxıram dağlara, ay gülüm, sənsiz,  
Dağ da qəribəsəyər dumansız, çənsiz.  
Dolan bu dünyani, get dolan mənsiz,  
Peşman olsan da axtarma məni.

Sənsiz harda olsan səninləyəm mən,  
Ətrini alıram güldən, çıçəkdən.  
Surətin qəlbimdə, nəgmən dilimdə,  
Özün yanım dasan axtarma məni.

## XARIBÜLBÜL

Sən ki güle vurulmuşdun,  
Yoxsa xardı yarın, bülbü?  
Hicranında sovrulmuşdun,  
Vüsal oldu barın, bülbü?

Bir saplaqda iki könül,  
Biri xardı, biri bülbü.  
Gözü yaşlı qalıbdı gül,  
Budurmu ilqarın, bülbü?

Sükutunun fəryadında,  
Alışırsan gül odunda,  
Uçur kədər qanadında –  
Tənhadı gülzarin, bülbü!

Susdun Qədirin səsində,  
Ağlar qaldı həvəsin də.  
Solma yadın nəfəsində,  
Yetər sənə yarın, bülbü!

Şuşa indi sənə qəfəs,  
Bu nə tale, nə kəsəkəs?  
Görüşə yubansaq, əbəs,  
Görməzsən Rüzgarı, bülbül,  
Xarıbülbül, Xarıbülbül.

### **QAYTAR EŞQİMİ**

Tənə də, giley də yersizdir daha,  
Qaytar o alışan, yanın eşqimi.  
Sənin ki ürəyin buz bağlayıbdır,  
Qaytar o üzüyən, donan eşqimi.  
Mənim ürəyiimdə dünyaya gəlib,  
Sənin ürəyində sönən eşqimi.

### **GECƏLƏR**

Ömür-gündə qərq oldduğum,  
Qara ümmənim gecələr.  
Bir gün dünyadan köçəndə,  
Qərib ünvanım gecələr.

Yay gecəsi ulduzluđu,  
Yollar nəğməli, sözlüđü,  
Mənimsə qəlbim buzluđu,  
Soyuq zindanım gecələr.

İllər aramızda divar...  
Məni dərd, ya əcəl qovar.  
Son günümə nə qədər var,  
Ağlar dörd yanım gecələr.

## DİLARƏ AZAFLI

Zeynalova Dilarə Azaflı qızı 1947-ci ildə Tovuz rayonunun Azaflı kəndində görkəmli aşiq Mikayıl Azaflının ailəsində dünyaya göz açıb. Burada orta məktəbi bitirdikdən sonra 1970-ci ildə Bakı Dövlət Universitetində təhsilini davam etdirmişdir. “Aşıq Pəri məclisi”nin yaradıcılarındandır. Ali dərəcəli müəllimədir. Azərbaycanın xalq maarif əlaçısıdır. “Aşıq Pəri məclisi və el şairləri”, “Azərbaycan” poeziya toplularında şeirləri çap olunmuşdur.

### HARA GEDİR BU DÜNYANIN AXIRI?

Ağa qara, qaraya ağ deyənlər,  
Düzə dərə, təpəyə dağ deyənlər,  
Qanqallığa meyvəli bağ deyənlər,  
Hara gedir bu dünyanın axırı?

Üşüyürəm dumanların altında,  
Sular axır samanların altında.  
Haqq-ədalet yalanların altında,  
Hara gedir bu dünyanın axırı,

Həqiqətim yalan olub gözümde,  
Ağ ləkələr, dağ ləkələr üzündə,  
Ceyran qaçmaz, lalə bitməz düzündə,  
Hara gedir bu dünyanın axırı?

Ürəklərdə məhəbbəti qoruyaq,  
Yeri, göyü, təbiəti qoruyaq.  
İnsanları, ülviyəti qoruyaq,  
Hara gedir bu dünyanın axırı?

Dilarəyəm, yaralandım min dəfə,  
Parçalandım, paralandım min dəfə,  
Öz-özümdən aralandım min dəfə,  
Hara gedir bu dünyanın axırı?

### GÖZLƏMƏK OLMUR

Hər kəsdən dəyanət, vicdan, qeyrət, ar,  
Məhəbbət, sədaqət gözləmək olmur.  
Hər ağacdan meyvə, hər güldən ətir,  
Hər vardan bərəkət gözləmək olmur.

Kimi çox qəribə ömür-gün sürür,  
Kimi insanlığı, kimi var güdür.  
Təbiət yaradıb hərəni bir cür,  
Hər kəsdən səxavət gözləmək olmur.

Kimi nur paylayar bəşəriyyətə,  
Kimi ağ gün diler hər cəmiyyətə.  
Kimi tələ qurar xalqa, millətə,  
Hər kəsdən saf niyyət gözləmək olmur.

Sular axıdılır samanlar altda,  
Həqiqət boğulur yalanlar altda,  
Dağlar da görünmür dumanlar altda,  
Hər “haq”dan həqiqət gözləmək olmur.

Azaflı qızıyam, Dilarə adım,  
Haqdır, ədalətdir ilk sözüm, andım.  
Elə arxalandım, elə inandım,  
Ellərdən xəyanət gözləmək olmur.

## MƏNİM

Taleyin mənimlə oyununa bax,  
Özümü özümə qaytardin mənim.  
Dünyaya baxardım sənin gözünlə,  
Gözümü özümə qaytardin mənim.

Gel elə bilmə ki, məhv olacağam,  
Zərif çiçək kimi tez solacağam.  
Bulanıb-bulanıb durulacağam,  
Dözümü özümə qaytardin mənim.

Sənsiz sənsizliklə dolanacağam,  
Bu qəm palтарını soyunacağam.  
Birtəhər dözəcək, ovunacağam,  
Nazımı özümə qaytardin mənim.

Müqəddəs amalla yaşayacağam,  
Bir həsrət yükünü daşıyacağam.  
Daha taleyimlə barışacağam,  
Sözümü özümə qaytardin mənim.

Dilarə, aldatma daha özünü,  
Qopartma könlünün həsrət közünü.  
Ömrün payızında səbri, dözümü,  
Sazımı özümə qaytardin mənim.

## QOYMAYIN

*Vətənin müdafiəsində duran oğullara*

Vətən torpağından, a qartallarım,  
Düşmən bir qarış da ala, qoymayın!  
Dağdırın, çığnayıñ daşnak yuvasın,  
Bir də çıxartmağa bala, qoymayın!

Qeyrət meydanıdır, ər igidlərim,  
Dar gündə bilinər nər igidlərim,  
Tanrı olsun sizə yar igidlərim,  
Ümid çıçəyimi sola, qoymayın.

Müqəddəs arzum var, zəfər günündə,  
Qurban kəsəcəyəm Cıdır düzündə,  
Həsrətdən, qubardan ana gözündə,  
Bircə damla yaş da ola, qoymayın!

Yetişsin ellərə Qələbə səsi,  
Müqəddəsdi “Ana”, “Vətən” kəlməsi,  
Sizi çasdırmamasın düşmən hiyləsi,  
İlandı, əqrəbdi, çala, qoymayın!

Sizə göz dikibdir Azərbaycanım,  
Başınıza dönüm, qadanız alım,  
Dilarəyəm, necə dözüm, dayanım,  
Qisas qiyamətə qala, qoymayın!

## AY BABA

*Qoca qartala*

Qoca qartal məclisinə el gəlib,  
Saz-söz üçün darixmişiq, ay baba.  
Yağış yağış, çaylar daşış, sel gəlib,  
Saz-söz üçün darixmişiq, ay baba.

Qoca qartal, dilə gətir sazını,  
Tərif elə Vətənimin yazını.  
İmtahan et mərd oğlunu, qızını,  
Saz-söz üçün darixmişiq, ay baba.

Qoca qartal zirvələrdən enməsin,  
Qoy tutduğu haqq yolundan dönməsin,  
Arzuları alovlanınsın, sönməsin.  
Saz-söz üçün darıxmışıq, ay baba.

Qoca qartal, “Dübeyti”nə bələdik,  
Həm zilinə, həm bəminə bələdik.  
Sevincinə, dərd-qəminə bələdik,  
Saz-söz üçün darıxmışıq, ay baba.

Qoca qartal, “Dağlar”ına güvəndim,  
“Azaflının dünyası”na bələndim.  
Dilarəyəm, Kür, Araza çıləndim,  
Saz-söz üçün darıxmışıq, ay baba.

### HAQQ-ƏDALƏT ÇIRAĞINDA

Hayif, ömrüm-günüm keçdi,  
Əzabların qucağında.  
Şaxta döyüdü, tufan əzdi,  
Öz evimdə, ocağında.

Dilim susdu, könlüm dindi,  
Dərd anlamaz gendə sindi,  
Bu nə qubar, bu nə çəndi,  
Ürəyimin bucağında.

Zirvələrə qonacağam,  
Elə bilmə donacağam.  
Dilarətək yanacağam,  
Haqq-ədalət çırağında.

## SƏHƏR (HƏMİDƏ RƏİSZADƏ)

1953-cü ildə Güney Azərbaycanının Ərdəbil şəhərində dünyaya gəlmişdir. Farsca və azəri türkcəsiylə yazdığı şeirlərlə məşhurlaşmışdır. Hal-hazırda Tehranda yaşayır. Dövri mətbuatda şeirləri nəşr olunur. Bir neçə kitabın müəllifidir. Şeirlərində dövr və zəmanədən coşqun etiraz hissi özünü göstərir.

### SARMAŞIQLAR

Sarmaşıqlar ucalarkən deyirəm yar gəlir,  
Yenə dünya geyimi tuyğulara dar gəlir.

Yenə həsrət budağı kölgə salmir günəşə  
Yenə hicran tükənir, fürsəti-dildar gəlir.

Saçdı yel dalğaları gül nəfəsin yol düzüne,  
Muştuluq verdi ürək titrəyi, dildar gəlir.

Özlüyündən üzüb əl, düzdü baxış yollara göz  
Söz dolaşmış dilimə, söylədi: – Sus! Yar gəlir.

Varlığım ayrılıq ahiyla talanmışdı, Səhər,  
Yoxluq əyyamı bitir, olmağımı var gəlir.

### QURTARIŞ

Gəlirəm qanda qalan qəlbimi qəmdən alasan,  
Gəlirəm mən qurtaram səndə, fəqət sən qalasan.  
Saz kimi tellərimin mahnisı mizrab diləyir,  
Nola gizlin alasan qoynuna, gizlin çalasan.

## **ADSIZ**

Haq söyləyərək, qanla gərək qandalın açdım,  
Qaçdım günəşə doğru, dözüm döngəsin aşdım.  
Gəldim yanar olmaqlığa düzlük ocağında,  
Uçdum yuva salmaqlığa özlük bucağında.  
Vay, vay belə özlük nə yaman özgəlik oldu,  
Düzlük dilinə yalxı yalanlar eylik oldu.  
Ey vay mənə, od tək niyə daldım dağa sığdım,  
Ulduz bulağından axaraq torpağa sığdım.  
Xiffət papağın başlarına gündə qoyanlar,  
Hər ləhzə bir alçaqlığa, bir rəngə uyanlar,  
Qorxaqlıq əlibasını tədris eləyənlər,  
Bir zərrəcə şöhrət dalısınca dilənənlər,  
Dan ulduzunu danmağa gözsüz yaşıyanlar,  
Haq söyləyən insanları bədnam eləyənlər,  
Düz yol deyən aslanlara divanə deyənlər,  
Qişlar qarını yaz deyərək ortaya qatdız,  
Bayquş nəfəsiylə gecəni şərqə calatdız.  
Dünyada qanı qatıq qabaqcıl olmaz,  
Qat-qat əyilən qarşıya kölgə sala bilməz.  
Fikriyle gələn nəslə həqarət daşıyan, sus!  
Dilsiz danişib, kar eşidib, kor yaşıyan, sus!  
Haq gizlənir,ancaq gözəl avazəsi itməz,  
Sarsaqlama artıq, Səhər əfsanəsi bitməz.  
Yelkən yelə qatmış gəmi dəryalara sızmaz  
Övladi-Nəsimi belə dünyalara sızmaz.

\*\*\*

Çoxlu zamandır gedibsən,  
Ya mən  
Ayrılmışam səndən.  
Kükünlüyə bənzər divar dalısında  
Gizlətmişik sevdamızı.  
Sən bir başqa istəklərə

Yaşayırsan,  
Mən pirtlaşq diləklərin dalğasında  
Özümü unutmaq havasın  
Dinləyirəm  
Sənliklərin.  
Xatırələr təngəsində dolananda  
Yuxulardan vaz keçərkən göz yumuram.  
Keçmişləri unutmağa.  
Keçmiş nədir?  
Hər zaman ki  
Əl qaldırıb ürəyindən  
Divar boylu küskünlüyü  
Silə bilsən,  
Görərsən ki,  
Bir sevdalıq “mən” yaşayır  
Sənin keçmiş varlığında.  
Görərsən ki,  
Məndən bir az səndə qalıb  
Mən səndəyəm.

### AĞLAYA BİLSƏYDİM

Dayanmağa divar,  
nəfəs çəkməyə az-çox hava,  
Alışdırmağa sıgar,  
Sinəmin dərdin bitirməyə dava var.  
Bunlar deyil dərdim.  
Günəş yerinə ulduzlarla kifayət eyləyə bilərdim,  
Başımı çiyninə qoyub  
Ağlaya bilsəydim.

\*\*\*

Varlığım dağlarda çənə bənzəyir,  
Gözlərim telində dənə bənzəyir,  
Qürbət pəncəsində boğulan axşam,  
Həsrətə, nisgilə, mənə bənzəyir.

## FƏRİDƏ LƏMAN

*1953-cü ildə Qazax rayonunun Gəcvəlli kəndində anadan olub. Kəmərli kənd orta məktəbini bitirdikdən sonra ADPU-nun Azərbaycan dili və ədəbiyyatı fakültəsində təhsil almışdır. Bədii yaradıcılığa 80-ci illərdən başlamışdır. “Tale adlı yazı varmış” (1991), “Suya danışilan yuxu” (1994) və s. kitabların müəllfididir.*

### BU YURD AZƏRBAYCANDIR

Ey dost, ayaq saxla, tanış ol,  
Bu yurd Azərbaycandır –  
Onun adı Candır,  
Damarımda qandır.  
Qədim Qobustandır,  
Savalandı, Şahdağı,  
Başı qarlı Qoşqardı.  
Göylərdən Araza ələnən  
Göy yaşıdı.  
Düşmənə baş daşıdı.  
Başı bələlər çəkib,  
Çiyini şələlər çəkib.  
Qılınclar yüyrəyib beşiyini,  
Yağlılar çəkib keşiyini.  
Güllələr çalıb laylasını,  
Dağdırıblar oylasını.  
Köksünü süngüylə oyublar,  
Balalarını yetim qoyublar.  
Pərən-pərən salıblar  
Oğlunu, qızını.  
Zəhərləyiblər çölünü, düzünü,  
Oğurlayıblar ocağından közünü.  
Sinəsində yüz illərin dağı qalıb.  
Nənələrdən bayatılar,  
Ağı qalıb.

\*\*\*

Yola çıxıb ağlaram,  
Kiprik sıxıb ağlaram.  
Sinəmdə həsrət dağı,  
Dağa baxıb ağlaram.

Aylar gəldi il oldu,  
Ocaq yandı kül oldu.  
O tay-bu tay deməkdən,  
Qara-qabar dil oldu.

Sular durulmaz, axar,  
Sabah xəbərsiz açar.  
Gözlədiyim o günün  
Günəşி haçan saçar?!

Dayan, dostum, qulaq as,  
Qəlbimdəki kilidi  
Uzat, əllərinlə aç.  
Gedib Şuşam, Laçınım,  
Gedib canımdan canım.  
Gedibdi Kəlbəcərim,  
Füzulim, Cəbrayılım,  
Boyundan həmayılım.  
Xocalım qan gölüdür,  
Ağdam qara yazındı,  
Qan ağlayan sazındı.  
Dostum, dirlə sən məni,  
Qoy ürəyim boşalsın.  
Gözlərimin yaşından  
Bulud enib yaş alsın.  
Burda analar var ki,  
Neçə oğul basdırıb.  
Burda gəlinlər var ki,  
Saçlarımdan asılıb.  
Neçə nişanlı qızlar,

Qara geyib, yas saxlar.  
Baş əyib məzarlara,  
Sevgisinin ətrini  
Qara torpaqdan qoxlar.  
Oğulların ölümü  
Belimizi əyibdi.  
Haqsız atılan daşlar  
Qəlbimizə dəyibdi.  
Dərddən hörgü hörsək də,  
Faciələr görsək də  
Bərkiyib iradəmiz,  
Bir az da sərt olmuşuq.  
Dərdimizlə yenə də  
Döyüşkən, mərd olmuşuq.  
Ağlasaq da gülmüşük,  
Öləndə də torpağın  
Yolunda biz ölmüşük.  
Dərdi gizli çekmişik,  
Sevincinsə hər zaman  
Dostlar ilə bölüşmüşük.

...Bu yurd inam yurdudur,  
Bu yurd Allah yurdudur!  
Bu yurd Azərbaycandır,  
Onun adı Candır –  
Bu yurd Azərbaycandır.

## SON SÖZ

Qadın anlayışı Şərq aləmində “Şərq qadını” məcmuəsinin yazdığı kimi, “bir od olmuşdur ki, ona əl vurmaq – barita əl vurmaq kimi xatalı hesab” edilmişdir.

Azərbaycanda islam dininin yayılmasından başlamış ötən əsrin əvvəllərinə kimi, yalnız ictimai həyatda deyil, evdə, ailədə belə, qadının rolu adı bir quldan, kölədən artıq deyildi. Qız doğulması ailə üçün bədbəxtlik hesab olunurdu, çünkü “qız yükü – duz yükü”, “qız özgə çıraqı yandırırırdı”, “un çuvalına tay olub evdə qalırdı”, “qız qazanc gətirmir; qazanc itirirdi”, “saçı uzun, ağılı gödək idi”. Buna görə də Qızbəs, Bəsti, Qızyetər, Qıztamam, Qızqayıt, Yetər, Tamam, Osandıq, Oğlangərək kimi adlar qoymaq, çox qız doğulan ailələrdə adət olmuşdu. Hətta ailə başçısı öz özü yoldaşını adı ilə çağırmağa utanır, yalnız başqalarının yanında deyil, dar ailə çərçivəsində belə onu “aya, ay adam” deyə səsləyər, “uşaqların anası, övrət, külfət, ev adəmi” və s. adlandırırırdı. Qadına yalnız öz fərdi deyil, mənliyi belə unutdurulur, ata evində ixtiyarı atasında və ya qardaşında, ər evinə getdikdən sonra isə ərinə çatırıldı. Onun “mən” kəlməsilə, doğulduğu gündən əlaqəsi kəsildi, onun əvəzinə düşünür, onun əvəzinə qərarlaşdırır, rəyini soruşmadan nişanlayır, ərə verirdilər. İkinci hökmədarın – ərin evində özünü necə aparmaq qaydaları da müəyyənləşdirilmişdi: onun üçün “Ər bir, Allah da bir” idi (evdə bir neçə günü varkən), “ər başının sahibi” idi. “Ər evi – gor evi” idi; “El yiğilib bir dama təpmiş, elə də yiğilib gora aparacaqdı”. Xüsusi mülkiyyətçiliyin hökməran olduğu bu cəmiyyətdə hər bir şeyin, malın sahibi olduğu kimi qadının da “sahibi” vardi, ona “filankəsin qızı”, “filankəsin arvadı” və ya anası deyirdilər. Bütün bu cəmiyyət normalarını qanuniləşdirən, çoxarvadlılıq, siğə kimi amansız adətlərin meydana gəlməsi və mühafizə olunmasında, dərin kök salmasında əsas rolu ruhanilər oynayırırdı. Qıza – qadına ev işləri görmək, namaz və oruc qaydaları, ərə və onun qohumlarına ağızı bağlı qul kimi itaət (buna görə də analar ər evinə köçürürlən qızın cibinə daş qoyar və deyərdi: “bu daş dillənəndə, sən də dillən”) öyrədilir, başqa heç bir şey təlim olunmurdu. Əksinə, elm və maarifə olan həvəsini öldürmək üçün qadına yazmaq yasaq edilir, tutduğu qələmin o dünyada od olub

barmaqlarını yandıracağı, xətlərin ilana çevrilib bədəninə dolanacağı ilə qorxudulur, təhdid edilirdi.

Bu “fəlsəfənin” nəticəsində yaranan qanun, ictimai tərbiyənin, xüsusilə, qız-qadın tərbiyəsinin poetik ifadəsini Füzuli, Leylinin anasının dililə canlandırmışdır:

*Gözdən gərək olasan nəhan sən  
Ta demək ola sənə ki, cansan...*

*...Oğlan xəb olmaz olsa aşiq!  
Aşıqlik işi qıza nə layiq?..*

*Minbəd gəl eylə tərki-məktəb,  
Bil əbcədini həmin cədү əb.*

*Etmə qələm ilə məşqdən yad,  
Suzən tutü nəqş eylə bünyad.*

Elə buna görədir ki, qadın azadlığı sahəsində ən çox çalışan ədib Cəlil Məmmədquluzadə 1924-cü ildə “Şərq qadını” məcmuəsinin biriliyi münasibətilə yazdıığı “Köhnə dərdim” adlı məqaləsində deyirdi: “...Şərq qadını azad etmək. Nədən? Şəriətin kəməndindən, müsəlmanlılığın zəncirindən, hərəmxanaların zindanından, qara çadırşəbin zülmətindən”. Cəlil Məmmədquluzadə qadının ictimai həyatda özünə ləyaqətli mövqə tuta biləcəyinə dərindən inanmış, ona tərbiyə verməyi, onu işıqlı dünyaya çıxarmağı tələb etmişdir. N.Q.Cernișevski yazdı: “...Qadın təbiətən nə qədər sadıq, güclü, zəkalı olmuşdur; lakin cəmiyyət bu zəkadan istifadə etmir, onu rədd edir, onu sıxışdırır, onu boğur, halbuki bu zəka rədd edilməseydi, əzilməseydi, fəaliyyət göstərsəydi, bəşər tarixi on qat artıq sürətlə inkişaf edərdi”.

Azərbaycan ziyalılarından Rəşid bəy Əfəndiyev yazdı ki, qadınları heyvan kimi, qul kimi tərbiyə və elmdən bəbəhrə saxlamaq, gələcək nəslə də fəlakətə sürükləyir: “...təcrübə ilə isbata yetişmişdir ki, hər bir millətin və hər bir tayfanın səadəti və xoşbəxtliyi arvadların dərəceyi-elmİyyəsindən asılıdır”.

Qeyd etmək lazımdır ki, klassik poeziyamızda qadın məsələsi həmişə mütərəqqi cəhətdən həll olunmuş, qadın azadlığı, onun təlim-

tərbiyədəki rolü düzgün qiymətləndirilmiş, ədəbi əsərlərin çoxu məhz qadın probleminə həsr edilmişdir. Qadın zəkasının qüdrətinə dərindən inanan və bu zəkanı səhnədə canlandıran, M.F.Axundzadənin yaratdığı qadın surətlərindən bəhs edərkən Cəlil Məmmədquluzadə deyirdi: “Qara pərdə dalından dünyanın işığına bunları çıxarıb göstərməkdə Mirzə Fətəli bunu kişilərə demək isteyir. Bax, bu gözəl və qoçaq qadınlar – indi avam və nadan bir insandırlar. Görürəm ki, indi siz bunlara dərs və tərbiyə verməkdən ehtiyat edirsiz. Çünkü bilirsiniz ki, bu zəkalı və qeyrətli qadınlar gələcəkdəki inqilabın sayəsində almış olduqları tərbiyə və elmin təsiri altında öz azadlıqlarını əldə edib və ondan sonra dəxi sizin ailə içərisində ağalığınızı və səfələtinizə imkan qalma-yacaqdır, zira ki, dəxi insanlıq hüququndan agah olan bu qadınlar, şəriətin çomağını dəxi siz kişilərin əlindən alıb həmişəlik tullayacaqlar”.

Lakin elə o vaxtlar Azərbaycanda sadə xalq arasında, kəndlərdə ana – ağbirçək sayılmışdır, onun məsləhətini dinləmiş, o içəri girəndəayağına durmuşlar.

“Aslanın erkəyi, dişisi olmaz” kimi məsəllər yaranan Azərbaycan xalqının müdrik babaları, qadına – anaya böyük hörmət doğuran atalar sözləri, məsəllər, bayatı və ağrılar yaratmışlar. Bayatlarının bir çoxu qadın əsarətini, hüquqsuzluğunu, qadın dərdini tərənnüm edən, qadın bədbəxtliyinə inləyən könüllərin nidasıdır. Ana məhəbbətinin himni kimi səslənən bu bayati, xalqımızın bu böyük duyğuya bəslədiyi hörmətin, ehtiramın nəticəsidir:

*Araz daşanda mələr,  
Kür qovuşanda mələr,  
Analar balasından  
Ayrı düşəndə mələr.*

Bu sözlər, kim bilir, bəlkə də gözü baxa-baxa övladı qul edilib satılan, yaxud yad ölkələrə bir parça çörək üçün gedən bir ananın nalələri, fəryad-larıdır:

*Analar anar ağrılar,  
Gününü sanar ağrılar,  
Dönər göy göyərçinə  
Yollara qonar ağrılar.*

Bəlkə də bu iniltilər illər uzunu həsrətli bir intizarla yollara baxmaqdan gözlərinə qara su enən, “qara saçını ağ hörən” bir ananın oğul həsrətilə çırpinan sinəsindən qopmuşdur. Ana adı ilə başlayan, ana adı ilə də bitən, ana – Vətən məhəbbətilə dolu bayatılarım vardır ki, bunnarda xalqımızın uzun əsrlərdən bəri məruz qaldığı əzablar, iztirablar, istismar və kəşməkəşlər, yadelli işgalçılara qarşı qəzəb və nifrət hissi çox bariz şəkildə öz əksini tapmışdır.

Qadınlarımızın vəziyyətilə yaxından tanış olan və qadın məsələsinə bir sıra dəyərli əsərlər həsr edən Yusif Vəzir Çəmənzəminli, vaxtilə ictimai həyatda heç bir hüquq olmasa belə, mühüm hadisə və problemlərinə nüfuz etmək qüdrətinə malik olan qadın zəkasından bəhs etdikdən sonra yazır: “Şifahi ədəbiyyatımızın əksər hissəsi bütün lətfət və zərafətilə bərabər qadın fikrinin məhsuludur”.

Ana tərbiyəsinə yüksək qiymət verən müdrik baba və nənələr məhz “Anasına bax, qızını al”, yaxud “Lalın dilini anası bilər”, ya da “Analı qızın özü böyüyər, anasız qızın sözü” kimi yüzlərlə sərrast ifadələr söyləmişlər.

Azərbaycanlı qadın – ananın qəhrəman, cəngavər surəti də xalq ədəbiyyatı incilərində öz ifadəsini tapa bilmüşdür. Nağıl və dastanlarda öz oğlunu yola salan analar, “Get, düşmən qabağından qaçma, südüm sənə halal olsun” demiş, oğlanlarını mərd olmağa səsləmişlər.

Xalqımızın ən qədim ədəbi abidələrindən biri olan “Dədə Qorqud dastanları”na nəzər yetirsek, ana surətini daha aydın görərik.

Təmiz məhəbbətini həzin layla təranələrinə çevirən ananın nəğmələrindən şirin və unudulmaz musiqi yoxdur. Gecələr sübhə kimi yuxusuna haram qatıb bala beşiyi başında layla deyərkən, məhz, ananın düzdüyü bu sətirlər, necə də incə bir qəlbin səsidir.

*Layla beşiyim layla,  
Evim-eşiyim layla,  
Sən yat, şirin yuxu tap,  
Çəkim keşiyin layla.*

*Layla dedim həmişə,  
Karvan gedər yemişə;  
Yastiğında gül bitsin,  
Döşəyində bənövşə.*

Xalq ədəbiyyatımızdakı onlarca kiçik həcmli növün – yanıldırmaclar, tapmacalar, saymacalar, uşaq dindirmələri, mahnı və oyunlar vardır ki, bunların məhz analar tərəfindən düzəldiyini söyləmək üçün sübuta ehtiyac yoxdur. Bunlar uşağı əyləndirmək, onun dilini, zehnini inkişaf etdirmək, uşağı əhatə edən əsrarəngiz aləmi ona dərk etdirmək işinə xidmət edir.

Xalqımız qadın – ana ilə bağlı gözəl şeir inciləri düzən, onlarla qadın aşiq və şairlər yetirmişlər. Yeri gəlmışkən, qadın aşiq və şairlərin əsərlərini tədqiqimizlə tanış olan macar alimi İştvan Banonun məktublarından birindəki bu fikri hörmətlə oxuculara təqdim edirəm: “Məni, xüsusilə heyrətə salan bu oldu ki, hər cəhətdən qadının kölə olduğu bir ölkədə və zəmanədə bu qədər çox qadın şair və yazıçı yetişmişdir”.

Bəlkə də elə məhz bu hüquqsuzluğa görədir ki, incə, şair təbiətli ana və nənələrimiz öz ələm və qüssələrini şərə, həzin bayatiya, fəryad dolu ağıya çevirmişdir. Hər nə isə son tədqiqat göstərir ki, bu aşiq və şairlərdən bizə məlum olanların sayı əlliye yaxındır. Onlarca qadın aşiq içərisində aşiq Sona, Mina, Şəhrəbanu, Əsmər, Aşıq Pəri və başqalarının adı olduğu kimi qadın şairlərimiz içərisində adı ölkəmizdən xaricdə belə tanınan Məhsəti xanım Gəncəvi, Ağabəyim ağa, “Məclisi-üns”ü ilə çox müqtədir şairlərə örnək olmuş Xurşidbanu Natəvan, Şahnígar xanım Rəncur, Heyran xanım, Fatma xanım Kəminə və başqaları vardır. Hətta bir sıra görkəmli aşıqlarımızla üzbüüz deyişə bilən qüvvətli qadın aşıqlar olmuşdur. Bu qadınların bir qismi saz çalmış, şairlərlə müşairə-yə çıxmış, həm şeir, həm də musiqi sənətinə dərindən bələd olmuş və haqlı olaraq aşiq adı qazanmışlar. Bir qismi isə saz çalıb, aşılıqlı etməmişsələr də, yenə xüsusi təhsil görmədən, bədahətən şeir söyləyən şairələr olmuşlar. Buna baxmayaraq, onları da “aşıq” adlandırmışlar. Respublika Əlyazmalar Fondunda el şairlərinin bir qisminin müxtəlif katiblər tərəfindən yazılmış əsərləri saxlandığı kimi, vaxtilə Hümmət Əlizadənin topladığı xalq ədəbiyyatı nümunələri (“Aşıqlar”, “El aşıqları” və b. kitablar) arasında da qadın aşıqların adına rast gəlirik.

Təəssüf ki, xalq ədəbiyyatımızın böyük bir hissəsinin yaradılmasında mühüm rol oynamış qadın aşıqlarımızın çox az bir hissəsinin adı bize qədər gəlib çatmışdır. Biz onların çoxunun tərcüməyi-halını, hətta hansı əsrdə, harda yaşayıb-yaratdığını belə bilmirik. Təzkirə və cüngərimizdə aşiq qadınlarımızdan yalnız bir neçəsinin adı çəkilir.

Yazılı ədəbiyyatımız isə bu baxımdan daha zəngindir. Burada Heyran xanım kimi divanı, Məhsəti, Natəvan, Kəminə kimi, pərakəndə də olsa, çoxlu əsərləri və haqqında az-çox bioqrafik məlumat olan şairələrimiz mövcuddur.

Azərbaycan ədəbiyyatının nəzərə çarpan bütün qadın yaradıcıları, əsasən, aşiq və şair olmuşlar. Yalnız XX əsrin ilk on ilində ədəbiyyatımıza bir sıra nasır qadınlar da gəlmışdır. Bunlardan “İki yetimə” kimi hekayənin müəllifi, ilk qadın jurnalistlərdən olan Şəfiqə xanım Əfəndizadə, yazıları “Məktəb” və başqa uşaq mətbuatında dərc olunan müəllimə Gövhər xanım Şövqiyə, vətənpərvər şeirlərlə tanınmış Sona Axundova, “Molla Nəsrəddin” satirik məcmuəsi iştirakçılarından Böyük xanım Cəfərova və başqalarını göstərmək olar.

Məcmuəni tərtib edərkən bir çox qadın aşiq və şairin dəqiqliyə halını əldə edə bilmədik. Əldə edə bildiyimizi kitabda yerləşdirməyə çalışmışıq. Tərtib zamanı aşiq və şairlərin əsərləri xronologiya üzrə düzülmüşdür. Hər bir şaire və aşiq haqqında mənbələrdə təsadüf olunan ən kiçik bioqrafik məlumat belə nəzərə alınmış, bu və ya başqa müəllifin əsərlərindən verilən nümunələrin əvvəlinə əlavə edilmişdir.

Bəzi qadın aşığın müəyyən bir dastanın qəhrəmanı olmaq ehtimalı var, lakin biz belə xətalardan bacardıqca qaçmağa səy etmiş, əsasən, yazılı mənbələri, cüng və təzkirələri nəzərə almışıq. Lazımı qeyd və izahatlar hər səhifənin ayağına əlavə edilmişdir.

Qadın aşiq və şairlərin əsərlərini toplarkən alim və tədqiqatçılarınımdan Abbasqulu ağa Bakıxanov, Mir Möhsün Nəvvab, Məhəmmədəga Müctəhidzadə, Firdun bəy Köçərli, Yusif Vəzir Çəmənzəminli, Rəşid bəy Əfəndiyev, Salman Mümtaz, Əliabbas Müznib, Hümmət Əlizadə, Qulam Məmmədli, Məhəmmədhüseyn Təhmasib, Əhliman Axundov və başqalarının əsərlərindən, məqalə və məcmuələrindən, eyni zamanda bəzi rayonlardan yığıdığımız materiallardan istifadə edilmişdir.

*Əzizə Cəfərzadə*

1991

## KİTABDAKILAR

|                                           |     |
|-------------------------------------------|-----|
| <i>İşıqlı həyat həsrətində</i> .....      | 4   |
| Məhsəti xanım Gəncəvi.....                | 12  |
| Rəziyyə Gəncəvi .....                     | 20  |
| Gülşad.....                               | 22  |
| Sahib Sultan Dünbüli .....                | 24  |
| Fatma xanım Ani.....                      | 25  |
| Xədicə Sultan xanım.....                  | 26  |
| Gülgəz .....                              | 27  |
| Ağabəyim ağa Ağabacı .....                | 28  |
| Güllər Pərisi .....                       | 30  |
| Heyran xanım .....                        | 32  |
| Aşıq Pəri.....                            | 48  |
| Tahirə Qürretüleyn.....                   | 56  |
| Zöhrə xanım .....                         | 57  |
| Qonçabəyim .....                          | 58  |
| Gövhər yaxud “Gövhər” adlı şairələr ..... | 60  |
| Xurşidbanu Natəvan.....                   | 68  |
| Aşıq Hamayıl .....                        | 84  |
| Aşıq Bəsti.....                           | 86  |
| Nimtac xanım .....                        | 94  |
| Fatma xanım Kəminə.....                   | 96  |
| Rəncur Şahnigar xanım.....                | 100 |
| Ziba xanım Ləli.....                      | 103 |
| Güləndam .....                            | 104 |
| Mah xanım .....                           | 105 |
| Mahtab xanım.....                         | 108 |
| Fatma .....                               | 109 |
| Xanbikə .....                             | 111 |
| Məşədi xanım Leyli .....                  | 112 |
| Qəmərbəyim Şeyda .....                    | 144 |
| Pərnaz.....                               | 116 |
| Zeynəb Zərbəli qızı .....                 | 120 |
| Gülgəz Maqsud qızı .....                  | 123 |
| Sona Axundova .....                       | 125 |
| Asya Axundzadə .....                      | 126 |

|                               |     |
|-------------------------------|-----|
| Maral xanım Nəbizadə.....     | 127 |
| Başxanım Şəfi qızı .....      | 129 |
| Püstə Şikar qızı .....        | 131 |
| Nabırlı Badam .....           | 132 |
| Aşıq Savad Şəfi qızı.....     | 133 |
| Ağcaqız.....                  | 134 |
| Cahansuz .....                | 136 |
| Ümmügülsum .....              | 139 |
| Ülkər.....                    | 146 |
| Pərvin xanım Ehtisami.....    | 147 |
| Aşıq Sənəm.....               | 149 |
| Dilşad .....                  | 150 |
| Mina .....                    | 151 |
| Mirvarid Dilbazi.....         | 155 |
| Nigar Rəfibəyli .....         | 166 |
| Aşıq Nabat.....               | 177 |
| Mədinə Gülgün .....           | 178 |
| Həkimə Billuri .....          | 184 |
| Mərziyyə Üskuyi (Dalğa) ..... | 189 |
| Xanımına Əlibəyli .....       | 192 |
| Tükəzban Abbasquluqızı .....  | 195 |
| Narinc Xatun .....            | 197 |
| Zivər Ağayeva.....            | 200 |
| Kəmalə .....                  | 203 |
| Nurəngiz Gün.....             | 206 |
| Firuzə Məmmədli .....         | 211 |
| Validə Hüseynova .....        | 215 |
| Elmira Qasımovə.....          | 217 |
| Kamilə Nemət .....            | 219 |
| Rəfiqə Nuray .....            | 222 |
| Roza Qarabağlı.....           | 226 |
| Minayə Əliyeva.....           | 228 |
| Rüzgar Əfəndiyeva .....       | 233 |
| Dilarə Azaflı.....            | 237 |
| Səhər (Həmidə Rəiszadə) ..... | 242 |
| Fəridə Ləman .....            | 245 |
| <i>Son söz.....</i>           | 248 |

Buraxılışa məsul: *Umud Rəhimoğlu*  
Texniki redaktor: *Mübariz Piriyev*  
Kompyuter səhifələyicisi: *Azər Quliyev*  
Korrektor: *Rəhilə Quliyeva*

Yığılmağa verilib 06.07.2005. Çapa imzalanıb 25.08.2005.  
Formatı 60x90  $1/16$ . Fiziki çap vərəqi 16. Ofset çap üsulu.  
Tirajı 25000. Sifariş 178.

Kitab “Şərq-Qərb” mətbəəsində çap olunmuşdur.  
Bakı, Aşıq Ələsgər küç., 17.